

Fartu Jundi Basmatukogu

Dr. J. ERNES' l nimel.

No.

1905<sup>a</sup>

דארפעטער געהע פערזאנען  
> אייגען <

א. ראבאָי

געקליבענע ווערק

ווילנע-1928

ווילנער פארלאג פון ב. קלעצקין

א 1905

א. ראבאָי

# אייגענער ערד

(ראָמאַן)

ווילנע - 1928

---

ווילנער פארלאג פון ב. קלעצקין



PRINTED IN POLAND

TARTU ÜLIKOOI  
RAAMATUKOGU

A. Raboj — „Ejgene Erd“

Drukarnia „Wyd. Wileńskie“ B. Kleckina, Wilno

1945

1.

עס איז געווען אַ נאַכמיטאָג אין ווינטער פון 18... דאָס שטעטל פ. אין דער בעסאַראַביע איז געווען איינגעקנעכט אין שניי. די וועגן אין די גאַסן זענען געווען פאַרשאַטענע און דער שניי גלאַט, איינגעפרוירן און גרוי.

די קליינע הייזער זענען געווען אַרומגעוויקלט מיט שניי, אַרום די הינטערשטע טיילן פון זייערע ווענט, און אויך באַדעקט מיט שווערע שניי-היטלען אויף זייערע הילצערנע דעכער. די שניי-היטלען אויף די דעכער זענען געווען שוואַרץ פון דער סאַזשע און רויך, וואָס האָט געהאַלטן אין איין פּאַלץ פון די קוימענס.

פון אַלע קוימענס האָבן זיך געהויבן זיילן רויך. עס האָט געשמעקט מיט דעם ריח פון ברענענדיק שטרוי און האַלץ.

די קליינע פענצטער פון די הייזער האָבן זיך אָנגעטון מיט אַלערליי פּראָסטיקע געמעלערייען.

די זון האָט קאַלט און שטעכיק געקוקט אויף דעם סקאַס פון באַרג, אויף וועלכן דאָס שטעטל איז געהאַנגען.

איבער דער ברייטער פּאַסט-גאַס האָט זיך פאַמעלעך געגליטשט אַ פיר-עקעדיק-אַנגעלאַדענער שליטן מיט שטרוי. צוויי גרויע גרויסע אַקסן האָבן דעם שליטן קוים איינגעהאַלטן, און געדרייט מיט זייערע העלזער, אַז דער יאַרמאַ זאָל זיך נישט אַראָפּגליטשן און אַנטלויפן מיט דעם לאַ-דעכץ שטרוי.

בא דער זייט פון די זקסן איז געגאנגען א מענטש אינגאנצן  
איינגעוויקלט אין פעלצענע קליידער. די פיס אין גרויסע שטיוול און  
די שטיוול געוויקלט אין גראַבע זעק און מיט שטריקלעך אַרומגע-  
בונדן.

אלע מאָל האָט זיך געהערט, ווי א טיר עפנט זיך מיט א סקריפּ. עס  
האָט זיך דאָ און דאָרט באַווזן א פעלצן היטל, א פאַרוויקלטער האַלד  
באַגלייט מיט א הייזעריק קול:

— איי, מאַי. (איי, דו) וויפיל קאָסט דער שליטן שטרוי?  
— שינס לעי! (פינף לעי!) — איז געקומען אן ענטפער פון דעם  
איינגעוויקלטן מענטש, וואָס איז געגאנגען לעבן די זקסן מיט דעם וואָגן  
שטרוי.

דער שליטן מיט שטרוי האָט זיך אָפגעשטעלט אויף דעם ליידיקן  
פלאַץ, וואָס איז געווען באַדעקט מיט איינגעפרוירענעם שניי. אין דער מיט  
פון פלאַץ איז געשטאַנען א לאַנער סלופ מיט אן אַנדערן סלופ איבער  
זיך אריבערגעוואָרפן אין מיט א וואַסער-שעפער באַ איין עק, און אַ גרויסן  
שטיין באַ דעם אַנדערן עק.

דאָס איז געווען די שטאַט-קרעניצע. אַרום אין אַרום דער קרעניצע  
האָט געבלאַנקט אַ ראַד פון איי.

איינגעוויקלטע פּערזאָנען מיט קליינע שטיקלעך פּנימער, אַרויסגעדעקט  
פון די פעלצן און שאַלן אַרויס, וואָס מען האָט נישט געקענט וויסן צו  
דאָס זענען מענער אָדער פרויען, האָבן געשעפט וואַסער פון דער קרעני-  
צע. דער סלופ האָט זיך אלע מאָל אַריינגעבויגן, סקריפענדיק מיט זיין  
שעפער אין דער טיפּער קרעניצע. די פּערזאָן האָט אַ כאַפּ זעטן דאָס  
ביסל וואַסער אין איר קאָן אַריין און אַנטלאָפן, סקריפענדיק איבער דעם  
פאַרפרוירענעם שניי.

דער מאַן, וואָס איז געשטאַנען באַ דעם שליטן מיט שטרוי האָט  
גענומען ביידע הענט אין דער ברייט און מיט זיי געקלאַט אין זיינע  
זייטן אָפּ און אויף.

פון דעם אַנדערן עק פּאַסט-גאַס איז אויסגעוואַקסן אַ שוואַרץ  
פינטל.

פאַמעלזן איז דאָס פינטל געוואָרן וואָס אַ מאָל אַלץ גרע-

סער.

א מענטש איינגעוויקלט אין א פעלץ און אין שאַלן. די לאַנגע גרויע באַרד איז געלעגן פון אויבן-אויף און דער שפיץ פון דער נאָז האָט אויך אַ רויטער אין פארפרוירענער אַרויסגעקוקט פון הינטער דעם פעלצענעם היטל. אין זיינע באַהענטשקעטע הענט האָט ער געטראָגן אַ שטעקן מיט ביבקעלעך. ער איז געגאַנגען אין דער מיט גאַס, קלאַפנדיק מיטן שטעקן איבער דעם איינגעפרוירענעם שניי און אויסגעוונגען מיט אַ טרויעריקער, וועקנדיקער שטימע:

— יידן, זייט וויסן, אז היינט אויף דער נאַכט איז אַן אסיפה אין דעם גרויסן קלוין. מען וועט אויסטיילן ערד. יידן, קומט און נעמט ערד אומזיסט!

איבער דער גאַנצער גאַס האָט געקלאַנגען זיין שטים. מען האָט גע-עפנט טירן, אַרויסגעשטעלט פעלצענע היטלען און האַלבע פנימער און מיט אַ סקריפּ צוריק פאַרמאַכט די טירן.

— יידן, קומט נעמען ערד! — האָט דער אויסרופער געשריגן אי-בער אלע גאַסן.

נאַכדעם איז געוואָרן טונקעלער און טונקעלער. די זון איז פאַר-גאַנגען. די קוימענס האָבן פון זיך אַרויסגעלאָזט לאַנגע זיילן רויך. עס איז געוואָרן וואַרעמער און היימלעכער פון דעם, וואָס אין די פענצטער האָבן זיך באַוויזן קליינע אָפּשיינען פון די לאַמפּן.

אין דעם גרויסן קלוין, זענען אלע צוועלף פענצטער אין אלע זייטן פון מזרח-וואַנט, מעריב-וואַנט און צפון-וואַנט, געווען ליכטיק פון די בליץ-לאַמפּן.

נאָך מנחה און מעריב איז דער עולם געוואָרן אַ ביסל געדיכטער. וואַרעם איז געווען איבערווייניק אין קלוין. דער עולם איז געווען צעוואָרפן אין רעדלעך איבערן גאַנצן קלוין.

דער שמש האָט געטון אַ קלאַפּ אין טיש מיט דער האַנט:

— יידן, היינט אויף דער נאַכט וועט מען אייך טיילן ערד!

נאַכדעם איז געוואָרן אַ ביסל שטיל און באַלד האָט זיך דאָס גערעדעריי אָנגעהויבן, אַזוי ווי רעדער אין אַ וואַסער-מיל, צו דרייען.

- וואָס איז דאָס פאַר אַן ערד?
- ווער טיילט ערד?
- וואָס הייסט מען וועט געבן ערד?
- ווו וועט מען נעמען ערד?
- עס איז פאַרהאַן גענוג ערד אויף דער וועלט!
- פאַרהאַן?
- וואָס דען האָסטו געמיינט, אַז עס איז נישטאַ?
- הע, איך ווייס, אָבער ווער, וואָס, ווען?
- מיר וועלן באַלד הערן און זען.
- שוטה, ווער וועט דיר געבן ערד אומזיסט?
- נישט אַזאַ שוטה, ווי דו!

אַזוינע און אַנדערע שמועסן האָבן זיך געטראָגן אין דער

לופט.

דער קלויז איז געוואָרן אָנגעפילט מיט מענטשן. דאָ אין דער וואַרע-  
מער לופט האָבן זיי ערשט אָנגעהויבן זיך אַרויסצוטיילן איינער פון דעם  
אַנדערן. גרויע בערד, שוואַרצע האָר. מען האָט פון זיך אַראָפּגעוואָרפן די  
פעלצן, שאַלן, אויך צעקנעפּלט די קאַלנערס פון די העמדער און די שמויסע-  
נע היטלען אַרויפגערוקט הויך איבער די שטערנס.

עס האָט זיך צעעפנט די טיר ברייט. פריער האָט דער פּראָסט געטון  
אַ שפּרינג אַריין, אַזוי ווי אַ קנויז רויך. נאָכדעם איז אַריין אין קלויז  
דער רב, באַ וועמען עס האָט נאָר אַרויסגעשטעקט דאָס קליינע שוואַרצע  
בערדל פון שאַל אַרויס. מיט דעם רב זענען געקומען ר' ישראל גאַלדשטיין  
און דער לערער נאַקמאַן.

עס איז, אַזוי ווי פון הינטער דער ערד, אויסגעוואַקסן אברהם דער  
קהלשער אַלטער בחור. ער האָט זיך געשטופּט, מיט ביידע עלנבויגנס  
וואַרפנדיק אין דעם געדראַנג פון עולם, און געמאַכט אַ וועג פאַר דעם רב  
מיט די צוויי אָנגעזעענע באַגלייטער.

דער קנויז מיט מענטשן האָט געטון אַ כאַפּ דעם רב. עס האָבן זיך  
געהערט אויסגעשרייען: „מאַכט אַ וועג! מאַכט אַ וועג!“

אַ ביסל שפעטער איז שוין דער רב געזעסן, אין זיין זיידענער  
קאַפּאַטע, אויף דער בימה אַנטקעגן דעם ארון קודש. פון איין זייט איז  
אויך געזעסן ר' ישראל גאַלדשטיין, וועלכער איז געזען דער שענסטער

ייד אין שטעטל. פון דער אנדערער זייט איז געווען נאקמאן, דער  
לערער, און עפעס געשמועסט, איינבייגנדיק זיך נאענט צו דעם  
רב.

אברהם, א הויכער, מאסיווער בחור, מיט א מאדנע באוואקסן פנים,  
וואָס ערטערזיינ זענען באַ אים געווען אויסגעפליקט די האָר פון זיין  
בערדל און מיט דעם דאָשיק פון זיין הימל אויסגעדרייט אויף אַ זייט,  
איז אַרומגעשוועמען צווישן עולם, קלאַפּנדיק מיט זיינע עלנבויגנס  
האַט ער זיך געמאַכט אַ וועג. ער איז געווען הייזעריק און אַז מען האָט  
אים געפרעגט, וואָס עס וועט דאָ איצט געשען, האָט ער מיט פעס און  
מיט אַ הייזעריקער שטים אָפּגעענטפערט, אַז מען זאָל וואַרטן. הערן  
און זען און שוויגן, אַ נישט וועט ער אַרויסטרייבערן די קישקעס פון  
זיין...

פאַר אברהמען האָט מען מורא געהאַט. ער איז געווען דער קהלשער  
קאַלעפּל, ווי מען האָט אים אין שטעטל גערופן. וווּ עס זענען געווען  
צוויי, איז ער געווען דער דריטער. קיין סודות איז פאַר אים נישט געווען.  
נאָך איידער עס איז צו דעם רב אָנגעקומען דער בריוו וועגן דער ערד, האָט  
שוין אברהם געוויסט, אַז מען וועט שענקען יידן ערד. ער איז געווען דער  
ערשטער, וועלכער איז געלאָפּן צום לערער נאקמאן אַנזאָגן די גוטע בשורה.  
פון דעם לערער איז ער געלאָפּן צום גביר פון שטעטל ר' ישראל גאַלד-  
שטיין.

איצט איז ער געווען אויף דעם העכסטן שטאַפּל פון זיין באַרוף.  
זיין שטערן איז געווען פאַרשוויצט און זיינע גרויע אויגן זענען געוואָרן  
גרויס און בייז.

דער רב איז געוועסן און זיך געגלעט זיין בערדל. אויף זיין  
בלויך, דין פנים האָט געשיינט אַ שמייכל. ער האָט אַלע מאָל אַ  
הייב געטון די אויגן אונטער זיין שטערן און געזאָגט צו זיך אַליין:  
בא!

רב ישראל גאַלדשטיין האָט זיך אויפגעשטעלט, ביידע הענט  
פאַרשטעקט אין דער קאמוזיל, וווּ איבער דער גאַנצער ברייט איז גע-  
האַנגען אַ שיינע, גאַלדענע קייט. ער האָט געזאָגט זייער פאַמעלעך און  
שווער:

— איך בעט די יידן, אז זיי זאָלן שווייגן, נישט פֿון מיין פֿבור, נאָר פֿון דעם פֿבור פֿון אונזער ליבן רב.

אין קלויז איז געוואָרן אַ גערודער. עס האָבן זיך געהערט אויכ־געשרייען „שאַ“ „שיש“ און דאָ און דאָרט האָט מען געהוסט. ס'איז באַלד שטיל געוואָרן.

— שמואל חזן איז דאָ צווישן עולם? — האָט דער גביר גע־פרעגט.

— דאָ. אָט איז ער. אָט דאָרט באַ אַט ער זיך — האָט מען אָפּגע־ענטפּערט פֿון אלע זייטן.

— ר' שמואל, איך בעט איר זאָלט אזוי גוט זיין אין צוקומען נע־טער — האָט דער גביר געזאָגט — און זאָגט פֿאַר דעם עולם אַ קאָפיטל תהילים.

— יאָ, יאָ. זיכער. פֿאַרוואָס נישט. אז שוין יאָ דערלעבט. מען באַדאַרף נישט פֿאַרגעסן אין גאָט. אַ קאָפיטל תהילים. אַ קאָ־פיטל תהילים! — האָבן זיך געטראָגן אויסגעשרייען פֿון אלע זייטן.

באַלד האָט אברהם, דער קהל־שער קאָכלעפֿל, געטראָגן אין זיינע שטאַרקע הענט, הויך איבער זיין קאָפּ, דעם חזן ר' שמואל. ער האָט אים צוגעבראַכט נאָענט צו דעם ארון קודש, און אוועקגעשטעלט פֿאַרן רב.

שמואל חזן האָט זיך געטרייסלט און מיט אַ פינגער געטון זיך אַ שנעל אינם ביינדל פֿון זיין לאַנגן האַלז.

— הייזעריק, ר' שמואל? — האָט דער רב געפרעגט און גע־שאיכלט.

— ניין, נישט הייזעריק, רבי, איך בין טרוקן אין מיין גומען — האָט שמואל חזן געזאָגט און געמאַכט פֿון זיין האַנט אַ פּויסט און אים צוגעטראָגן צו זיין מויל.

ר' ישראל גאָלדשטיין האָט באַפוילן מען זאָל גיין אין ברענגען וויין, פֿאַרבייסנס אין געזאָגט:

— מיר וועלן טרינקען און צובייסן. אָבער פֿריער זאָל דער חזן זינגען אַ קאָפיטל תהילים, אזוי ווי ער קאָן.

שמואל האָט זיך אוועקגעשטעלט, אַ הייב געטון זיין קאָפּ אינדער־

היךד און מיט דעם גראָבן פינגער פון זיין רעכטער האַנט האָט ער אַינ-טערגעשפּאַרט דעם גאַרגל און אָנגעהויבן צו זינגען. די ווערטער „וארץ נתן“ האָט ער געדרייט אי אַהין אי צוריק און געטיילט מיט דער האַנט צו די מענטשן אין קלויז.

נאַכדעם האָט זיך אויפגעשטעלט נאַקמאַן דער לערער. אַ שמאַלער, מאַגערער יינגערמאַן מיט אַ גלאַט ראַזירט פנים. פון זיין ווייכן, ברייט-ברימיקן, שוואַרצן הוט האָבן זיך אַרויסגעשפּאַרט געקרייזלטע האַר. זיינע דאַרע, בלייכע הענט האָבן געציטערט. ער האָט אויסגעלייכט די גרויסע בויגנס באַשריבן פאַפיר און אָנגעהויבן צו לייענען. אין קורצן האָט זיך דער ברויז אַזוי געלייענט:

„הויכגעלערנטער רב און זיינע געטרייע יידן!

מיין שיינע און איידעלע פרוי, די באַראַגעסע אין איך, נאַכ-דעם, ווי מיר האָבן עס גוט איבערגעטראַכט, האָבן געפונען אַ וועג, ווי אַזוי צו באַלייכטן אונזער לעבן דאָ אויף דער וועלט און אויך דאָס, נאַך-דעם-לעבן, אויף יענער וועלט. מיר האָבן געקויפט אַ סך לאַנד אין אמעריקע. אמעריקע איז אַ פרייע מדינה. נישטאָ דאָרט קיין האַס צו יידן. מיר האָבן דאָס לאַנד צעטיילט אין שטיקער, צו 15 אַקער אויף אַ חלק. איר וועט באַקומען 15 אַקער לאַנד, אַ הויז מיט אַ שטאַל, קעלער און ברוי-נען. אַ פערד און וואָגן. מאַשינען און זריעה צום פאַרזייען. אויב איר ווילט קומען, יידן, טאָ קומט און ברענגט אייך מיט אייער רב, שוחט, חזן און דאָס ביסל געלט, אויב איר האָט. אויב נישט, באַדאַרפט איר גאָר קיין געלט נישט, ווייל אונזער מענטש וועט קומען און אייך איבערפירן בשלום קיין אמעריקע. און וועט אייך באַזעצן אויף דעם לאַנד און אייך ווייזן, ווי אַזוי אָנצוהייבן דאָס נייע לעבן פון אַ פּויער אויף זיין אייגן לאַנד.“ — אונטערגע-שריבן פון באַראַן הירש.

— ווי גרויס איז אַן אַקער לאַנד? — האָט איינער פון עולם אויסגע-

שריגן.

— אַן אַקער איז אַזוי גרויס ווי אַ דעסיאַטין — האָט דער לערער

נאקמאָן זיך געווישט זיין שטערן — עס איז גענוג ערד, 15 אַקער יעדן ייד.

— איך וועל פאַרווייען קאַרטאָפֿלעס! — האָט עמעצער אויסגע- שריגן.

— טאַבאַק איז בעסער! — האָט אַן אַנדערער אונטערגע- כאַפט.

— אַ וויין-גאַרטן, מיין אייגנס — האָט אַ דריטער מיט זיינע אויגן געגלאָצט — אַ וויין-גאַרטן!

דער פֿערער נאקמאָן האָט איבערגעלייגט די פאַפירן אין גע- זאַגט:

— פרייען מעגן מיר זיך אַלע, אָבער לאָזט אייך הערן. איך האָב נאָך נישט געענדיקט. דאָ האָט מען אונז צוגעשיקט אַ באַשרייבינג, ווי אזוי די ערד איז. ווילט איר הערן?

— מיר ווילן ערד! זאָל זיין ערד! ערד איז ערד! — האָבן זיך געטראָגן פון אַלע זייטן אויסגעשרייען.

נאקמאָן האָט נישט געקענט אַריבערשרייען דעם געפילדער פון די פאַרוואַמלטע, דערפאַר האָט ער זיך אוועקגעזעצט און געלייענט פאַר דעם רב די איבעריקע פאַפירן. דער רב האָט געשאַקלט מיט זיין קאַפּ און מיט דעם שוואַרצן בערדל און געשמייכלט מיט זיין בלייך פנים.

עס האָט זיך צעפראַלט די טיר פון דעם קלויז. אברהם איז אַריין מיט ביידע הענט אינדערהייך אויפגעהויבן. אין ביידע הענט האָט ער גע- האַלטן צוויי פֿלעשער וויין.

— יידן, נאָט אייך וויין! איר וועט טרינקען איבער אַ יאָר אייער אייגענעם וויין אויף אייער אייגן לאַנד פון אייערע אייגע- נע וויין-גערטנער, וואָס איר וועט אַליין אויסטרעטן. שרייט אַלע אמן!!

אין קלויז איז געוואָרן אַ גערודער. דער גאַנצער עולם האָט זיך צעטיילט אין פינטלעך. מען האָט געשמועסט אין דער שטיף און אינדער- הייך. „וויין“, „ערד“ איז געווען דאָס איינציקע, וואָס מען האָט געקענט קלאָר הערן.

אברהם האָט זיך אוועקגעשטעלט מיט ביידע פֿלעשער וויין באַ

דעם שלחן. נישט געלאזט קיינעם אַנרירן דעם וויין, פון די קעשענעס  
האַט ער אַרויסגענומען אַ גלאָז און עטלעכע פאַפּשאַיענע פּלעצלעך.  
ער האָט אַנגעהויבן אויסצוטיילן יעדן אַ ביסל וויין און אַ שטיקל  
פּלעצל.

מיט דעם ביסל וויין באַנעצט דעם גומען, האָט מען ערשט באַקו-  
מען אַ געפּיל צו טרינקען נאָך וויין.

אברהם האָט געקאָרגט און געטיילט צו ביסלעך. אַז עס איז אויסגע-  
גאַנגען דער גאַנצער וויין פון ביידע פּלעשער, האָט ער געטון אַ מאָך  
מיט ביידע הענט:

— נישטאָ מער קיין וויין. אַליין נישט פאַרוכט. זאָר עס נעמען אַ  
נאַיערע.

— וויין! וויין! — האָבן זיך געהערט אויסגעשרייען.

— דאָס הייסט געטרונקען וויין?

— מיט דער צונג געטון אַ לעק און נישטאָ מער.

דער שמש האָט געטון אַ קלאַפּ אין טיש און אויסגע-  
רופן:

— איך בין מודיע, אַז אונזער גביר ר' ישראל האָט אייך, יידן,  
עפעס צו זאָגן.

עס איז געוואָרן שטיל.

ר' ישראל גאָלדשטיין האָט געשמייכלט, זיינע אויגן האָבן גע-  
גלאַנצט און אַרומגענומען אַלעמען. און מיט זיינע הענט האָט ער גע-  
מאַכט אַ באַוועגונג אין דער לופט, אַזוי ווי ער וואָלט עפעס צונויפגע-  
זאַמלט:

— איך וויל הערן צי איר אַלע יידן ווילט זיך פאַרשרייבן. ווילט  
איר אַלע נעמען ערד? שרייט אַלע אויס אין גיין קול!

— מיר ווילן ערד! — האָבן אַלע מיט איין מאָל געטון אַ  
ברום.

— אויב אַזוי, זאָרט איר וויסן זיין, אַז איך אַליין, כאַטש מיר גייט

דאָ נישט אַזוי שלעכט, דאַכט זיך, אַז איך בין אַ שטיק פאַסעסאַר, אַ  
גאַנצער קנאַקער, וויל איך פונדעסט עין אויך גיין מיט אייך אַלע.  
איך פאַרשרייב מיין נאָמען דער ערשטער אויף דער ליסטע. און איך לאָז  
אייך וויסן, אַז פון היינט אָן און ווייטער, איז מיין הויז אָפּן פאַר אייך.

ווער עס וויל, זאל קומען און זיך פארשרייבן. מיר האבן צייט צוויי וואָכן, דערפאר זאלט איר זיך איילן צו זיין פון די ערשטע. און איצט זאל זיך גיסן וויין אין די גאסן! דאדי שענקער! גיב וויין, אויף מיין חשבון.

דאדי שענקער, א ייד א רויטער, מיט רויטע האַר אויף זיין קאָפּ אין הענט, האָט זיך געטון א קראַץ אונטערן אויער און געפרעגט צי מען וויל זיסן וויין אָדער מען וויל זויערן וויין, און אויב מען וויל אויך פאַסט-ראַמע אָדער געפילטע קישקע מיט קנאַבל.

— פון דעם זויערן וויין! — האָבן זיך געהערט עטלעכע שטימען מיטאַמאַל.

— זאל זיין פאַסטראַמע אין עטלעכע קישקעס מיט קנאַבל, — האָט ר' ישראל געזאָגט — זשאַלעווע נישט. איך בין נישט אזוי רייך ווי באַראָן הירש, אָבער ברענג אויף מיין חשבון א סך פאַרבייסן, עס זאל זיין וואָס צו עסן און צו טרינקען.

אברהם האָט אַוועקגעטריבן דעם עולם פון די טישן, וועלכע זענען געשטאַנען באַ די הרובעס. די טישן צונויפגערוקט און זיי אַוועקגע-שטעלט אין דער לענג איינער לעבן אַנדערן. זיי אַרומגעשטעלט מיט לאַנגע בענק.

דער רב האָט געוואָלט אַהיימגיין, זיך געבעטן באַ דעם עולם, אַז ער איז אַ חלוש און קען נישט זיין וואָך אזוי שפעט אין דער נאַכט. מען האָט אים נישט געהערט און מיט געוואָלט אַוועקגעזעצט אויבן-אָן. נאָענט באַ דער רעכטער האַנט פון רב איז געזעסן ר' ישראל גאַלד-שטיין.

צוויי יידן האָבן געטון אַ כאַפּ דעם לערער נאַקמאַן. ער האָט זיך פון זייערע הענט געריסן און זיך געבעטן, אַז זיי זאלן אים זיי נישט צונויפקוועטשן.

— איך וועל זיך אַליין אַנידערזעצן, לאָזט מיך פריי, — האָט נאָק-מאַן, בלאַס ווערנדיק, געטרייסלט מיטן קאָפּ. די צוויי יידן האָבן אים אָפּגעלאָזט.

נאַקמאַן האָט זיך אַוועקגעזעצט באַ טיש. ער האָט געמאַכט אינעם סטינקטיוו אַ באַוועגונג, אזוי ווי ער וואָלט געוואָלט אַרצפּ: מען זיין היטל, אָבער זיך דערמאַנט, אַז ער איז אין אַ קלויז.

זיין פנים האָט זיך אָנגעהויבן רוטלען. ער האָט באַקומען פחד:  
שוין לאַנג, אַז ער איז אין אַ יידישן קלויז נישט געווען. טאַמער פאַלסט  
איין ר' אַרקען אויף אים איצט אָנצופאַלן, און ער וועט אים נעמען פאַר-  
וואַרפן, אַז ער איז אַ פושע ישראל און אַז מען טאָר אים נישט אַריינלאָזן  
אין אַ יידישן הויז.

ר' אַרקע איז טאַקע אַרומגעגאַנגען איבער דעם קלויז אין  
דער לענג און אין דער ברייט מיט ביידע הענט אין גאַרטל פאַר-  
שזעקט. זיין גרויסע, שווערע נאַז איז געווען רויט אין זיינע אויגן  
בייז.

דערוויייל האָט מען געבראַכט צו טראָגן גרויסע ביטעלעס מיט וויין.  
דער גאַנצער לאַנגער טיש איז געוואָרן באַזעצט מיט יידן, אַזוי ווי מיט  
בינען אַרום דעם סטוזלניק. און די יידן, וואָס האָבן נישט פאַרכאַפט קיין  
אַרט, זענען געשטאַנען אַרום און אַרום.

אין וויייל איטלעכער פון די יידן איז געווען אונטער דעם איינפלוס  
פון דעם בלוטיק-רויטן וויין, וועלכער האָט פון דעם ערשטן גלאַז געטון  
זיך אַ צעלאָס איבער אַלע גלידער און געמאַכט דאָס בלוט וואַרעם, האָט  
מען נישט באַמערקט, ווי ר' אַרקע דרייט זיך אַרום איבערן קלויז אַ  
ברוגער.

וואָס האָט ר' אַרקע געוואָלט?

ער האָט נישט געוואָלט, אַז די יידן זאָלן נעמען ערד. וואָס וועלן  
ווי, די יידן, טון מיט דער ערד? מען וועט זיי צונעמען פינדאָנען און  
אָוועקפירן ערגעץ אין אַ ווייט לאַנד און זיי איינטיילן לאַנד, וועלן זיך די  
יידן באַזעצן אויף זייער ערד און וועלן פאַרגרעבט ווערן. ר' אַרקע האָט  
גוט געקענט זיינע יידן. זיי זענען אַזוי אויך געווען פאַרגרעבט, נאָר זיי האָבן  
פאַרט נאָך געהאַט אַ האַפנונג צו ווערן אויסגעאיידלט. עס איז פאַרט אַ  
שטעטל. אין דאָס שטעטל נעמט זיך פאַוואַלינקע אויסאיידלען. אָבער אַז  
זיי וועלן זיך באַזעצן אויף זייער ערד, ערגעץ דאָרט, אין דעם ווייטן  
אַמעריקע, וואָס וועט פון זיי ווערן.

דאָס האָט ר' אַרקע געטראַכט, אין עס איז אים געווען שווער דאָס  
האַרץ. ער האָט דאָס נישט געקענט אַרויסזאָגן, ווייל, ערשטנס האָט ער  
נישט געקענט אַנצוגענגיין דעם רב, און צווייטנס, האָט ער גלאַט נישט

געוואָלט באַליידיקן אַ גאַנצע עדה יידן. אַזאַ גאַנצע עדה יידן ווילן ערד  
און דער רב אויך מיט זיי, באַדאַרף מען שווייגן.

נאָר אַז דער עולם איז געוואָרן פּריילעך, געשוויצט פון די  
געפילטע קישקעס מיט קנאַפּל און זיך אַ לאַז געטון אַרום טיש מיט  
אַ טענצל, האָבן יידן באַמערקט ר' אַרקען. מען האָט לויז גע-  
מאַכט די הענט און אָנגעכאַפט ר' אַרקען און אים אַריינגעשלעפט אין  
ראַד.

— ר' אַרקע איז נאָך נישטער!

— ר' אַרקע האָט נאָך נישט באַנעצט זיינע ליפּן!

אברהם, וועלכער איז שוין געווען אונטערגעטרונקען, און אזוי ווי  
זיין טבע, זיך מיט איםלעכן אַרומגעכאַפט און זיך צוגעבויגן צו יענעם  
און מיט זיין צונג באַלעקט יענעם פנים, האָט, וואַקלענדיק, אַ לויף געטון  
צו ר' אַרקען, אים אַ נעם געטון פון הינטן באַ דער פלייצע און אים צו-  
געבראַכט צום טיש.

נאַקמאַן, וועלכער איז שוין אויך אַ ביסל געווען באַרוישט, האָט אָנ-  
געגאַסן אַ גלאַז וויין און דערלאַנגט ר' אַרקען.

— טרינקט, ר' אַרקע, צו דעם מזל פון דעם נייעם יידישן  
ראַרף! — האָט נאַקמאַן אויסגעשריגן, מיט דעם טראַפּ אויף די לעצטע  
ווערטער.

— איך טרינק נישט קיין יין נסך, — האָט ר' אַרקע פון זיך אָפּגע-  
שטופּט דאָס גלאַז וויין. און עס האָט אים באַלד באַנג געטון פאַרוואַס ער  
האַט דאָס געזאַגט.

נאַקמאַן איז געוואָרן בלייך, זיך אוועקגעזעצט אויף דער באַנק אזוי  
ווי אַ דערשטענער.

ר' ישראל גאַלדשטיין האָט געטון אַ הייב אויף די האַנט, געפילט, אַז  
זיין האַנט איז שווער, אזוי ווי אָנגעגאַסן מיט בליי, באַלד, באַ זיך אינע-  
ווייניק, הרטה געהאַט אויף דעם, וואַס ער האָט געוואָלט טון. ער האָט אָבער  
געזאַגט:

— רבי, איר דאַרפט פּסקענען אַ שאלה, טאַקע שוין דאָ אויפן אָרט,  
ר' אַרקע האָט נאָר וואַס געזאַגט, אַז ער טרינקט נישט קיין יין נסך, מיינט  
עס, אַז דער וויין איז נסך, און מיר אלע האָבן געטרונקען נסך. וואַס  
זשע זאָלן מיר טון?

דער רב האָט זיך פאַרטראַכט, געצופט דאָס קליינע בערדל, נאָכ-  
דעם לייכט אַ שמייכל געטון און געזאָגט:

— מיר וועלן פּרעגן אברהמען.

אברהם, וועלכער איז געווען אַ סאַלדאַט באַ פּאַניען, האָט זיך מיט  
גרויס שוועריקייט אויסגעצויגן אין זיין גאַנצער לענג, פאַרהויבן די רעכטע  
האַנט צום דאַשיק פון זיין היטל און אין זיין אָפּן מויל עפעס געדרייט  
מיט דער צונג.

— אברהם, — האָט דער רב געזאָגט — זאָג, איז דער וויין, וואָס

מיר טרינקען איצט, יין נסך?

— ניקאָ גייעט! (קיינמאַל נישט!)

עס איז געוואָרן אַ געלעכטער. נאַקמאַן האָט אויך געלאַכט.

ר' אַרקע האָט דערפילט, אַז די פּיאַטעס פון זיינע פיס ברייען. ער  
האַט געוואָלט אוועקגיין פון טיש און נישט געקענט. עס האָט אים זייער  
באַנג געטון אויף דעם, וואָס ער האָט געזאָגט.

נאַקמאַן האָט נאַכאַמאַל גענומען דאָס גלאַז וויין, עס דערלאַנגט ר'

אַרקען און געזאָגט:

— ר' אַרקע, מיינע וועגן זענען אַנדערע און אייערע וועגן זענען

אַנדערע. אָבער אין דעם לעצטן, איך מיין, דאָרט וווּ די וועגן לאָזן זיך  
אויס, באַגעגענען מיר זיך. איצט בין איך איין מוחל און נעם נישט אָן  
אייערע ווערטער פאַר אומגוט. טרינקט.

ר' אַרקע האָט אַ נעם געטון דאָס גלאַז, געזאָגט „לחיים“ באַגלייט

מיט אַ מאַך פון זיין האַנט, און אויסגעטרונקען דאָס גלאַז וויין ביז צום  
דנאָ מיט איין שלינג.

ר' אַרקע האָט זיך אָנגעוואַרעמט און געטרונקען ערשטנס דערפאַר,

וואָס ער האָט געקענט די מלאכה פון טרינקען, און צווייטנס פשוט דער-  
פאַר, ווייל ער האָט געהאַט אַ פּלל, אַז וואָס מען מען טרינקט, ווערט מען  
אַלץ מער פאַרשטענדיקער און מער הערט אויף אינגאַנצן צו רעדן. ווייל  
דערדאָזיקער מענטש, וואָס צערעדט זיך נאָך אַ גלעזל וויין, מוז זיין אַ  
גרויסער נאַר, שוין אָפּגערעדט, וואָס מען קען אים נישט רופן אַ טריינ-  
קער.

ר' אַרקע האָט פשוט געגאַסן אין זיך. נישט פאַרביסן.

די יידן האָבן געטאַנצט, געקלאַפּט מיט די הענט און געזונגען אַלע

אינינעם אויסגעמישטע מאַטיוון. איינער האָט געזונגען אַ וואָלאַך און אַ צווייטער האָט געצויגן און זיך פאַרגאַנגען אין אַ פאַרניאלע. אַ דריטער האָט געשריגן אויף זיינע העכסטע קולות „צאן קדשים“, און יידן האָבן געענטפערט: „מע-ע-ע!“

אין דרויסן איז דערוויייל די נאַכט אַריבערגעלאָפן. עס האָט שוין באַלד געהאַלטן באַ ווערן טאַג, ווייל די הענער האָבן געקרייעט. איינער האָט אָנגעהויבן מיט אַ געדרייטן קריי און אַנדערע האָבן אים געענטפערט. אין קלויז אינעווייניק האָט אָנגעהויבן צו ווערן ליידיקלעך. די גאַר ניכטערע און האַלב ניכטערע זענען שוין אַוועק אין זייערע היימען. עס האָט אָנגעהויבן צו ווערן קיל אין קלויז. די פענצטער זענען געווען באַדעקט מיט פּראַקטיקע ביימער און בלימעלעך.

— קינדערלעך, עס איז שוין צייט צו גיין אַהיים! — האָט ר' ישראל גאַלדשטיין אויסגעזונגען.

נאַקמאַן האָט איצט, אזוי זיצנדיק, שוין געזעען פאַר זיינע אויגן אַ ברייטן שטח, וועלכער שפּרייט זיך אויף יענער זייט פונם אַקעאן. און דאָס, וואָס ר' ישראל גאַלדשטיין האָט געזאָגט, אַז עס איז שוין צייט צו גיין אַהיים, האָט ווייטער זיך איינגעוועבט אין נאַקמאַנס חלום. אָבער דער גערודער פון פאַלנדע בענק האָט אים וואָך געמאַכט. די יידן האָבן זיך איינגעוויקלט אין זייערע פעלצענע קליידער. מען האָט דעם רב אַריינגענומען אין דער מיט, און מען איז אַרויס מיט אַ געזאַנג אין דרויסן.

אַקעגן דעם שטעטל, איבער די אין שניי איינגעהילטע בערג, און אין ווייטן, גרויען, פּראַקטיקן האַריוואַנט, האָט זיך באַוויזן אַ ווייטער פּאַס פון דעם מאַרגן.

דער ווינטער אין דער בעסארעביע איז, אזוי ווי אלע מאָל, געווען אַ  
 לאַנגער, האָט זיך אָנגעהויבן באַלד נאָך שבת בראשית. אָבער די יידן פון  
 שטעטל פ. האָבן געהאַפט, מיט גרויס געדולד, אז עס וועט קומען דער  
 פּרילינג, גאָר אינגיכן. די צייט האָט זיך באַ זיי געציילט נאָך די סדרות,  
 וועלכע מען האָט געלייענט אלע שבת פון דער תורה. און אזוי ווי עס  
 האָט זיך שוין געלייענט די סדרה משפּטים, האָבן דערפאַר יידן געוואַסט,  
 אז עס איז שוין נישט ווייט, נישט ווייט.

דערווייל האָט זיך דער הימל פאַרשפּרייט מיט נייע גרויע וואַלקנס.  
 און די וואַלקנס זענען אזוי נידעריק געלעגן אויסגעשפּרייט איבער דעם  
 אַנטקעגניבערדיקן באַרג, אז מען האָט נישט געקענט גאָרנישט זעען,  
 וואָס עס טוט זיך דאָרט ווייטער. אין ווען עס האָט אָנגעהויבן צו ווערן  
 אַוונט, איז באַפּאָלן אַ גרויסער פּחד אלעמען. אין באַלד האָט אָנגעהויבן  
 פּאָלן אַ שניי. דאָס איז געווען אַ ווייכער פעדער-שניי, וואָס האָט זיך גע-  
 שאַטן אזוי ווי פּון אַ זאָק, זיך געלייגט אויף דעם אַלטן, איינגעפרוירענעם  
 שניי אזוי ווי פעדערן אויף סמאַלע, און פאַרשאַטן אלטע אויסגעטרעטענע  
 שטעגעלעך.

אַ גאַנצע נאַכט האָט געשנייעט.

אינדערפרי איז מען אויפגעשטאַנען, אויסגעווישט די פאַרשנייעטע  
 פענצטער און אַרויסגעקוקט אינדרויסן. לאַנגע ליניעס מיט שניי האָבן זיך  
 געצויגן פון הימל ביז צו דער ערד. עס האָט פון צייט צו צייט געטון אַ  
 ווייע אַ ווינט און צינויפגעדרייט די ליניעס אין קיילעכדיקע קנוילן, און  
 נאָכדעם ציריק צעוואַרפן.

די זון איז דעם גאַנצן טאָג נישט אויפגעגאָגען. הימל און ערד  
 האָבן זיך באַהעפט. עס האָט פון הימל געשנייעט אַן אויפהער. אויף  
 דער ערד זענען געוואָרן אָנגעהויפט בערג מיט שניי, וועלכע דער ווינט

האָט אויפגעהויבן מיט אַ בייזערדיקן פּייף און געוואָלט צוריק אַרויפ־  
וואַרפֿן צו דעם הימל, אָבער, אַזוי ווי אַלע נערוועזע, האָט דער ווינט  
אויך נישט געקענט דאָס טון און מיט כּעס דעם הויפֿן שניי צוריק אַוועק־  
געוואָרפֿן ערגעץ באַ אַן עק פֿון אַ פֿלויט, אָדער באַ אַ וואַנט פֿון אַ  
הויז.

די לעבעדיקע מענטשן האָבן נישט געקענט אַרויסווייזן אַ נאָז אויף  
דער גאָס. איז מען געזעסן אין די שטיבן, האַלץ איז אפילו נישט אַזוי  
וואַלוול, אָבער שטרוי איז פֿאַרהאַן. טאָזיק (אזא מין באַהייצונג געמאַכט  
פֿון קי־מיסט) איז דאָ נאָך מער, פּילט מען אָן די הרובע מיט טאָזיק און  
מען צינדט אונטער. זאָל דאָס ברענען פאַמעלעך. אָדער מען שטאַפט אָן  
די הרובע מיט שטרוי און מען צינדט אונטער. אין שטוב ווערט וואַרעם.  
אַ זאָק מיט פּאַפּושאַיען־מעל און אַ דיישקע מיט ברינזע (קעז פֿון שאַפענע  
מילך) איז אויך דאָ. די באַלעבאַסטע פֿון הויז פאַרקאַכט אַ קעסל מיט  
וואַסער, פאַרמישט פֿון פּאַפּושאַיען־מעל אַ מאַמאַליגע, און וואַרפט זי אַרויס  
אויף אַ ווייס טישטוכל, אין דער מיט פֿון טיש. די קינדער שטעלן זיך  
אַרום אַרום טיש, שליינגען די פאַרע, וועלכע זעצט פֿון דער מאַמאַליגע.  
דער טאַטע זעצט זיך אַוועק מיט אַ דינעם פּאָדעם אין ביידע הענט אָנגע־  
צויגן, שניידט מיטן פּאָדעם רייפטן מאַמאַליגע, וועלכע זענען אַזוי געל, אַזוי  
ווי ניי אויסגעגאַסן גאַלד. די מאַמע באַשפּרענקלט די רייפטן מיט צערי־  
בענער ברינזע. די קינדער זענען אומגעדולדיק. שפּרינגען אונטער: מאַ־  
מאַליגע מיט ברינזע!

אין חדר אַריין גייען די קינדער נישט. אַלע וועגן זענען פאַרשנייעט.  
היליען קינדער אין זייערע היימען, אַזוי דער ווינט אינדרויסן. זאָל דער  
ווינט וואַיען און פאַרווייען די וועגן!

דורך דער פּאַסט־גאַס לויפט פאַרביי אַ שליטן מיט פּיר פּערד. די  
פליגלען פֿון שליטן פאַרווייעט מיט שניי. די פּערד אויך פאַרווייעט מיט  
שניי, און עס זעצט פֿון זיי אַ פאַרע, און צוויי אין פּעלצן פּאָויקלעטע  
מענטשן זיצן אין שליטן. איינער טרייבט די פּערד און דער אַנדערער  
זיצט האַלב אָנגעשפּאַרט אין דעם הינטערשטן ווענטל פֿון שליטן. ביידע  
מענטשן זענען אַרומגעקלעבט מיט שניי־פּעדערן. פֿון זייערע מיילער זעצט  
אַ פאַרע. אויפֿן דישעל פֿון פּאַרנט איז אָנגעבינדן אַ גלאָק. דער גלאָק

קלינגט און די פערד לויפן. אזוי ווי הירשן. אקעגן ווינט מיטן שטרעם  
פון שניי.

דער שליטן דורכגעפארן, ווערן באַלד פון שניי פארשאַטן די טיפע  
סימנים פון זיינע גליטשערס.

עס בלייבט נאָר איבער דער נאַכקלאַנג פון גלאַק, און ווייטער ווייסט  
מען גאַרנישט ווער עס איז דורכגעפארן אין ווהין עס טרייבט דער אָנ-  
טרייבער.

מען ווייסט אָבער, אז עס האַלט נאָך נישט אזוי שלעכט, ווי באַלד  
עמעצער איז דורכגעפארן.

אָבער קיין יאָריד וועט שוין היינט נישט זיין. איין שליטן מיט אַ  
גלאַק קען נישט מאַכן קיין יאָריד.

די קראַמען זענען דערפאַר פאַרמאַכט. אין אין דער גרויסער שול  
איז אויך קיינער נישטאָ.

און אזוי ווי מען האָט נישט געקענט אַרויסווייזן די נאָז אין גאַס  
אַריין, איז דערפאַר אויך דער לערער נאַקמאַן געזעסן אין זיין צימער  
מיט די ווייסע ווענט. מאַדנע ווייס זענען די ווענט היינט פון דעם אָפּשיין  
פון שניי.

נאַקמאַן איז געווען אימרויק. אזוי איז עס שוין. ווען ער איז פאַרנומען  
מיט זיינע „שטונדען“, טראַכט, ער נאָר פֿין אזא שעה, ווען ער זאָל זיך קע-  
נען אַוועקזעצן און מיט זיך אַליין אַפרוען. פאַרוואָס זשע איז ער איצט  
אימרויק?

ער איז אויפגעשטאַנען אינדערפרי מיט אַ שיינער שטימונג. אין  
דער צייט, וואָס ער האָט זיך אָנגעטון, האָט ער געברומט עפעס אַ  
לידל. שניי, ווייסקייט. דאָס זענען זאַכן, וואָס מאַכן אים ווי אַ קליין  
קינד. ער האָט זיך געראַזירט און צעשניטן די רעכטע באַק. האָט ער  
צו זיך געזאָגט אינדערהייך: עס איז גאַרנישט! דער שניט וועט זיך אויס-  
היילן.

שניי. ווייסקייט.

נאַכדעם האָט ער פאַרקאַכט טיי אויפן נאַפט-אייזוועלע. געזופּט היי-  
טע טיי און פאַרביסן מיט סוכאַרעס און שווייצאַרישן קעז. נאָך דער  
טיי פאַרוויכערט אַ ציגאַרעט און אַרומגעשפּאַנט איבער זיין צימער פון  
איין פענצטער ביז צום אַנדערן, דער שטח פון זיין צימער איז געווען אַ

קליינער, אבער די צוויי פענצטער, מיט דעם, וואָס מען האָט געזען דורך זיי דעם ווייסן שניי אינדרויסן, האָבן דעמדאָזיקן שטח אויסגעצויגן ווייט. ווייט.

פאָרוואָס זשע האָט ער זיך דערמאָנט אין די נעכטיקע רייד, וואָס ער האָט געהערט פון דינה'ס קליין, דין מויל זיך אַרויסשניידן? נאָקמאָן האָט געזען, ווי דער ווינט טוט אַ שאַרפן שניט אין ווייכן שניי און אַנטלויפט מיט זיינע צוויי פּוילע הענט אַרומגענומען אַרום אַ בונט מיט שניי. ער האָט זיך געוואָלט צעלאָכן, אָבער זיין שטימונג איז שוין געווען איבערגעפירט, ער האָט שוין געהאַט, וואָס ער אַליין האָט גערופן, די כאַנדראַ.

ווי אזוי האָט דינה געוואָגט אים צו זאָגן, אז זי וועט נישט פאַרן דינה צו אים! אַט דאָס מיידל, וואָס איז נאָך נישט קיין אונטערגעוואַקסענע, וועמען ער האָט אַרויסגעשיילט פון דעם שאַלעכץ, פון דעם קליינטשטעל-דיקן, באַלעבאַטישן איי.

ניין, ער האָט פּיינט פּראָזן, און אַט איז ער אַליין אַריין אין פּראָזן. ער האָט געוואָלט זאָגן, אז זי, דינה, וועמען ער האָט אויסגעלערנט, ווי אזוי צו רעדן מיט אַ מענטש, רעדן מיט אים אַליין האָט זי דאָך אויך נישט געוואָסט. איצט האָט זי זיך אוועקגעשטעלט. דאָכט זיך, נאָך געטון אַ קלאַפּ מיט איין פּוס אין דיל, אויסגעשטעלט איר שיינע ינג-מיידלשע ברוסט אין גזזאָגט, אז זי פאַרט נישט.

נאָקמאָן האָט אויסגערייכערט זיין ציגאַרעט, אוועקגעלייגט דאָס אי-בערבלייבעכץ אין טעצל אויף זיין טיש, זיך דערמאָנט, אז דאָס טעצל איז שוין פיל מיט איבערבלייבעכצער פון ציגאַרעטן, האָט זיך געפּוילט אויפצו-עפענען דאָס פענצטער און זיי אַרויסוואַרפן.

ער האָט אויפגעעפנט די שיפּלאַד און אַרויסגענומען אַ פּאָק מיט פּאָפּירן, די פּאָפּירן צעלייגט איבערן טיש, זיך אויסגעריבן איין האַנט אָן דער אַנדערער. ער האָט זיך אַ ביסל פּאַרטראַכט, נאָכדעם איבער-געליינעט אַ פּלעטל און אוועקגעוואַרפן, אַנגעהויבן צו ליינען אַן אַנ-דער פּלעטל און מיט טינט און פעדער ציגעשטעלט אַ וואַרט דאָ אין דאָרט.

צו וואָס טויגן אים דיאָזיקע פּאָפּירן אויב ער פאַרט אוועק מיט די יידן פון שטעטל? אַנגעהויבענע אַרטיקלען אין דריי שפּראַכן: העברעיִש.

רוסיש אין יידיש. עס האָבן זיך אויך געפונען אָנגעהויבענע דערציילונגען.  
צווישן די אַרטיקלען זענען געווען אַזוינע, מיט וועלכע ער האָט זיך געגרייט  
אין אַוניווערזיטעט אַרײן.

נאַקמאַן איז אַראָפּגעקומען אַהער צוריק מיט אַ פּאַר יאָר, נאַכדעם  
ווי ער האָט באַקומען אַ בריוו פון דעם גביר ישראל גאַלדשטיין. גע-  
קומען איז ער נאָר אויף אַ צײט אין דעם קלײנעם אַרט אַרײן. ער האָט  
געאַלט זיך ערשטנס אַ ביסל אויסרוען פון דער גרויסער שטאַט און  
צווייטנס האָט ער געטראַכט פון צונויפלייגן אַ סומע געלט, פּדי ער זאָל  
קענען דערנאָך רויק ווייטער גיין מיט זײן לערנען אין דער אַוניווערזי-  
טעט.

אין אַוניווערזיטעט האָט מען אים ערשט באַדאַרפט אַרײננעמען.  
האַט נאַקמאַן זיך באַזעצט אַלס אַ לערער אין שטעטל, האָט מען אים  
גערופן דער נײער לערער, ער איז שוין דאָ אַ פּאַר יאָר אין האָט נאָך  
נישט אַ קאַפּיקע צו זײן אײגענעם נאַמען, פאַרקערט, ער איז נאָך שוילדיק  
יענעם.

נאַקמאַן קען זיך נישט אַקלימאַטזירן, זיך אַרײנלעבן דאָ אין דעם  
קלײנעם, פאַרוואַרפענעם אַרט. זומער זענען דאָ די היצן אומדערטרעגלעך.  
און ווינטער — שײן איז דאָ דער ווינטער, אָבער אין פעלצן זיך אַנטון  
ווייל נאַקמאַן נישט.

שוין דעם דריטן ווינטער, אַז ער טראַגט אַריבער אין זײנע גרויס-  
שטעטישע, לײכטע ווינטער-קלײדער. ער פרוווט זיך אַלײן אויס און האַלט  
אויס. וואָס קען אַ מענטש נישט אויספירן ווען ער שפאַרט זיך אײן און ווייל  
אויספירן.

נאַקמאַן איז אַזוי, אויפן קוק, נישט אַזאַ שטאַרקער, אַ דאַרער, אַ  
בלײכער, מיט שמאַלע, דינע הענט. אָבער ער איז אַ רירעוודיקער, באַ-  
וועגט זיך זײער גיך, זײן גאַנג איז אויך אַ גיכער, ער לױפט. כּאָטש ווען  
ער רעדט, שטאַמלט ער אַ ביסל, אָבער דערפאַר איז זײן רעדן גאַנץ, אַן  
איבעריקע ווערטער, אין עס ווירקט אויף יענעם אַזוי, ווי ער וואַלט מיט  
אַ דלאָט זײנע ווערטער אויסגעהאַקט.

מען האַלט אים אָבער פאַר אַ שווייגער, ווייל נישט אַלע מאָל כאַפט  
מען אים, אַז ער זאָל רעדן. אײניקע גײען נאָך ווייטער און זאָגן, אַז  
נאַקמאַן איז אַן אָנגעבלאָזענער, האָט פּלײ אין דער נאָז, האַלט זיך העכער

פון אלעמען. אנדערע, ווידער, זאגן פונקט פארקערט, אז נאקמאָן איז א קליינהאלטער, האָט פיינט אַרויסצוווייזן, אז ער איז אַזעלכער אין אַזעלכער כער, און כאַטש ער האָט טאַקט, האָט ער אַבער פיינט צו זיין צירליך-מאַנירליך.

נאקמאָן אליין, אַזוי ווי אַלע מענטשן, וואָס האָבן עפעס צו זאָגן וועגן זיך, טרייבט אין זיין אויטאָביאָגראַפישער דערציילונג, וועלכע ער האָט שוין עטלעכע מאָל אַנגעהויבן און שוין אַזוי פיל מאָל צעריסן און פאַרברענט, אין קורצן אַזוי:

„געבוירן אין זשיטאַמיר, קינדווייז געוואָרן א יתום. זיך גע-וואַלגערט אין שטאַט אויף קהלס חשבון ביז ער איז געוואָרן בר-מצווה, דערנאָך אוועק קיין אַדעס, געאַרבעט באַ אַ קיאָסק פון צייטונגען, זיך צוגעשלאָגן צו אַ סטודענט, וועלכער האָט מיט אים געלערנט אים-זיסט.“

ווייטער האָט נאקמאָן קיינמאָל נישט געשריבן, ווייל עס פלעגט פאַר אים אויפשוועמען די פערזענלעכקייט פון יענעם סטודענט, אין ער האָט זיך באַלד אַנגעהויבן פילן קליין ווי אַ וואָרעם.

דאָס איז אַבער געווען אַזאַ שיינע ליכטיקע מעשה אַט מיט דעם סטודענט, אַז ער האָט זיך מורא געהאַט צו דעם צוצירירן. ער האָט אַלע מאָל געזאָגט צו זיך אליין: איך וועל וואַרטן אויף אַן אנדערט-מאָל.

און קומענדיק אַהער אין קליינעם שטעטל, האָט נאקמאָן גע-מיינט, אַז ער וועט דאָ קענען, אין אַזאַ ווייטער דיסטאַנק, זיך גע-מען אין אויפמאַלן די געשטאַלט פון יענעם גיטן אין ליכטיקן סטודענט.

וואָס, וואָס, אַבער ער האָט איבערגענומען צווישן אנדערע גוטע זאַכן אויך יענע שיינע געווינהייט, אַז ער קען מיט יענעם אַזוי שוין לערנען און איבערגעבן זייער לייכט, אין דעם איבעריקן איז דאָס דער אייגענער נאקמאָן, ווי אַלע מאָל.

אַ שטייגער, עס דערמאַנט זיך נאקמאָנען, ווי אַזוי ער איז אַמאָל געקומען צו זיין בענעפאַקטאַר אין אים דערציילט, אַז ער ליבט. דער גוטער סטודענט איז געוואָרן בלוי ווי אַ מילך, גאַר-

נישט געזאָגט, נאָר געעפנט די טיר פון זיין צימער און אים געהייסן גיין.

נאָקמאָן איז פאַרשטיינערט געוואָרן, זיך נישט געקענט רירן פון אָרט.

— איינס פון די צוויי — האָט דער סטודענט געזאָגט — אָדער מיך, אָדער זי.

שפעטער מיט עטלעכע טעג האָט ער געהאַט אַ שמועס מיט דעם סטודענט און יענער האָט אים אַזוי גוט-ברידערלעך אויסגעזידלט. וואָס הייסט, ווי קען דאָ אַזאַ מענטש זיך פאַרדרייען אַ קאַפּ?

נאָקמאָן האָט זיך שוין געהאַט אַזוי ווייט פאַרדרייט דעם קאַפּ, אַז ער האָט געמוזט אוועקפאַרן אין דער ווייטער בעסאַראַביע.

ער האָט זיך גענוג געפייניקט, און אַלע מאָל, ווען ער דערמאַנט זיך אין יענער דאַמע, פייניקט עס אים.

אַבער ער וויל זיך פאַרגעסן. נאָקמאָן זאָגט צו זיך אַליין אַלע מאָל: נאָקמאָן וועט בלייבן אַ בחור אויף זיין גאַנץ לעבן.

יענע דאַמע אין אָדעס, אָדער אפילו די קליינע, שיינע פּאָווע, וועלכע הייסט דינה, דאָס זענען נאָר אויספרוּוּן. ער פּרוּוּט זיך אויס, וואָס וועט נאָקמאָן טוּן? און נאָקמאָן אַליין פייניקט זיך, פּדי ער, נאָקמאָן, זאָל קענען דערנאָך שטאַרקן און איבערווערן.

אַזאַ שיינע, קליינע פּאָווע!

ווען זי דערזעט נאָקמאָנען, הייבט זי אָן אַרומצוגיין איבער די גרויסע צימערן פון איר טאַטנס הויז, אַזוי ווי אַ פּאָווע מיט אירע שיינע טריט. נאָקמאָן ווערט אָנגעטרונקען און פאַרוויגט ביזן משוגעת פון דעם ריטם פון אירע טריט. ווי אַזוי האָט די שיינע פּאָווע אַהער פאַרבלאָגן דזשעט?

ווען נאָקמאָן איז געקומען אין שטעטל פ. האָט ער זיך געווינדערט אויף דער פאַרגרעבטקייט פון די מענטשן. געזונטע מענטשן. אָדער עס האָט פון איינעם געשמעקט מיט ערד, דערפאַר וואָס ער האָט געהאַנדלט מיט ערד. אָדער עס האָט פון אָן אַנדערן געשמעקט מיט שאַפּן-שמאַלץ, דער-פאַר, וואָס ער האָט געהאַנדלט מיט שאַף.

געזונטע מענטשן, אָבער מאַדנע. זיי האָבן נאָך נישט אויסגעזען אַזוי ווי יידן באַדאַרפן אויסזען. זייער רעדן פון פּערד, וויין, אַקסן,

שאָף און פּאַני ווערדי (גריין ברויט, דאָס הייסט, הבואות, וואָס מען קויפט און פאַרקויפט, ווען זיי שטייען נאָך גרינערהייט אין פעלד), וואָל און נאָך אזעלכע געזונטע זאַכן, איז דאָס געווען ניי פאַר נאַקמאַן-נען.

און אזוי ווי די יידן פון שטעטל זענען געווען ניי באַ נאַקמאַנען אין די אויגן, אזוי איז נאַקמאַן געווען ניי אין די אויגן פון די שטעטל-דיקע יידן.

געלערנט האָט נאַקמאַן פון אָנהייב מיט ביידע בחורים און אויך מיטן מיידל פון ישראל גאָלדשטיין.

די בחורים, איינער העכער פונם אַנדערן, צוויי געזונטע מיט פאַר-ביקע פנימער, מיט גראַבע הענט און מיט פינגער אזעלכע גרויסע, קנאָ-כיקע, נאָר אייזן צו ברעכן מיט זיי. עס האָט זיך צו זיי נישט געקלעבט דאָס, וואָס נאַקמאַן האָט מיט זיי געלערנט. נישט אַלע טאַג זענען זיי געווען אינדערהיים, אַז נאַקמאַן זאָל מיט זיי קאָנען לערנען. אָפט איז באַ נאַקמאַנען געווען אַ געפיל, אַז ער נעמט אומזיסט געלט באַ זייער פאַטער, ווייל ער האָט דאָך געזען, אַז עס איז אומזיסט. איידער ער האָט זיי אויסגעלערנט דעם „אובוקא“, דעם רוסישן אַלף-בית, האָט זיך נאַקמאַן אַרויסגערעדט די גאַל. און ערשט נאָכדעם האָבן זיי נאָך אַלץ נישט געקאַנט וויסן דעם אונטערשיד פון איין אות ביז דעם צווייטן.

נאַקמאַן האָט זיי אָבער לייב געהאַט דערפאַר, וואָס אין זייערע אויגן איז געווען אזוי פיל זיכערקייט און גאַנצקייט. ער האָט פשוט געאייפערט זייער אוממיטל באַרקייט און זייער איינפאַכקייט. וואָס זיי האָבן נישט גע-קאַנט, האָבן זיי נישט געקאַנט, אָבער זייער זאָך, ווי פאַרן אויף אַ פערד, רייטנדיק אָן אַ זאַטל, אַדער טרינקען פון אַ האַנטעל וויין מיט אַ שטרויען רערל, אַדער כאַפן אַ שאַף באַ אַ פוס און זי אויפ-הייבן אין דער לופטן און זאָגן וויפיל זי וועגט — דאָס האָבן זיי גע-קאַנט.

הייסט עס, אַז נאַקמאַן האָט געשמויטן וואַסער. אָבער, וואָס האָט ער געקאַנט טון. ישראל גאָלדשטיין האָט נאַקמאַנען געהאַלטן מיט גרויס כבוד, אים מקרב געווען.

אנדערע יידן פון שטעטל האָבן זיך מתקנא געווען אין ישראל  
גאָלדשטיין און אויך באַשטעלט „שטונדען“ באַ דעם נייעם לערער.  
דער אַלטער לערער, וועמען מען האָט גערופן שבתאי שרייבער, איז  
געוואָרן אַ דם שונא באַקאָמאָנען.

שבתאי שרייבער, מיט דעם, וואָס ער האָט געהאַט אַזאַ געדריידלעך  
כתב, האָט געקיניגט אין שטעטל אַ סך יאָרן. זיין מלוכה איז באַשטאַנען  
אין דעם, וואָס דאָס גאַנצע שטעטל האָט געמוזט ליגן באַ אים אין די  
הענט. ערשטנס דערפאַר, וואָס אויב מען האָט געדאַרפט שרייבן אַ פאַפיר  
צום פריץ אָדער צום „איספראַוויק“, האָט מען געמוזט אָנקומען צו שבתאי  
שרייבער. צווייטנס איז באַ שבתאי שרייבער געלעגן דאָס גראַפּע בוך,  
ווי ער פלעגט פאַרשרייבן ווען עמעצער איז געבוירן געוואָרן, חתונה גע-  
האַט אָדער געשטאַרבן, אין דריטנס, האָט שוין שבתאי שרייבער געהאַט  
אַ חוקה. די וואָס זענען שוין איצט טאַטעס צו קינדער האָבן זיך באַ אים  
געלערנט שרייבן אַ „גערוסל“ און ציפער. שבתאי שרייבער איז געווען  
שטאַלץ מיט זיינע יידן. ער פלעגט תמיד אַרומגיין איבער דעם שטעטל  
מיט אַ גראַבן שטעקן. איז געווען דער איינציקער, וואָס האָט זיך דערלויבט  
אַרומצושערן אַ קיילעכדיקע פאַרד און האָט געטראָגן אויף זיין נאַז פענסנע  
און פלעגט רעדן וועגן זיינע פענסנעס, אַז זיי זענען אַזוינע שאַרפע, אַז  
ער קאָן זען מיט זיי, וואָס עס טוט זיך אויף דער לבנה. ער איז אויך  
געווען דער איינציקער, וואָס האָט געוואָגט צו באַהויפטן, אַז ער האָט  
אַריינגעקוקט אין „זייערע“ ביכער און אַז זיי שרייבן, אַז די לבנה איז  
אַזאַ פלאַנעטע ווי די ערד, להבדיל. אַז מען שמועסט, אַז ער האַלט  
דידאָזיקע יידן אין זיינע הענט, קען מען דאָך אויף אים נישט ווערן אין  
כעס, אָדער אים זידלען, וואָרים אַס טוט מען אים אויב אים, פאַרווילט  
זיך און ער פאַרשרייבט נישט אין דעם גראַבן בוך, ווען עמעצער  
שטאַרבט.

און אַז אַט דער יאַכמאָדריווקע, ווי מען רופט אים דאָרט, נאַק-  
מאָן, איז געקומען, האָט טאַקע שבתאי שרייבער אויף אים געקוקט  
אַזוי לאַנג קרום, ביז ער איז אים, דעם נייער לערער, געוואָרן אַ דם  
שונא.

אין וואָס איז באַשטאַנען די שנהאָ?  
ערשטנס, אַז ער האָט אים באַגעגנט, האָט ער קיינמאַל נישט גע-

זאָגט קיין גוט מאַרגן. נישט נאָר דאָס, שבתאי שרייבער פלעגט נאָך  
אוועקדרייען זיין קאָפּ און נישט געוואַלט קוקן אין זיינע וועגן. צווייטנס,  
האָט שבתאי שרייבער אַליין אַלע מאָל זיך אויסגעלאַכט פאַר מענטשן אין  
די אויגן פון אַט דעם יאָכמאָדרייווקע, וועלכער שרייבט אזאָ צעבראַכענע  
האַנטשריפט. זאָגט אַליין, אויב ער אַליין האָט אַ צעבראַכענע האַנטשריפט,  
וועט איר דאָך אַלע זיך אויסלערנען צו שרייבן מיט אַ צעבראַכענע האַנט-  
שריפט און אייערע קינדער און קינדס קינדער וועלן דאָך אויך בעסער  
שרייבן נישט קענען. דריטנס, האָט שבתאי שרייבער געהאַט אַ ווייב מיט  
אַ דערוואַקסענער טאָכטער, די טאָכטער שוין אַ מיידל אין די יאָרן,  
וועלכע איז „געזעסן“ און געקליבן חתנים, אזוי לאַנג ביז איצט איז זי  
שוין אַן עלטער מיידל, מיט אַ מויל, אזוי שאַרף, ווי מיל-שטיינער. די  
מאַמע, קוקנדיק אויף דעם, וואָס איר מיידל „זיצט נאָך“ און אויך, קוקנ-  
דיק אויף דעם, וואָס איר קרוין, דער שיינער, דריידליקער שרייבער,  
ווערט פאַרשאַטנט פון עפעס אַ גאַרנישט, אַ בלייכן, אויסגעדאַרטן הערינג,  
וואָס איז געקומען פון ערגעץ אין נעמט צו פרנסה, איז זי געוואָרן זייער  
ביטער אזוי ווי אַ גאַל און האָט זיך איינגערעדט אַ „מאַנקאַליע“, אַז  
עמעצער האָט זיי אָפּגעטון אַ פישוף, נאַכגעגאַסן אזאָ וואַסערל און דאָס  
מזל האָט זיך אָפּגעטון פון איר הויז-געזינט. די דאָזיקע פאַרביטערטע פרוי  
איז געגאַנגען צו דער ציגיינערין מיט די לאַנגע גרויע האָר, וואָס וויינט  
אין עק גאַס נישט ווייט פון צמענטאַרוז (אַ גוישער בית-עולם) און באַ-  
איר אויסגעפרענט. און יענע ציגיינערין האָט געזאָגט: דאָס, וואָס איז איצט  
דיין פינצטער מזל, וועט שפעטער ווערן דיין ליכטיק מזל... אין האָט  
איר געגעבן אזוינע גראָזן, אַז זי זאָל זען, אַז דאָס מיידל אירט זאָל זיך  
וואַשן די האָר, מיט אַט די גראָזן געקאָכט אין וואַסער, אין זי זאָל וואַרטן  
און שווייגן.

אַז זי איז אַהיימגעקומען, האָט זי דערציילט שבתאין, וואָס די צי-  
גינערטע האָט געזאָגט. שבתאי שרייבער האָט אויסגעהערט און אויסגע-  
שפיגן צוויי מאָל. איינמאָל דערפאַר, וואָס ער גלייבט נישט אין די דאָזיקע  
זאַכן, און דאָס צווייטע מאָל האָט ער אויסגעשפיגן דערפאַר, וואָס ער האָט  
פאַרשטאַנען דעם ווונק. און דאָס אויסשפּייען האָט געמיינט: קיינמאָל אין  
מיין לעבן נישט!

פאַרקערט, ער וואַלט אוועקגעגעבן זיין גאַנץ לעבן, פדי דעם נייעם

לערער ארויסצוטרייבן פונדאנען, ווייל ער מאכט אומגליקלעך און פאר-  
פירט מענטשן.

אָבער ווונדן פארהיילן זיך. און מיט דער צייט האָט זיך שבתאי  
שרייבער צוגעווינט אין האָט זיך אָנגעהויבן פאראינטערעסירן אין נאָק-  
מאָנען.

נאָקמאָן האָט געבראכט מיט זיך עפעס אַזוינס נייעסדיקס אין שטעטל  
אַריין. ער האָט געבראכט אומרו. אַז עס גייט מענטשן גוט און וויל,  
ווערן זיי אַלט פאַר דער צייט. און נאָקמאָן האָט זיי געבראכט אומרו. און  
דאָס נישט זיכערע; דאָס, וואָס עס הייבט איינעם אָן צו פעלן; דאָס,  
וואָס אַ מענטש הייבט אָן עפעס צו זוכן, ווערט שוין דעם מענטש נישט  
אַזוי גוט און וויל, ווייל מען געפינט נישט אַזוי גיך דאָס, וואָס מען  
זוכט. עס ווערט נישט גוט, מען הייבט אָן באַקלאַנגן זיך, מען הייבט  
אָן טראַכטן. ווערט מען דאָך פֿון דעם שענער, באַוועגלעכער, מען  
שפּרינגט אַריבער די עלטער, מען ווערט נאָכאַמאָל געבוירן, און ווייטער  
ייגער.

דאָס האָט געבראכט נאָקמאָן מיט זיך. ער האָט אָנגעפילט זיין קליין  
צימער דערמיט, ביז זיין אומרויקייט איז אַריבער די גרענעצן פֿון זיין  
צימער און אָנגעשטעקט אַנדערע,

כאָטש אַזוי, אויבן-אויף, איז זיין צימער, דאָס קליינע, געווען מיט  
וויסע נאָקעטע ווענט. דאָס קליינע טישל מיט די צוויי בענקלעך, דאָס  
שמאַלע נידעריקע בעט אין דער וואַסער-קאַסטן מיט דער וויסער קרוג מיט  
וואַסער, וועלכע האָבן געשיינט מיט אַ וויסער באַרויקדיקייט, און דאָס  
קליינע נאַפּט-איינוועלע אין ווינקל פֿון צימער מיט די גלעזערנע שייב-  
לעך האָט אויסגעוויזן ווי עפעס אַ באַשעפעניש, וואָס נאָקמאָן האָט געהאַלטן  
באָ זיך אין צימער פאַר שפּילעריי. און צוויי פענצטער צו דער גאַס. און  
די גאַס אַ פאַרוואַרפענע און די לעצטע אין שטעטל. נאָך דער גאַס איז  
שוין גאַרנישט געווען, אַדער, ווי נאָקמאָן האָט געזאָגט, האָט זיך נאָך דער  
גאַס ערשט אָנגעהויבן דאָס אמתע. ברייט אויסגעשפּרייטע פעלדער, טיפע  
אַרטאַפעס, בערג איבערגעשניטן מיט אַ וועג דאָ און דאָרט אין דער וועג  
מיט טעלעגראַף-סלופּעס באַצירט.

נאָקמאָן איז אָבער געווען אַן אינעווייניקסטער מענטש מער ווי אַ  
דרויסנדיקער, אין דעם וואַרן זיך פֿון די ווערטער.

און איצט, אז עס האָט געשנייעט און דער ווינט האָט געריסן דעם  
דאָך פון הויז און געקלאָפּט אין די פענצטער און אויסגעמישט די לופט  
מיט פונקען שניי, האָט נאָקמאָן זיך אָפּגעגעבן מיט דעם אונטערצי, נאָכ-  
דעם ווי ער האָט צונויפגערעכנט, פון די פאָר יאָר, וואָז ער איז אין דער  
בעסאָראַביע.

דער אונטערצי איז אַ שיינער. ער פירט אַרויס פון דער בעסאָ-  
ראַביע אַ פלאַנץ און וועט זי איינפלאַנצן אין אַמעריקע, באַ דעם ברעג  
פון אַטלאַנטיק. די גרויסע רעפובליק פון די נאָרד-אַמעריקאַנישע שטאַטן  
איז געווען באַ נאָקמאָנען איינע פון די דריי זייער באַליבטע זאַכן. ער  
האָט ליב געהאַט דעם רוסישן שריכטשטעלער גאַנאַל, משוגע, ביז בלוט,  
איינגעגלויבט אין פרץ סמאָלענסקין און געטרוימט, ווי וועגן אַ ווייטן, שיי-  
נעם חלום, פון די נאָרד-אַמעריקאַנישע שטאַטן.

אויף מאַרגן פרי איז געוואָרן אזוי ליכטיק. דער הימל ווייס-בלוי,  
 און עס שנייעט שוין נישט. דאָס גאַנצע שטעטל איז איינגעדעקט אין אַ  
 ווייכן, בליאַסק-ווייסן שניי. די ווענט פון די הייזער, קראַמען זענען ביז  
 צו דער האַלב צוגעדעקט. און די דעכער מיט ווייסע האַריקע היטלען מיט  
 געדיכטע ווייסע האַר.

— ווער איז אַרויסגעגאַנגען צום ערשטן מאל איבער דעם נייעם ווייכן

שניי?

— די זין.

אַ ווייסער טייד האָט זיך צעגאַסן און אין די כוואַליעס זיינע האַבן  
 זיך אָפגעשפיגלט די שטראַלן פון דער זון. ווייסע ביימער מיט ווייסע בלע-  
 טער וואַקסן באַ די ברעגן פון דעם טייד.

ווייסע באַשעפענישן מיט ווייסע קעפ שטייען ביז איבער די קני אין

וואסער פון דעם טייך און קוקן פארווונדערט אויף די ווייסע ביימער מיט  
די ווייסע בלעטער.

א ווייס לאַנד, ווייסע ביימער באַ ווייסן טייך און די הייזער, אזוי  
ווי ווייסע איינבויער פון דעמדאָזיקן ווייסן לאַנד.

מען עפנט טירן מיט האַלב-פאַרמאַכטע אויגן, וואָס קענען נישט  
קוקן אין דער בלאַנקער וויסקייט.

— גוט מאַרגן! גוט מאַרגן!

— אַ גוט יאָר! אַ גוט יאָר!

— וואָס פאַר אַ ווייסע וועלט?

— אזוי ווי געוואַשענע ווייסע וואָל.

— אזוי ווי די ווייסע גענוענע פּעדערן פון מיין טאַכטערס חתונה-

קישן.

— נישטאַ אַזאַ וויסקייט אַן אַנדערע אויף דער וועלט.

— וואָס דען האָט איר געמיינט, אַז עס איז יאָ דאָ?

— עס איז אזוי שטיל!

— עס איז אַ שאַד צו רעדן.

— הערט איר, די הענער קרייען אין דאָרף?

— וואָס וואָלט די וועלט געטון אָן שניי?

— שוואַרץ געווען, וואָלט די וועלט.

— שוואַרץ?

— איך זאָג, ווייל איך ווייס: אונזערע אויגן-וויסלעך זענען ווייס

דערפאַר, וואָס מיר קוקן אויף דעם ווייסן שניי, פּאָקסן און וויזעלטירן

ווערן ווייס, ווען זיי דערזעען דעם ווייסן שניי. שאַף פאַרקוקן זיך אויף

דעם ווייסן שניי און עס ווערן געבוירן ווייסע לעמלעך. אפילו פּערד און

הינט פרייען זיך מיט ווייסן שניי.

אזוי האָבן געפירט זייער מאַרגן-געשפּרעך צוויי געשטאַלטן, וואָס

אַז זיי זענען מענטשן, האָט מען געזעען פון דעם, ווי זיי האָבן געשאַקלט

מיט זייערע הענט, אָבער מען האָט נישט געקענט וויסן, וואָס פאַר אַ

פאַרשויענען זיי זענען, מאַנספּערשויענען אָדער נישט, ווייל זיי זענען געווען

איינגעוויקלט אין פעלצן פון קאַפּ ביז די פיס.

פון ווייטן אויף דעם ווייסן באַרג, האָט זיך באַוויזן אַ שוואַרץ פינטל.

וואָס נענטער באַרג אַראָפּ, האָט מען אַנגעהויבן צו דערקענען, אַז דאָס

שווארצע פינטל איז א שליטן מיט צוויי פערד. באַלד האָט זיך געוווּן  
אויף דעם באַרג נאָך א פינטל, ביז עס האָבן זיך א שאַט גע-  
טון אין א קרום-קייִלעכדיקער ליניע א סך פינטלען, און וואָס נעג-  
טער באַרג אַראָפּ צו דעם שטעטל, האָט זיך דערזעען א ליניע מיט  
שליטנס.

דערווייל האָבן יידן אָפּגעדאוונט. אויב גאָט וועט העלפֿן און עס  
וועט זיין א יאָרד, זאָל מען דערווייל זיין אָפּגעדאוונטע.

די זון האָט געוואָרעמט די ווייסע שניי-היטלען פֿון די דעכער און  
פֿון די ברעגן דעכער האָבן גערונען טראָפֿנס וואָסער.

די קרעמער האָבן געעפֿנט די קראַמען, צעפראַלט טירן און לאַדן,  
און מיט א געפֿילדער געוואָרפֿן די אייזערנע שטאַנגען.

אין מיטן פֿון מאַרק, אזוי ווי אַריינגעוואַקסן אין טיפֿן שניי,  
זענען שוין געשטאַנען עטלעכע שליטנס מיט פֿערד, די דיִשעלס פֿון די  
שליטנס אויפֿגעהויבן אינדערהייך און באַ זייערע שפיצן צוגעבונדן בינט-  
לעך שטרוי, דאָס איז דער סימן, אז מען האָט געבראַכט עפעס צו פֿאַר-  
קויפֿן.

א קרעמער פֿון סאַמע עק גאָס האָט גענומען אַ לאַפֿעטע און  
אַרויסגעאַנגען אין דרויסן און אָנגעהויבן צו מאַכן אַ שטעגל פֿאַר זיין  
טיר.

דער אַנדערער סכן האָט זיך מתקנא געווען און אויך געטון דאָס  
אייגענע.

— ער וויל מאַכן אַ וועג פֿאַר די קונים, וועל איך אויך מאַכן אַ  
וועג פֿאַר די קונים — האָט דער אַנדערער געטראַכט.

באַ דער גאַנצער שורה קראַמען, וואָס האָבן אַרויסגעקוקט צו דעם  
מאַרק-פֿלאַץ, זענען געשטאַנען די קרעמער מיט לאַפֿעטעס און רידעלס  
און געוואָרפֿן דעם שניי אין ביידע זייטן און געמאַכט שמאַלע שטעג-  
לעך.

די זון און אויך די באַוועגונג פֿון מוסקל האָבן צעוואָרעמט  
דאָס בלוט. מען האָט פֿון זיך צו ביסלעך אַראָפּגעוואָרפֿן די פֿעלצענע  
זאַכן, פֿאַרקאַשערט די אַרבל און פֿאַרגעסן, אז עס איז אין מיטן וויג-  
טער.

דער שניי האָט זיך נאָכגעלאָזט און איז געוואָרן ווייך.

דערפאר האָט נישט גענומען לאַנג און אַלע די, וואָס האָבן געמאַכט  
שטעגלעך אין שניי, זענען באַלד שוין געווען אין מאַרק-פּלאַץ מיט זייערע  
שטעגלעך.

אַ מאַלדאוואַן, מיט אַ רויט פאַרוואַקסן פנים און מיט אַן אַרומ-  
געשוירענער היטשקע איבער זיין שטערן, איז געשטאַנען מיט זיינע פיס  
טיף אין שניי. אין איין האַנט אַ שטיק שוואַרץ ברויט און אין דער אַנדער  
דערער האַנט אַ פּאַס קישקע. געביסן איינס נאָכן אַנדערן פון ברויט און  
פון דער קישקע און געקנאַקט מיט זיינע ליפן. זיין מאַנטל און אויך  
דער פּעלץ אינטער דעם וואַלענעם מאַנטל זענען געווען ברייט צע-  
קנעפּלט.

— באַני דימנאַציע! (גוט מאַרגן!) — האָט ער אויסגעשריגן אין  
ווייטער געקנאַקט מיט זיינע ליפן איבער דעם ביסן ברויט מיט  
קישקע.

אַז מען האָט אים געענטפערט, האָט ער ווייטער גע-  
פרעגט:

— טשי פאַש זשידאַן? (וואָס מאַכסטו, ייד?)

— סינאַטאַס! (געזונט!)

— טשי פאַש, מאַלדאוואַן? (וואָס מאַכסטו?) — האָט אַ ייד גע-  
פרעגט.

— סינאַטאַס! (געזונט!)

די קרעמער האָבן זיך אומגעקערט צו זייערע קראַמען.

מען האָט נישט געוויסט פונדאָנען און פון וואָס פאַר אַן אַרט, נאָר  
עס האָבן זיך באַוווּן פייגעלעך, וועלכע זענען געפּלויגן פון דאָך צו דאָך,  
געקוויטשעט אַזוי פריילעך, אַזוי ווי די קינדער, וועלכע זענען אויך אַרויס  
אין דרויסן מיט זייער געפּילדער.

קינדער האָבן זיך איינס דאָס אַנדערע געוואַרפן אין שניי. טאַמער  
האָט מען איינעם פאַרפעלט אַריינצוואַרפן אין שניי, האָט ער זיך אַליין  
אַריינגעוואַרפן און מיט פרייד זיך געקיקלט אין שניי. באַ איין אַרט האָבן  
קינדער געגראָבן אַ טיף לאַך אין אַ באַרג שניי, געבויט הייזער, גענאַכט  
פּלויטן, און איין יינגל, זינגענדיק שטילערהיים, האָט גענומען מאַכן אַ  
מענטש פון שניי.

דער מאַרק-פּלאַץ האָט זיך צו ביסלעך אָנגעפילט מיט  
שליטנס.

די קירושנערס האָבן זיך אויסגעשטעלט אין אַ גלייכער ליניע מיט  
זייערע קאַסטנס, צעפּנט די קאַסטנס און אַרויסגעלייגט ווייסע פעלצן גע-  
נייט מיט רויטן פּאָדעם און מיט גרינעם פּאָדעם.

אַנדערע קירושנער האָבן געהאַלטן שוואַרצע קאַראַקולענע היטלען  
אין זייערע הענט און זיי געקלאַפט מיט דינע שטעקעלעך.

די לעדער-וואַרגער האָבן אויסגעשפּרייט ווערעטעס אויף דעם  
שניי און אויסגעלייגט אַלערליי לעדער פאַר שטיוול, פּאָדעשוועס און אַפּ-  
זאַצן.

די שטיוול-קרעמער זענען אַרויס אין מאַרק-פּלאַץ מיט קאַסטנס  
שטיוול, אַלערליי שטיוול: שוואַרצע מיט שיינע געקנייטשטע כאַליאַווקעס,  
שטיוול פון רויטע לעדער, פון גרינע לעדער. עס האָט געשמעקט איבער  
דעם מאַרק-פּלאַץ מיט לעדער און פעלץ.

איבער דעם ווייסן, שנייאיקן פּלאַץ האָט זיך פאַרוויקלט אַ פּלאַנטער  
פון שליטנס, פּערד, מענטשן, אַקסן, שטרוי, און איבער דעם פּלאַנטער  
איז געהאַנגען נאָך אַ פּלאַנטער פון אַלערליי קולות. פּערד האָבן געהיר-  
זשעט, חורים געבונדענע זענען געלעגן אויף די שליטנס און מיט זייער  
שאַרפן קוויטשען געשניטן די לופט, דאָס געמורמל פון מענטשן, איין מענטש  
רעדט צום אַנדערן, אַלע רעדן, זשומען, לאַכן און פאַרשרייען איינער  
דעם אַנדערן. און איבער דעם אַלעמען איז געלעגן אויסגעשפּרייט, אַזוי  
ווי מיט אַ שיינעם צידעק איבערגעשפּרייט, נאָך אַ פּלאַנטער פון אַלערליי  
קאַלירן. רויטע פּערד, ווייסע אַקסן, גאַלדן שטרוי, גרינע און רויטע גאַרט-  
לען אַרום די פעלצן, רויטע פּנימער, שוואַרצע אויגן, גרויע האַר, שוואַרצע  
האַר, ווייסע גענוז מיט רויטע פּיסקלעך, אַפּענע זעק מיט הייסע פּאַסאַליעס,  
זעק מיט קופּער-געלן ווייץ, מיט ווייסן האַבער און רויטן ליאַן, אַ בלויער  
ווייסער הימל און אַ פייערדיק רעדל, וואָס דרייט זיך אין שפּריצט מיט  
פינקען אינמיטן פון הימל.

און דאָס שטעטל איז געלעגן הינטער די דאָזיקע פּלאַנטערס אַ פאַר-  
גענס. אַלע זענען געווען פאַרנומען, פאַרגעסן אינם רעש אַ טראַכט צו  
טון וועגן זיך אליין, און פון איין עק ביז צום אַנדערן עק האָט זיך דער  
פּלאַנטער אַלץ ווייסער געוועבט.

בא איין קראָם איז געשטאַנען אַ ציבער מיט דזשעגעכטס. עס איז געקומען אַ מאָלדאוואָן מיט גרויסע שטיוול און מיט אַ בייטש אין האַנט. האָט דער מאָלדאוואָן אַרויפגערוקט זיין גרוי קאַריקולן היטל הויך איבער זיין שטערן, געטון אַ שפרונג אַריין מיט ביידע שטיוול אין ציבער מיט די דזשעגעכטס. דאָס פּעך שוואַרצע דזשעגעכטס האָט זיך געטון אַ קלעב צו צו זיינע שטיוול, זיי געמאַכט גלאַנצנדיק. דער מאָלדאוואָן איז אַרויסגעשפרונגען צוריק אין שניי. זיין בייטש איז איינגעטונקען אין ציבער מיט דזשעגעכטס און מיט איר אַ שנייד געטון אין דער לופט. דערנאָך האָט ער באַצאָלט דעם קרעמער און אוועק, איבערלאָזנדיק שוואַרצע, טיפע טריט אין שניי אין דעם שאַרפן ריח פון סמאַלע אין דער לופט.

אין אַן עק פון אַן אנדערער גאַס האָט אַ ייד געהאַלטן אַן אייפּ-מיץ, וווּ מען האָט געמאַכט אייץ פון ליינזאַמען און פון דיניע-קערלעך. אַנגעלאָדענע זעק מיט ליינזאַמען און דיניע-קערלעך און שליטנס און פּערד. און מאָלדאוואַנעס מיט זייערע ווייבער אין קינדער האָבן געפּרעגלט די קערלעך און זיי געמאַלן אויף די מיץ-שטיינער, געדרייט אַליין די מיץ-שטיינער און נאָכדעם געהויבן די גראַבע קלעצער און זיי אַראַפּגע-לאָזט אויף די זעק מיט די צעמאַלענע קערלעך. און פון דעם טאַפּ האָט דורך אַ רעדל זיך געגאַסן אזא געלער בוימל, אַ געזונטער ריח פון דעם בוימל האָט געשמעקט אַרום און אַרום אין פאַרוויגט אין אַ שלעפּערדיקער פאַרגעסנהייט.

אין אַן אנדערער גאַס האָט אַ ייד געהאַלטן אַ מיץ, וואָס האָט גע-שניטן שעצקע. דאָרט האָט מען אויך נישט געווסט, ווי אזוי מען הייסט, ווייל עס זענען אַנגעפאָרן אזוי פיל שליטנס מיט שטרוי-גאַרבן. ווען וועט מען דאָס גאַנצע שטרוי צעשניידן? אינעווייניק אין דער מיץ איז אַ פּערד אַרומגעלאָפן אַרום דעם גרויסן הילצערנעם ראָד מיט ציינער. דאָס ראָד האָט זיך געדרייט און מיט זיינע ציין געביסן אַ קליין רעדל. און דאָס קליינע רעדל האָט געשריגן, ווייל עס האָט אים ווי געטון פון דעם בייסן פון די ציין, און געלאָפן אזוי גיך. עס איז אָבער געווען צוגע-בונדן מיט אַ לעדערנעם פּאַס צו דער שנייד-מאַשין. די שנייד-מאַשין האָט געוואָרפן מיט די בלאַנקענדע מעסערס און געשרינג „איך שנייד“, „איך שנייד“, און עס איז אַרומגעפּלויגן אין דער לופט אַ וואַלקן מיט

שעצקע, געמאכט בלינד די אויגן, זיך געלייגט אויף די לונגען און טריקן  
געמאכט דעם האלד.

אין אן אנדערער גאס האָט געווינט די פאַרבערין. גרויסע אייזערנע  
טעפּ מיט אלערליי פאַרברן זענען געשטאַנען אויף דריי עקן, אונטער וועל-  
כע עס האָבן פּיערן געברענט. פון די קעסלען האָט געזעצט אַ פאַרע און  
דער שניי אַרום די קעסלען האָט דערציילט, וואָס פאַר אַ פאַרברן עס קאָכן  
זיך אין די קעסלען. די מאַלדאוואַנעס זענען געקומען מיט זייער וואָל אין  
בוימוואָל, און די פאַרבערין, אַ יידענע מיט אָפּגעפאַרבעטע הענט און מיט אַן  
אויסגעשמירט פנים, האָט געטונקען די וואָל, אָדער דעם בוימוואָל אין די  
קעסלען. אויף שטעקנס האָבן דערנאָך די מאַלדאוואַנעס געטראָגן זייער  
פאַרבעכץ, פון וועלכן עס האָט גערונען די פאַרב: גרין אָדער רויט, געל  
אָדער שוואַרץ און באַפאַרבעט דעם ווייסן שניי.

שעצקע פאַר די מערד, אייל צו דעם זאַטן עסן און געפאַרבעטע וואָל  
פאַר די פרויען, אַז זיי זאָלן נישט ווערן משוגע אין די ווינטער-טעג און  
נעכט און האָבן פון וואָס אויסצוהעקלען.

איצט וועלן מיר זען, וואָס האָט דער מאַלדאוואַן געבראַכט צום  
פאַרקויפן.

באַ איין שליטן שטייען אַ רעדל יידן. איינער שטופט זיין האַנט  
טיף אין אַ זאַק מיט ווייץ, ברענגט אַרויס פון דער טיף אַ האַנט פול מיט  
ווייץ און מיט דער אנדערער האַנט רייבט ער די קערנדלעך. נעמט אַ  
קערנדל צווישן זיינע ציין, בייסט עס איין, צעקייט עס און שלינגט אַראָפּ,  
נאָכדעם פרעגט ער דעם מאַלדאוואַן, צי ער האָט געבראַכט דעם ווייץ צו  
מאָלן אויף מעל אָדער צו פאַרקויפן.

דער מאַלדאוואַן קוקט דעם ייד אָן, טוט אַ שמייכל און זאָגט, אַז  
אויב ער וועט דעם זאַק ווייץ היינט נישט פאַרקויפן, וועט ער אים מאָרגן  
אַפּמאָלן אין דער מיל.

ווערט דעם ייד קאַלט פון אַזאַ זאַג און פון אַזאַ שמייכל און ער  
שטופט אַריין זיין האַנט אין אַן אנדערן זאַק מיט ווייסע פאַסאַליעס. שיינע  
פאַסאַליעס, פלאַטשיקע און לענגלעכע, ווייסע גליטשנדיקע. גלאַנצן אַזוי  
חי פערלמוטער.

וועט דער ייד האַנדלען פאַסאַליעס, אין אַן אנדערער ייד פרוווט  
שוין ווייטער דעם ווייץ.

— וואָס האָסטו דאָרט אין יענעם זאָק? — פּרעגט אַ דריטער ייד.

— גאַרנישט! אָט דאָס אַ פאַרקויף איך! ווייץ און פאַסאָליעס! —  
ווערט שוין דער מאָלדאוואַן ברוגז.

— הייסט עס. אַז דו פאַרקויפסט דעם ווייץ, און איך האָב געמיינט.  
אַז דו האָסט אים געבראַכט צו דער מיל — ווערט פּריילעך דער ערשטער ייד.

— ייד, איך קוק אָן איצט דעם ווייץ, באַדארפט איר שווייגן —  
ביזערט זיך דער צווייטער ייד אויף דעם ערשטן ייד.

— אזוי? פּרעגט אַליין דעם מאָלדאוואַן, ווער עס האָט אָנגעקוקט  
דעם ווייץ פּריער, איך, צי איר.

— איך גיב אַכט צענערלעך, מאָלדאוואַן — כאַפּט מיט בייזקייט  
דער צווייטער ייד אָן דעם זאָק מיט ווייץ.

— איך גיב צען צענערלעך, מאָלדאוואַן, — שרייט דער ערשטער ייד.

דער מאָלדאוואַן ווערט צעמישט, געפינט זיך באַלד, טוט זיך אַ קראַץ  
אונטערן אויער און זאָגט:

— קריגט זיך נישט. איך האָב געבראַכט דעם ווייץ אין מיל אַריין.  
נאָר ווער עס וועט געבן צוואַנציק צענערלעך, וועט זיך נעמען דעם זאָק  
ווייץ.

אַפּגעזאָגט דאָס, גייט זיך דער מאָלדאוואַן אַוועק אָן אַ זייט, וווּ  
זיינע פּערד זענען געשטאַנען איבער אַ טיפּן זאָק מיט שעצקע און האַ-  
בער. די פּערד האָבן אַלע מאָל איינגענוקט זייערע קעפּ אין דעם  
טיפּן צעשפּרייטן זאָק און אָנגענומען פּולע מיילער און צוריק אויפּגע-  
הויבן זייערע קעפּ און געקייט מיט אַפעטיט און צעשאַטן מער, וויפּיל  
זיי האָבן געגעסן. דער מאָלדאוואַן האָט אויף זיינע פּערד אָנגעשריגן  
בייז און פאַרגנבעט אַ קוק צו די יידן, אַז ער זאָל זעען, וואָס זיי וועלן  
טון.

דער ערשטער ייד האָט אַרויסגעשלעפט אַ שטרוי פּון שליטן און  
זי אַריינגענומען אין מויל אַריין.

דער צווייטער ייד האָט אויך געטון דאָס זעלבע.

ביידע יידן זענען אוועקגעגאנגען. קייענדיק דאס שטרוי צווישן זייערע ציין.

די זון איז שוין געווען אין מיטן הימל, זי האָט געוואָרעמט אַ צע-שמייכלטע אַיטלעכען אין פנים אַרײַן. די זון האָט לײב צו שמײכלען אַלע מען אין פנים אַרײַן, ווייל זי האָט לײב צו זען באַ אַלעמען אויף די פנימער רויט בלוט. אויב נישט צוליב דעם שמײכלט און וואָרעמט די זון, דאַן קען זײַן, אַז זי האָט גאַר געשמײכלט פון דעם געמיש, וואָס האָט זיך דאַ געטון.

וירקלעך. עס איז געווען אַ געמיש. מענטשן זענען געגאָנגען אַהין און אַהער. הינט האָבן זיך געפלאָנטערט אונטער די פיס. אײ-נער איז געלאָפן מיט אַ זאַק אויף זײנע אַקסלען, אַן אַנדערער איז געפלאָנגן ווי אַ פײל פון בויגן, רײטנדיק - אויף אַ פערד אָן אַ זאַטל. דאָס פערד האָט געוואָרפן מיט די הינטערשטע פיס שטיקער שניי. אין אַ רינג זענען געשטאַנען מענטשן אַרום אַ יאָך אַקסן. צוויי פאַרשוײנען האָבן זיך געקלאַפט אין די הענט. עס האָט אויסגעזעען, אַז זײ שלאָגן זיך דאָס איבער דעם יאָך אַקסן. ווער עס וועט אויסהאַלטן, דער וועט געווינען.

אַ קירזשנער האָט אָנגעטון אַ גרויסן, לאַנגן פּעלץ אויף אַ קלײנער מאָלדאוואַנישער פרוי. זי איז געבליבן אַזוי ווי פאַרפלאָנטערט אין שניי און האָט זיך נישט געקענט רירן פון אַרט, אָנגעהויבן צו קריכן מיט ביידע הענט, וואָס האָבן זיך פאַרבאַהאַלטן אין די לאַנגע אַרבל, אַזוי ווי אַ טשע-רעפאַכע קריכט, איבערן שניי. אַ רינגל מענטשן זענען געשטאַנען און הילכיק געלאַכט.

דער איבערגעשפיצטער מאָלדאוואַן איז גאָך אַלץ געשטאַ-נען מיט זײַן זאַק ווייץ און מיט זײַן זאַק פאַסאַליעס. ווער עס האָט נישט פאַרקויפט גאַנץ פרי, איז געבליבן דער נאַר. דער מאָלדאוואַן האָט זיך אָפּגעזעסן דאָס האַרץ, אַרויסגעקוקט זײנע אויגן אויף די יידן.

עס איז געשען אַט וואָס:

אַז ישראל' גאַלדשטיין איז אויפגעשטאַנען גאַנץ פרי, האָט ער געהייסן דעם דינסטמייַדל, אַז זי זאָל אַרײַברענגען דעם סאַמאַ-וואַר.

די דינסט האָט אַריינגעבראַכט דעם סאַמאָואַר אויף אַ גרויסער טאַץ.  
פונקען זענען געפֿלויגן פון דעם סאַמאָואַר-קוימען און אַ פֿאַרע האָט געזעצט  
פון דעם זודיקן וואַסער.

ישראל גאָלדשטיין האָט אָנגעגאַסן עסענץ אין אַלע גלעזער, אַזוי ווי  
עס איז געווען אַלע מאָל זיין טבע, און די גלעזער דערגאַסן פון קראַן  
מיט זודיקן וואַסער.

די טיי האָט געפֿינקלט אין די גלעזער אַזוי ווי שיינער וויין. אין  
ישראל גאָלדשטיין האָט פֿריער צוגעשפּאַצירט צום פענצטער מיט ווייכע,  
געמאַסטענע טריט און מיט זיין האַנט אויסגעווישט די אָנגעהויכטע שויב  
און אַרויסגעקוקט אין דרויסן.

אַנטקעגן זיין שטיב איז געלעגן דער מאַרק-פּלאַץ.  
ישראל גאָלדשטיין האָט דערזעען דעם געדיכטן, אָנגעפּלאַגן-  
טערטן יאַרד. ער איז אַוועק פון פענצטער, אַ טראַכט געטון פון  
עפעס, און האָט זיך אַוועקגעזעצט באַם טיש אין אָנגעהויבן טרינקען  
טיי.

ער האָט געטרונקען, ווי זיין טבע, איין גלאַז נאַכן אַנדערן. דער-  
פֿילט, אַז ער איז שוין ווי פֿאַרטרונקען פון דעם זיס-ביטערן טעם פון דער  
טיי, האָט ער אַ זאַג געטון אויף אַ קול:

— דינצע, זאַג דער מאַמען, אַז זי זאָל אַריינקומען טרינקען  
טיי.

עס איז נישט געקומען קיין ענטפער.  
— דינצע — האָט ישראל גאָלדשטיין נאַכאַמאָל געזאָגט.  
— באַלד — איז געקומען פון דינהן אַן ענטפער.

דינה און די מוטער זענען דערנאָך אַריינגעקומען. דער שלאָף איז  
נאָך געלעגן אויף די פֿנימער פון די צוויי פֿרויען. זיי זענען געווען ביידע  
באַקליידט אין מאַרגנדיקע קליידער, מיט שוואַרצע וואַלענע לייבלעך אַרום  
זייערע טאַליעס. עס וואַלט געווען פֿאַר אַ פֿרעמד אויג שווער צו זאָגן,  
וועלכע עס איז די מאַמע און וועלכע די טאָכטער.

ביידע אויסגעוואַקסענע, מיט ווייכע רונדע גלידער, פּוילפֿלוטיקע,  
מיט קווערע קינבאַקן אין רויט-בלאָט אין די באַקן. זייערע האַר נאַכלע-  
סיק פֿאַרפֿאַכטן, צעקנייטשטע, גאָלדיק-ברוינע. די מאַמע און די טאָכטער,

אזוי ווי אויג אויס אן אויג. פוילקייט אין זייער באוועגונג, צארט און צי-  
טערדיק.

מאמע אין טאכטער זעצן זיך אוועק. דער פאָטער דערלאנגט זיי  
צוויי גלעזער טיי.

— פארהאן א יאריד היינט? — פרעגט די מאמע.

— אָנגעפאָרן א שיינער יאריד, — ענטפערט ישראל.

— זיי וועלן צעפלעטשן דעם גאנצן שניי — קרימט זיך

דינה.

דינה זעט, אז מען באַמערקט נישט דאָס, וואָס זי האָט געזאָגט.

דערפאר זאָגט זי איצט שוין ווי צו זיך אַליין:

— זיי וועלן צעטרעטן מיין ווייסן שניי.

— ווו זענען די קינדער? — האָט די מוטער געפרעגט.

— שלאָפן נאָך. זאָלן זיי שלאָפן — האָט דער פאָטער געזאָגט, —

איך וועל היינט סיי ווי נישט עפענען דעם מאַגאַזין (א שפייכלער פאר  
תבוואות).

— וואָס איז פּלוצלינג געשעען?

— אָט, גאַרנישט. איך וויל מער נישט קויפן.

— די פרייז געפאלן?

— ניין.

— שלעכטע וועגן?

— אויך נישט.

— וואָס דען?

— פון היינט אָן קויף איך מער נישט. — ישראל גאַלדשטיין איז

געוואָרן אויפגערעגט, האָט זיך אויפגעהויבן פון טיש און אָנגעהויבן אַרומ-

צוגיין מיט ביידע הענט פאַרלייגט אויף הינטן.

— איך וואָלט געוואָלט, אז אַלע זאָלן אויפהערן צו

קויפן.

— וואָס זשע וועט זיין מיט מסחר? — פרעגט די מאמע.

— זאָלן די מאַלדאוואַנעס קויפן און פאַרקויפן צווישן זיך אַליין.

נישטאַ מער קיין יידן! זאָל זיך דאַכטן, אז די יידן זענען איבער נאַכט

ערגעץ אַנטלאָפן אין אַן אַנדערער וועלט אַריין. נישטאַ מער קיין יידן מיט

זייער מסחר!

— וואָס איז דאָס פאַר אַ מין רייד? — האָט די מאַמע בלאַס  
ווערנדיק געפרעגט.

— הער, רייזל, וואָס איך זאָג דיר — האָט ישראל גאַרדשטיין זיך  
אוועקגעשטעלט און באַ יעדן וואָרט זיך געטון אַ שאַקל — איך גיי  
אַרויס אין מאַרק און זאָג צו די יידן: קויפט נישט מער באַם מאַלדאָ-  
וואָן, ווייל איך וועל באַ אייך מער נישט אָפּקויפן. יידן, הערט אויף צו  
האַנדלען!

— צי בין איך טויב, צי ביסטו משוגע געוואָרן? — האָט רייזל  
שוין פאַרצויגן אירע לייפן און באַקומען אַ קליין מויל. — וואָס איז דאָס  
פאַר אַ מין רעדן?

— אַז איך וויל נעמען אַ פּאַסעסיע, באַדאַרף איך שרייבן קאַנ-  
טראַקטן מיט אַ מאַלדאוואָן. איך לייג אַריין מיין פאַרמעגן און דער  
באַלעבאַס איז אַ מאַלדאוואָן. מאַרגן וועט מיך דער מאַלדאוואָן נישט  
וועלן דערקענען, וועל איך אים קענען לאָדן באַ דעם פאַראַיאַריקן  
שניי.

— וואָס האָסטו זיך עפעס איצט דערמאַנט.

— איצט? עס האָט מיך אַלע מאַל געקרענקט. אַלע מאַל האָט  
געטריפט פון מיר דאָס בלוט. אַ מאַלדאוואָן זיצט זיך אויף זיין ערד מיט  
די וואָרצלען טיף אַריינגעוואַקסן און צעשפּרייט. ווערט באַוואַקסן און  
האָט פאַר קיינעם קיין מורא נישט. און איך? ווייסט, אַז איך האָב  
אַנומלט געמוזט אַנטלויפן אין מיטן דער נאַכט פון דער פּאַסעסיע.  
ווייל עפעס אַ „קנעפל“ (אַ באַאַמטער פון צאַר) איז אָנגעקומען אויף רע-  
וויזיע.

— ישראל, האָסטו שוין זיך אַריינגענומען אַ שגעון אין קאַפּ אַריין?  
איך ווייס, יאָס אַ מענטש קען זיך אַיינרעדן, אַז מען וועט אים שענקען  
ערד אומזיסט.

— רייזל, זאָל זיין, אַז איך בין משוגע. דער באַראָן הירש, וואָס  
ווינט אין פאַריז און זיין ווייב די באַראָנעסע, וועלכע האָט שיינע פּאַלאַצן,  
זיי זענען אויך משוגע, די גאַנצע וועלט איז משוגע, נאָר דו איינע ביסט  
קלאָג און קלאָר. אָבער זאָלסטו וויסן, אַז איך וויל זיך באַזעצן אויף מיין  
אייגענער ערד. מיין אייגענער ערד! — דאָס לעצטע האָט ישראל גאַלד-  
שטיין געזאָגט באַגלייט מיט אַ קלאַפּ אָן טיש.

דערנאך האָט ער זיך אָנגעטון דאָס קאַראַקולענע מאַנטל מיט דעם  
ברייטן קאַלנער, אויך אויף זיינע הענט האָט ער אָנגעטון אַ פּאַר הענטש-  
קעס און איז אַוועקגעאַנגען אין מאַרק אַריין.

— דער שיינער, פרישער טאָג האָט אים געטון אַ שמעק אַריין אין  
זיינע נאָזלעכער און האָט אים באַרויקט.

באַלד איז ער פאַרפאַלן געוואָרן אין פּלאַנטער פון דעם יאַריד, זיך  
נישט געקענט אַרויסדרייען. יידן האָבן אים דערזען און איינער איז צוגע-  
לאָפן און אים עפעס געפרעגט אין דער שטיל.

ישראל האָט זיך אויף דעם ייד אויסגעשריגן:

— הער אויף צו האַנדלען! זאָג אָן אַלעמען, אז זיי זאָלן אויפהערן  
צו האַנדלען. זאָל דער מאַלדאָוואַן פאַרקויפן און האַנדלען מיט אָן אַנדערן  
מאַלדאָוואַן.

דערנאך האָט זיך פאַרשפּרייט פון איין מויל צום אַנדערן, אז ישראל  
גאַלדשטיין קויפט נישט מער גאַרנישט.

די יידן, וואָס האָבן געלעבט דערפון, וואָס זיי האָבן אָפּגעקויפט פון  
מאַלדאָוואַן דאָס, וואָס ער האָט נאָר געהאַט צו פאַרקויפן, זענען געבליבן  
אין אַ פאַרלעגנהייט, אַרומגעאַנגען מיט פאַרזאָרגטע פּנימער און געקוקט  
אויף די געלאָדענע שליסנס און די שלינע געשלאַנגען. גוט איז געווען  
דעם ייד, וואָס האָט נאָך גאַרנישט געקויפט.

דערפאַר זענען אָבער יענע יידן, וואָס האָבן שוין פון פריער  
געהאַט איינגעקויפט אַלערליי זאַכן, אַרומגעלאָפן ווי פאַרסמטע מיין,  
געוואָלט איבערגעבן פון האַנט צו האַנט, זאָל זיין אָן פאַרדינסט,  
קען זיין אַ ביסל אונטער דעם קרן. עס זענען אָבער נישט געווען קיין  
קונים.

די מאַלדאָוואַנעס האָבן זיך געוונדערט, געזעען, אז די זון איז  
שוין ווייט אין מיטן הימל און זייערע זעק זענען נאָך פול.

די מאַלדאָוואַנעס האָבן זיך דערוואַסט, אז די יידן פון שטעטל גייען  
אַוועק קיין אַמעריקע, וווּ מען וועט זיי געבן ערד אומזיסט, האָבן זיי אָן-  
געהויבן זיך צוגיפּזאַמלען אין רעדלעך, געשמעסט און געלאַכט אויף אַ  
קול. מען האָט די ווערטער „זשידאָן“ און „לאַ אַמעריקאַ“ נישט אַראָפּגע-  
לאָזט פון די ליפּן.

ר' אַרקע, וועלכער איז געווען אויך איינער פון די קליינע מאַרק-

סוחרים, איז אַרומגעגאַנגען מיט אַ בלויער נאַז אין האָט זיך געשלאָגן מיט דער דעה, צי זאָל ער יאָ, צי זאָל ער נישט קויפֿן.

ער איז אַהיימגעגאַנגען, גיך זיך איבערגעשמועסט מיט זיין ווייב, וועלכע האָט אַגב געפירט אַ קראָם פֿון מעל.

דאָס איז געווען אַן ערלעכע פֿראַסטע יידענע און האָט אַלע מאָל געשטרעבט מפרנס צו זיין איר אייגן הויז-געזינט, געפילט זיך באַליידיקט, ווען ר' אַרקע, איר מאַן, דער ייד פֿון תורה, האָט עפעס געטון מסחר. זי איז תמיד געווען ווייס פֿאַרשטויבט און אויסגעשמירט פֿון דעם מעל. זי האָט געהאַלדעוועט אַ פֿולע שטוב מיט קינדער, איינס קלענער פֿון דעם אַנדערן.

אַז ר' אַרקע איז אַהיימגעקומען, האָט זיין ווייב צו אים גע-רעדט האַלב יידיש און האַלב לשון קודש, ווייל זי האָט נישט געוואָלט, אַז די מאַלדאָוואַנסע, וועלכע האָבן אין דער צייט אַנגעפילט די קראָם אירע, זאָלן פֿאַרשטיין פֿון וואָס זיי רעדן.

— מסחר בלאַ? — האָט זי געפרעגט מיסטערעז, קנייטשנדיק מיט איר געל-פֿאַרמעטענעם שטערן.

— בלאַ, בלאַ! — האָט זיך ר' אַרקע געבייזערט און געשמיכלט אין דער לינקער וואַנסע — גיב נאָר אַהער מזומנים וויפיל דו האָסט.

— פֿסך? — האָט ר' אַרקעס ווייב זיך געוונדערט און געהויבן מיט אירע דאַרע אַקסלען — צו וואָס טויג דיר ממתקים?

— מסחר! — האָט ר' אַרקע אַ שמיכל געטון.

— אונטערן אויוון אינעווייניק אין בית, שטייט אַ טאַפּ מיט פע-דערן, שטעק אַריין די ידים אין די פעדערן, וועסטו געפינען פֿסך. —

האָט די פֿרוי מיט דער האַנט נאָר געוויזן צו דער אָפענער טיר אויף צום דרויסן און ווייטער געקנייטשט מיט דעם פֿאַרמעטענעם שטערן. —

אַבער שוין ווייטער מסחר? פֿאַלג מיך און גיי בעסער אוועק אין קלויז אַריין, וואָס טויגן מיר דינע מסחרים?

— יידענע, איך מוז היינט טון מסחר! — האָט ר' אַרקע זיך גע-בייזערט. האָסטו געהערט, טאַמער זענען זיי ווינציק פֿאַרגרעבט, וויל מען זיי נאָך אוועקפירן ערגעץ אין עק וועלט. וואָס וועט דאָרט פֿון זיי

ווערן?  
— וואָס? איך הייב נישט אָן צו פֿאַרשטיין וואָס דו „דאַבערסט“ —

ווער זענען זיי און ווער פירט זיי אוועק און וואָס קער זיך דאָס אָן מיט מסחר?

ר' אַרקע האָט נישט געוואַרט ביז זיין ווייב האָט געענדיקט. ער איז אַריין אין הויז, געפֿינען דעם טאָפּ מיט פעדערן, אויסגעשאַטן די פעדערן און אויסגעקלֿיבן דאָס פּאַפֿירענע און זיכערנע געלט. אז ער איז צוריק אַרויס פֿון הויז און שוין געווען פֿון יענער זייט קראָם, האָט אים זיין ווייב נאָכגעשריגן:

— ווהיך דו וועסט גיין, זאָל דיר נאָכגיין דאָס מזל.

ר' אַרקע איז געקומען אויף דעם מאַרק-פּלאַץ, צוגעגאַנגען צו אַ שליטן, געקויפט אַ פּאַר זעקלעך ווייץ. באַצאָלט און אוועקגעפֿירט אַהיים אין אָפּגעפּאַרן אין קראָם.

— יידן, — האָט ער צו די מאַרק-סוחרים געזאָגט — קויפט! הערט קיינעם נישט און קויפט. איר וועט מיט גאָטס הילף פּאַרדינען אייער חייב און נישט באַדאַרפֿן זיך אוועקלאָזן אין אַן עק וועלט, אין דער וויס-טער מדבר.

דער מאַרק איז געוואָרן לעבעדיק. יידן האָבן געפּאַטשט אין די הענט פֿון די מאַלדאוואַנעס, אויסגעקויפט איינער באַם אַנדערן.

אין דרויסן האָט אָנגעהויבן צו ווערן קאַלט. די זון האָט זיך אַראָפּ-געלאָזט באַם ווייסן פּאַרשנייעטן וואַלד, וואָס איז געשטאַנען לעבן דעם ווייסן פּאַרפֿוירענעם טייך.

באַרג אַרויף האָבן זיך געצויגן שליטנס, אזוי ווי רינגען פֿון אַ קייט, וועלכע דרייט זיך אַרום דעם באַרג. פֿון יענער זייט באַרג איז אַ בלויער שלייער געהאַנגען פּאַרצויגן ווי אַ פּאַרהאַנג. פֿון די קראַמען האָבן זיך געשאַטן מענטשן אין וויסע פעלצן און שוואַרצע קאַראַקולענע היטלען.

די פּערד זענען געשטאַנען טרויעריקע און איינגעבויגענע, איינגע-שפּאַנט אין די שליטנס, פּאַרטיק אין קאַלטן, ווייטן וועג אַריין. אין קרעטשמע אַרום אַ לאַנגן טיש, אין האַלב דונקלייט פֿון דעם אַנקומענדיגן אַוונט. האָבן מאַלדאוואַנעס געטרונקען וויין און אַלע אייניגעס מיט גראַבע טענער געזונגען:

— סאַדוס זשידאַן לאַ אמעריקאַ.  
וויניץ זשידאַן קי באַן, קי באַן...

(אױעק איז א ייד קיין אמעריקע.

געקומען איז א ייד מיט געלט, מיט געלט. . .)

דער מאַרק-פּלאַץ איז ביסלעכווייז געוואָרן ליידיק. דאָ אין דאָרט אַ  
פאַרשפּעטיקטער שליטן אָדער שטיוול-סוחר, וואָס האָט זיינע פאַרבליבענע  
שטיוול געפאַקט אין אַ קאַסטן.  
אין מאַרק-פּלאַץ איז דער ווייסער שניי צעטרעטן אין אויסגעמישט  
מיט פּערד-באַלינקע (מיסט), שטרוי אין דושעגעכץ.

ישראל גאלדשטיינס הויז איז געוואָרן אויפגעבויט נאָך פון זיין פאָ-  
טער, וועלכער איז צוריק מיט יאָרן אַראָפּגעקומען אין דער בעסאַראַביע.  
געווען אַ פּראָסטער ייד, אָבער אַ שיינער פּאַלעבאַס און אַ שטילער עושר,  
און ליגט שוין איצט אויף דעם הייליקן אָרט. — זיין נשמה זאָל פאַר-  
אונז גוטס אויסבעטן.

און אזוי ווי אין יענע יאָרן אזוי אויך איצט, איז דאָסדאָזיקע הויז  
איינס אין שטעטל. עס זעט זיך אַרויס העכער פון אַלע הייזער מיט זיין  
שיינעם דאָך, אין וועלכן עס זענען אַריינגעשניטן דריי קליינע שטיבלעך  
מיט פענצטערלעך און מיט קליינע דעכלעך. די שטיב האָט גרויסע פענצ-  
טער מיט גרינע לאַדנס און אַ לאַנגן גאַנעק, איבער דער גאַנצער ברייט.  
באַם גאַנעק ליגן צוויי גאַרטנדלעך אַרומגענומען מיט שטאַכעטלעך. זומער  
גרינען די גאַרטנדלעך מיט גרין גראַז און ווינטער זענען זיי באַדעקט  
מיט ווייסן שניי. אין די שטעקעלעך פון די שטאַכעטן אין אויך פון דעם  
גאַנעק זענען אויסגעטאַקטע מיט שניצערײען. איבער דער דרויסנדיקער  
טיר איז דאָ אַ האַלב רונד פענצטערל מיט אַלערליי קאַלירטע שייבלעך.  
אין ביידע גאַרטנדלעך וואַקסן צוויי ביימער. די ביימער זענען שוין אזוי  
פיל אַלט, וויפיל ישראל גאלדשטיין. זיין פאַטער האָט דאָס אים געזאַגט,  
אַז אין דעם יאָר, וואָס ער איז געבוירן געוואָרן, האָט מען די ביימער  
פאַרפלאַנצט. איצט זענען זיי אויפגעוואַקסן צו זייער פילער בליונג, זיך  
צעשפרייט איבער דער גאַנצער ברייט סוף הויז, פלעכטן זיך איבער מיט

די צווייגן. ווינטער האלטן זיי זיך איינער אינם אנדערן, מיט די נאקעטע צווייגן איינער אויפן אנדערן פארוואַרפן, אזוי ווי צוויי ברידער, און זוי-מער, אז די צווייגן ווערן באשאטן מיט בלעטער, און אזוי ווי ביימער זענען זיי פון איין מין, זענען דאך זייערע בלעטער אויך פון איין מין, אויף דער לינקער זייט ווייס-גרוי און אויף דער רעכטער זייט טיף-גרוי און מיט אַדערלעך, איז דורך דעם, מיטן זיי זיך אויס ביידע ביימער איי-נער מיט דעם אנדערן אין פאַרשטעלן דאָס גאַנצע הויז מיט אַ באַרג פון גרינע בלעטער.

דאָס איז אַלץ גערעדט געוואָרן פון דער דרויסנדיקער זייט פון ישראל גאָלדשטיינס הויז, אָבער אז מען עפנט אויף די הויכע טויערן פון ביידע זייטן פון דעם הויז, וואַרפט זיך באַלד אין די אויגן אַריין אַ פּלאַנטער פון אַלערליי זאַכן. וועגענער, רעדער, געהילץ, קלעצער, ברעטער, שינדלען קלעפקעס און פעסער.

די אַלע זאַכן זענען אויסגעשטעלט אין באַזונדערע ער-טער.

למשל, די ברעטער ליגן אויסגעלייגט אין אַ פיר-עקיקן געפּלאַכט-טענעם קאַסטן. די רעדער זענען אויפגעצילעוועט אויף אַ הויכן סלופ. די פעסער ליגן אויסגעלייגט בויך צו בויך איינס אויף דעם אנדערן. די ווע-גענער שטייען אין אַ שורה מיט די דישלעס אויסגעשטרעקט, פאַרטיק צום איינשפּאַנען, אויב עס איז זומער-צייט, און אויב נישט, דעמאָלט שטייען שוין אויף דעם אָרט פון די וועגענער הילצערנע שליטנס אויך מיט די דישלעס אויסגעשטרעקט פאַרטיק צום שפּאַן.

אין דער מיט פון הויף שטייט אַ טויבנשלאַק אויף אַ הויכן סלופ. טויבן ווייסע און ברוינע, מיט ווייסע און ברוינע פלעקן, פלעיען אַרום איבער דער הייך. קלויבן קערנער און פלעיען אַריין און אַרויס אין דעם טויבנשלאַק אַדער שטייען אויף דעם דאָך און וואַרקען שטילער-הייט.

און ווי אַ שיינע גלייכע גאַס זענען געבויט ישראל גאָלד-שטיינס שטאַלן און מאַגאַזינען. די שטאַלן אַריינגעבויט אין דער ערד טיף מיט שטרויענע דעכער און די מאַגאַזינען, אויף צו באַהאַלטן די תּבואות, שטייען אין דער לופטן אויף סלופקעלעך, מיט שינדל-דע-כער.

בלאטשיקע שטיינער זענען אויסגעלייגט איבער די שטיגן, וואָס פירן פון הויז אין שטאָל, צו די מאַגאַזינען און אויך צו דעם קע-לער.

אין די שטאָלן שטייען פּערד, קי, דעם גאַנצן ווינטער. די פּערד רוען זיך דאָ אויס פון דעם זומערס שווערער אַרבעט אין פּעלד, ווערן זייערע אויגן, פון דעם לאַנג שטיין אין די פינצטערע שטאָלן, אויסגע-לייטערט און טיף, זייערע גלידער אַרומגערינגלט מיט ווייכן פלייש און שיניע האָר און מיט שפּרינגענדיק בלוט אין זייערע מוסקולן. די קי קעלפן זיך דאָ אין די שטאָלן און זייגן זייערע קעלבער און מיט דעם לויף פון דעם ווינטער גייען אַוועק זייערע מוטערישע געפילן, און אַז עס קומט אין פּרילינג און מען טרייבט זיי אַרויס אויף די גרינע פּעלדער פון דער בעסאַראַביע, פאַרגעסן די קי אָן זייערע קעלבלעך-קינ-דער.

זומער זענען די שטאָלן ליידיק, דערפאַר זענען די מאַגאַזינען אַלע מאַל פול. ווייך ליגט אַנגעשאַטן אויף וויין. ווייך פון פאַר צוויי יאָר און ווייך פון היינטיקן יאָר. גערשטן און האַבער אויך אַזוי. און קוקוריוזע פון פאַר צוויי יאָר וואַרט אויף דער קוקוריוזע פון היינטיקן יאָר. נאָר באַ דער קוקוריוזע איז שוין דאָ אַזאַ זאַך, ווי פּראָסט. די קוקו-ריזע פון פאַראַיאָרן ליגט שוין אַ גאַלדיק רויטע, אַ דורכגענומענע פון פּראָסט, און קען זיך נישט פאַרגינען. זיך אויסצומישן מיט דער קוקוריוזע פון היינטיקן יאָר, ווייל די בלאַס-געלע קוקוריוזע פון היינטיקן יאָר, האָט נאָך נישט איבערגעלעבט דעם קנאַקעדיקן פּראָסט אין אירע בלאַס-געלע קערנער.

צוויי סטויגן פאַרנעמען איין אַרט אין הויף אַ גאַנצן ווינטער. איין סטויג מיט שטרוי און איין סטויג מיט היי. קומט דער ליבער פּרילינג, ווערן אַפּגעווישט פון דעם הויף די צוויי סטויגן און עס בלייבן נאָר, די סימנים, וווּ זיי זענען געשטאַנען, — דאָרט וואַקסט נישט קיין גראַז מער.

אַבער אויב עפעס צו באַווייזן, קען דאָס נאָר באַווייזן ישראל גאַלד-שטיינס קעלער. ווינטער און זומער איז ער פול מיט אַזעלכע זאַכן, וואָס אָן זיי קען מען גאַרנישט לעבן אויף דער וועלט. וועגן דעמדאָזיקן קע-לער גייען אַרום אין שטעטל אַלערליי מעשיות. אַבער וואָס מען זאָל וועגן

אים גישט דערציילן איז נאך נישט איין קליינער זלק פון דעם, וואָס דאָרט טוט זיך. געמאכט איז דער קעלער פון שטיינער מיט היילן און מיט קליינע קעלערלעך אין יעדער הייל און איז לאַנג אָן אַ גרענעץ. אַלע קעמערלעך זענען פול מיט עסנוואַרג: קארטאָפּל, בוראָקעס, געזאַל-צענע פליישן, געפעפערטע פליישן, מייערן, קרויט אי זיסער אי זייערער, באָרשט, דיניעס, פעסער מיט געזייערטע אוגערקעס, פעסער מיט געזייערטע קאַ-וואַנעס, אויך זיסע קאוואַנעס איינגעראָבענע אין זאַמד, עפל אַלערליי, און אויך פעסער מיט קוואַסניצעס, געטריקנטע פלוימען, געטריקנטע באָרן און עפל, סלויעס מיט געפרעלטע וויינש, פלוימען, טרויבן און וויינערלעך, פלע-שער מיט ווישניאַק, סליוויאַק און פעסער מיט וויין, אַלטער וויין, נייער וויין, רויטער, ווייס-בלייכער און זיסער און זייערער, אַ פאַס מיט בוימל און אַ פאַס מיט האַניק. אז מען האָט אַן עפן געטון דעם קעלער, האָט באַלד אין נאָז אַ זעץ געטון דער ריח פון וויין און האַניק. ווינטער איז דאָרט געווען וואַרעם און זומער איז אין קעלער געווען אזוי קאַלט, אז מען האָט דאָרט געהאַלטן פויטער, סמעטענע, מילך און פריש פלייש.

אין דעמדאָזיקן קעלער איז ישראל גאַלדשטיינס פרוי קיינמאָל נישט אַראָפּגעגאַנגען. די דאָזיקע אַרבעט איז תמיד געפאַלן אויף אַ מאַנספערשויך. רייזל גאַלדשטיין איז, ווי מיר וועלן ווייטער אויך זען, געווען אַן איידל, צאָרט ווייבל און נישט נאָר אין דעם קעלער אַריין האָט זי מורא געהאַט אַראָפּצוגיין, נאָר אז עס איז צוגעפאַלן דער אַוונט, האָט זי אַליין מורא געהאַט צו זיין באַ זיך אין הויז און ווער שמועסט אַריינצוגיין אַליין אין צימער, וווּ עס האָט נישט געברענט קיין לאַמפּ, דאָס האָט זי פאַר קיין טום פאַר נישט געקענט.

אַ הויז איז דאָס געווען אַ גרויס, צעטיילט אינעווייניק אין דער מיטן מיט אַ לאַנגן קאָרידאָר. פון קאָרידאָר האָבן שווערע, גרויסע טירן געפירט אי אין זאַל אַריין, אי אין גאַסט-הויז און אין עס-צימער און אין די באַזונדערע שלאָף-צימערן, די קיך איז צוגעבויט געווען צו אַ ווינקל פון הויז, אויף דעם הויף און מען האָט באַדאַרפט אַרופגיין פון קאָרידאָר צו דער קיך מיט אַ דריי טרעפּלעך.

אַרום און אַרום האָט דאָס הויז געהאַט פענצטער, וועלכע זענען פון אינעווייניק געווען מיט פאַרהאַנגען. אויף די טירן זענען אויך געהאַנג-

גען פארהאנגען פון געשוירענעם סאמעט און מיט פאלדן. די דילן זענען  
געווען פארשפרייט מיט סאמעטענע טעפיקער. די טישן פארשפרייט מיט  
סאמעטענע טוכן. די דיוואנעס און שטולן אויסגעבעט מיט סאמעט און  
איבערגעשפרייט מיט ציכן אויסגעשטיקטע. פון די פאלדן אויף די  
פארהאנגען, פון דעם, וואָס אלץ איז דאָ געווען פארשפרייט און צו-  
געדעקט. איז דאָס הויז געווען אזוי ווייך און שטיל איינגעהילט אין  
שאַטנס.

דאָס מעבל, שווער, דונקל ברוין, איז געשטאנען אזוי ווי צוגע-  
וואַקסן צו דעם דיל און דאָרט. ווו עס איז געשטאנען דער דיוואן,  
האָט ער דאָרט געמוזט נאָך גאָר פון אָנהייב אויסוואַקסן מיט דער  
וואַנט פון דעם דיל אַרויס. ערגעץ אנדערש האָט דער דיוואן נישט געקענט  
שטיין.

רייזל גאָלדשטיין האָט ליב געהאַט צו שווימען אין טעפיקער, טיש-  
טיכער און פארהאנגען. די פארהאנגען זענען, גאָך איר גוסט, געהאנגען  
אויף די פענצטער און טירן אזוי ווי לאַנגע קליידער אויף שיינע פרויען.  
דאָס איז געווען דאָס איינציקע נייעס, וואָס זי האָט איינגעפירט פאלד נאָך  
איר התונה מיט ישראל גאָלדשטיין. און דערפאר איז זי קיינמאָל נישט  
אָרזנטער פון די צינגער פון אלע ווייבער אין שטעטל. מען האָט זי גע-  
לויבט, מען האָט פון איר אָפגעלאַכט, מען האָט זי געמאַכט קליין ווי שטויב,  
דערפאר, וואָס זי ברענגט אויס אזא פארמעגן אויף צו פארשפרייטן אין צו  
פארהענגען דאָס הויז.

אז אַ הויז האָט ווייסע, הויכע ווענט, ווייסע סופיטן, שיינע פענצ-  
טער, מיט טיפע, ווייסע שוועלן, טירן, אזוי ווי מעבל אָפגעפאַליטורטע  
מיט באַפוצערייען. צו וואָס באַדאַרף מען דאָס פארהענגען און פאַר-  
דעקן?

רייזל איז געווען אַ היים-זיצערין. טאַמער האָט זי באַדאַרפט פיש  
אויף שבת, האָט די אַרעמע פרוי, וועמען מען האָט גערופן „די מאַטיעכע“,  
געבראַכט פיש. די דאָזיקע פרוי האָט אויך געבאַקן ברויט און קייליטשן  
פאַר רייזלען. זומער און ווינטער איז רייזל געזעסן אין הויז. אויסגעטראָגן  
קינדער, זיי געבוירן און אויפגעבראַכט, פאַרשטענדלעך, מיט דער הילף  
פון דינסטן. אָבער זיי אליין אויסגעוויגן. איר איינציקער האָלום איז גע-  
ווען אַ שיינע ווייכע, פאַרשאַטנדיקטע היים. און זי איז אלע מאָל געווען

שטאַלץ מיט דעם, וואָס איר היים איז איינע אין שטעטל. פאַר דעם, וואָס זי האָט זיך געהאַלטן פאַרשלאָסן אין הויז, האָט מען זי געהאַלטן פאַר אַ שלעכטע, אָבער ווען מען איז געקומען מיט איר אין נאַנטער באַ- קאַנטשאַפט, האָט מען באַלד געזען דעם גרויסן טעות, ווייל נישט נאָר איז זי נישט געווען קיין שלעכטע, זי איז געווען זייער אַ גוטע און אַ ווייכהערציקע מיט אַן איידל האַרץ. די טיר פון איר הויז איז תמיד גע- ווען אָפן פאַר אַזעלכע, וואָס האָבן גענומען הילף אין דער שטיל. זי האָט געגעבן מיט דער פּילער האַנט אַזוי, אַז איר מאַן און אויך די קינדער, ווען זיי זענען שוין געווען אויפגעוואַקסן, האָבן דערפון נאָך נישט גע- וויסט.

רייזל גאַלדשטיין איז געבוירן געוואָרן אין אַן אַנדער שטעטל אין דער בעסאַראַביע, איז אויפגעצויגן געוואָרן אין זייער אַ שיינ הויז. איר פאָטער אַ סוחר פון גייע זעק, האָט פאַרמאַגט אַן אייגן הויז, נישט אַזאַ מויער פון שטיינער, ווי ישראל גאַלדשטיינס, אָבער אַ שיינ הויז מיט אַ שינדל-דאַך. צו דעם האָט איר פאָטער געקענט לערנען און איז געפאָרן צו דעם ריוזשאַנערס אַ זון, צו זיין רבי, איינמאַל אין יאָר.

אין דעמדאָזיקן שידוך האָט מען געטון מיט רייזלען. צוליב די פאַסעסיעס, וואָס ישראל גאַלדשטיינס פאָטער האָט געהאַלטן אין ראַטע און אויך צוליב דעם, וואָס זי, רייזל, וועט אַריין אין אַזאַ „שמאַלץ-גרוב“, ווי דאָסדאָזיקע הויז פון ישראל גאַלדשטיינס פאָטער. ווען ישראל גאַלדשטיין איז געקומען אַנקוקן דאָס מיידל רייזל, איז ער דעמאָלט געווען אַ געזונ- טער בחור מיט ברייטע באַקן, אַ ברונעט מיט שוואַרצע האַר און מיט ברוינע גרויסע אויגן. רייזל איז דערטרונקען געוואָרן אין די דאָזיקע שיינע, טיפע, ברוינע אויגן, ווען ישראל האָט אויף איר דאָס ערשטע מאָל אַ קוק געטון.

רייזל איז געווען אַ דיניקע און האָט אויסגעוויזן אַזוי קליין אַנטקעגן ישראל, אַז זי האָט אַנגעהויבן באַלד מורא צו האָבן פאַר אים.

און ווען מען האָט זיי ביידע איבערגעלאָזט אויג אויף אויג, אַזוי ווי עס האָט זיך דעמאָלט געפירט דער סדר אין בעסאַראַביע, און אין וואָס רייזלס פאָטער האָט נישט נאָר נישט געגלייבט, נאָר אויך געווען קיינ-

דעם, — יא, אז מען האָט זיי איבערגעלאָזט אַליין, האָט רייזל זיך אזוי פאַרלוירן, אז כאַטש זי האָט נאָך אזוי גיך נישט געוואָלט ווערן אַ פּלה, האָט זי פּונדעסטוועגן געענטפּערט: „יא“, און ישראל האָט זייער איינפאַך צו איר געזאָגט:

— ווילט איר ווערן מיין פּלה?

נאָכדעם האָט ישראל זיך געכאַפּט, אז ער האָט נישט גוט גערעדט און נאָך אַ לאַנגער צייט פּין שווייגן און אַרומדרייען זיך אין צימער אַהין און אַהער, האָט ער געזאָגט:

— רייזל, דו געפּעלסט מיר זייער, ווילסטו זיין מיין פּלה?

— איך האָב דאָך שוין געענטפּערט איינמאַל, „יא“ — האָט רייזל זיך אזוי ווי געפּונען באַליידיקט דורך דעם, וואָס ישראל האָט איר געזאָגט „דו“.

פּון דעמאָלט אָן זענען שוין פאַרלאָפּן אַריבער צוואַנציק יאָר.

רייזל האָט זיך געביטן. עס זענען שוין דאָ היפשע קינדער, אַ פאַרפּונדעוועט הויז. עס איז נישטאָ אַזא זאָך, וואָס רייזל זאָל וועלן און ישראל גאָלדשטיין זאָל נישט קויפּן.

אז ער פאַרט אין קעשענעו, צוליב זיינע געשעפּטן, ברענגט ער אָן גאַנצע פעק. רייזל, אויב זי וויל עפעס, מאָלט זי דאָס אָפּ פאַר איר מאָן ישראל און ער ברענגט שוין אַזא זאָך, וועלכע זי האָט גע-וואָלט.

איז דאָך, דאַכט זיך, נישט אזוי שלעכט צו האָבן אַזא מאָן.

האָט אָבער ישראל גאָלדשטיין אין זיך אַזעלכע גענג, וועלכע פּאַסן נישט פאַר איר שטאַנד. זי קען אים נישט איבעראַנדערשן. צו אַלעט ערשטן ווייסט שוין רייזל, אז ישראל גאָלדשטיין איז אַ גרויסער עקשן.

און ווי פּאַלד זי ווייסט דאָס שוין אַזא צייט, מער פּון צוואַנציק יאָר, טראַכט זיך רייזל, אז עס איז שוין אַזא טבע באַ אים. און אויב זי האָט דערלאָזט, דאָס עקשנות זאָל באַ אים ווערן אַ טבע, איז דאָך דאָס איר אייגענע שולד. דערפּון נעמט זיך, וואָס זי טראַכט אַלע מאָל, ווי אזוי עפעס אויסצוטראַכטן אַזא זאָך, מיט וואָס זי זאָל קענען זיך אַליין

אזוי איבעראנדערשן, אז דערמיט, וואָס זי וועט זיין אַן אנדערע רייוו.  
זאָר זי קענען ישראלס עקשנות אויך איבערוועגן.

דערווייל לייגן מיר דאָס אוועק אַן א זייט און מיר וועלן זען, ווי  
אזוי פירט זיך ישראל גאָלדשטיין, אי ווען ער איז אינדערהיים, אי ווען  
ער איז נישט אינדערהיים.

זומער, אָדער בעסער געזאָגט, אזוי ווי דער זומער הייבט זיך  
נאָר אַן און די ערד טריקנט זיך אַ ביסל אויס פון די שנייען און  
רעגנס, שטייט ישראל גאָלדשטיין אויף, ווען עס איז נאָך פינצטער, ביז  
ער דאוונט און טרינקט אַפ טיי, שטייט שוין זיין וואָגן אויף ספרוֹזשינעס  
איינגעשפּאַנט מיט צוויי פערד און וואָרט אויף אים פּאַרנט באַ דעם  
הויז.

ער פּאַרט אוועק אין דער פּאַסעסיע, זוימט זיך דאָרט ביז שפעט  
אין אָוונט. אויף דער פּאַסעסיע איז ער מיט זיינע אַרבעטער שטרענג,  
פּאַרט אַ גאַנצן טאָג אַרום רייטנדיק אויף אַ געזאָטלט פערד מיט אַ ראַפניק  
(אזאָ בייטש) אין די הענט. איבעראַל וואַקסט ער אויס מיט זיין פערד. אָט  
איז ער דאָרט, וווּ מען אַקערט די פעלדער מיט די שווערע גרויסע אַקער-  
אייזנס געשפּאַנט צו פיר פּאַר אַקסן. די אַקסן דערשרעקן זיך, ווען זיי  
דערזעען דעם רייטער, און הייבן אַן ציען דעם אַקער-אייזן מיט זייערע  
האַלז און נאָקן גיכער, און שווערער און די יאַרמאַס סקריפען, די שוואַרצע  
ערד דרייט זיך איבער און לייגט זיך מיט איר פייכטן גלאַנציקן אינגע-  
הייד אַקעגן דער זון.

און אָט וואַקסט ער אויס אין אַן אנדערן עק פון זיין פּאַסעסיע, וווּ  
די ערד איז שוין צעאַקערט און צעמאַלן אין אַ דינעם, מעליקן שטויב  
און מאַלדאוואַנעס אין ווייסע פעלצן מיט אַרומגעבונדענע קעפּ זענען צע-  
שפּרייט איבער דעם גאַנצן, עטוואָס קנייטשיקן אָבער פּלאַכן פעלד, איינער  
פון דעם אנדערן אין באַשטימטע דיסטאַנצן אָפּגעטיילט. די מאַלדאוואַנעס  
טראָגן ווייסע שמאַלע זעק מיט ווייץ אויף זייערע העלזער אויפגעהאַנגען,  
נעמען אַן פּולע הויפּנס מיט ווייץ און וואָרפן מיט זייערע הענט און דער  
ווינט, וואָס בלאָזט אין איין וועג פון מערב צו מזרח, טוט אַ כאַפּ דעם  
ווייץ פון זייערע הויפּנס און צעשפּרייט די קערנדלעך איבער דער צע-  
מאַלענער ערד.

ישראל גאָלדשטיין גיט אַ פּאַר אַריין מיט זיין פערד אין דער צע-

מאָלענער ערד פון פעלד. אַ באַרג מיט שטויב רייסט זיך אָפּ פון דער  
צעאָקערטער ערד, ווען דאָס פעלד בלייבט שטיין. דער רייטער טוט אַ  
קנאַק מיט זיין בייטש און אַ געשריי: — העי=עי=עי!  
די מאָלדאוואַנעס, וועלכע פאַרזייען דעם ווייץ, בלייבן אויטאָמאַטיש  
אַלע מיטאַמאַל שטיין.

ישראל גאָלדשטיין שרייט בינו, אַז נישט אזוי גיך זאָלן זיי וואַרכן  
די קערנער, וואָרים דער ווינט כאַפט זיי דעמאָלט און שיט זיי אויס נאָר  
אין איין אָרט. די מאָלדאוואַנעס בייגן אויס זייערע קעפּ, שטייען אזוי ווי  
פאַרפּרוירענע און שווייגן. שרייט נאָכאַמאַל ישראל גאָלדשטיין, איצט שוין  
מיט מער בייזקייט:

— וואָס שטייט איר, ווי די ביימער אין אַ וואַלד. רירט זיך!  
די מאָלדאוואַנעס הייבן אָן צו שפּרייזן מיט געמאַסטענע טריט און  
וואַרפן די קערנער.

נאָכדעם פאַרט ער אַוועק אין דער סטינע צו זיינע שאַף, זיינע  
לייבלינגען. מיט זיי האַלט ער זיך גרויס, ווייל באַ אים איז פאַרהאַן די  
שענסטע שאַף, וואָל, לעמער, קאַראַקולענע פעל. און זיינע קעזן: ברינזע,  
אוררא, ביץ און קאַש האַבן אַ שם אין דער גאַנצער געגנט.

עסן אַנבייסן עסט ישראל איניינעם מיט זיינע פעלד=אַרבעטער. מען  
קאַכט נישט פאַר אים קיין באַזונדערע מאַכלים. די קיך ווערט געפירט פון  
צוויי, דריי פעלד=אַרבעטער, וועלכע ווערן אַלע וואָך אויסגעקליבן פון  
אַלעמען. אַלע וואָך ווערן אויסגעקליבן נייע קוכער. דאָס געקעכץ באַ=  
שטייט פון שאַפן=פלייש, קעז, באַרשט אַדער קרויט און מאַמאַליגע, אויפן  
אָרט פון ברויט. די שעה פון עסן קומט און איינער פון די קוכערס  
קלינגט אין אַ גרויסן גלאַק, וועלכער הענגט אויף אַ הויכן סלופּ.

ישראל גאָלדשטיין, ווען ער איז אין פּאַסעסיע, איז ער דעמאָלט  
נישט זייער קיין פרומער ייד, אגב, לאַמיר אייך אויסזאָגן באַצייטנס, אַז  
ער איז איבערהויפט נישט קיין פרומער, ער פירט זיך אזוי, גלייך מיט  
אַלע מאָלדאוואַנעס. און כאַטש אזוינער, האַבן די מאָלדאוואַנעס פאַר אים  
גרויס אַפּשיי. אין דער שעה, ווען מען עסט, און דעמאָלט, ווען מען רוט  
זיך אַ ביסל אָפּ, שמועסן זיי אַלע איניינעם אויף אַ קול, רויכערן די פיפּ=  
קעס מיט דעם ביטערן, בייסנדיקן טיטון און שפייען אין דער קרום און  
מאַכן אָן אַ טומל. אַבער, אַז דער גלאַק גיט אַ קלונג, זיצט שוין ישראל

גאָלדשטיין ווייטער רייטנדיק אויף זיין פערד און די אַרבעט אין די פעל-  
דער גייט ווייטער איר גאַנג.

אין אַוונט קומט ישראל גאָלדשטיין אַהיים אַ פאַרשטויבטער, אַ  
שווערער און אַ מידער. באַלד ווערט צוליב זיין אַהיימקומען אַנגעצונדן  
אַ לאַמפּ אין עס-ציימער. ער עסט זייער פאַמעלעך מיט זיינע קינדער און  
מיט רייזלען אַרום זיך, ער לערנט נישט קיין קינדער באַם טיש, זעט  
אַבער זייערע פעלערן. קוקט אויף זיי, ווען זיי פאַמערקן נישט, אין דער  
קרום. נאָכן עסן האָט ער ליב צו טון זיך אַ שטרעק אויס אויף אַ דיוואַן  
מיט זיינע שטיוול אויף זיך. כאַפט אַ ביסל באַרויקונג, שטרעקט אויס זיינע  
גרויסע שווערע ביינער, קנאַקט אויס די פינגער און נאָכדעם גייט ער אַרויס  
אויפן גאַנעק, שפאַצירט אַרום איבער זיין גאַנעק און ברומט אונטער עפעס  
אַ ניגון.

אַזוי גייט אַוועק דער גאַנצער זומער, מיט זיין אַהיימקומען אין די  
שפעטע אַוונטן, מיט זיין שווייגן און שוועריקייט. שבת איז ער אפילו אַ  
ביסל רעדעוודיקער און מער ציגענגלעכער, אָבער דער שבת גייט באַ אים  
אַוועק מיט שלאָפן, ווייל ער דערפילט דעמאָלט, אַז זיינע ביינער זענען  
צעבראַכן פון אַ גאַנצער וואַך אַרוםפאַרן אויף דעם באַזאָטלטן פערד.  
שבת איז ישראל גאָלדשטיין געגאַנגען אין שול אַריין. עס איז אים  
איבערגעבליבן אַ ירושה פון זיין פאָטער אַן אָרט אין „מזרח“, אָבער ער  
האַט געפילט, אַז עס איז נישט זיין אָרט, ווייל ער האָט אפילו נישט  
פאַרשטאַנען דעם טיפן מיינ פון די ווערטער אין דאַוונען.  
ער איז טאַקע אַליין שולדיק אין דעם, ווייל זיין פאָטער האָט אים  
געלערנט. אָבער איצט טוט אים באַנג פאַרוואַס ער האָט דעמאָלט נישט  
געוואָלט צולייגן קיין קאַפּ צום לערנען.

איצט איז דאָס אייגענע מיט זיינע צוויי בחורים. זיי האָבן קיינמאָל  
נישט געוואָלט קענען און אַזוי גיך ווי זיי זענען אַ ביסל אונטערגעוואַקסן,  
האַט ער זיי גענומען צו דער פאַסעסיע. זומער אויף דער פאַסעסיע און  
ווינטער, ווען ישראל גאָלדשטיין טוט אַ ביסל מסחר, העלפן די קינדער  
אים אין מסחר.

ישראל גאָלדשטיין האָט ליב געהאַט זיין ווייב רייזל, אַ גוט גלאַז  
וויין באַם עסן, און פון זיינע צוויי בחורים האָט ער נאָך מער הנאה געהאַט.

זיין מיידל דינצע איז אויך א קינד, אָבער פון מיידל האָט ער זיך גע-  
האַלטן פון דער ווייטנס.

דאָס מיידל זייערס איז געווען דער ליבלינג פון דער מאַמע, אזוי  
איז דאָס שטילערהייט איינגעפירט געוואָרן. די מאַמע האָט תמיד געהאַט  
עפעס אזא געפיל ווי פיינט האָבן קעגן אירע צוויי בחורים: משה אין  
יאָסל.

ישראל גאָלדשטיין האָט אָבער פון זיי הנאה געהאַט, ווייל ער האָט  
געזעען, אז זיי וואַקסן אויס אזוי ווי ער איז אויסגעוואַקסן. קענען זיי  
דאָך גוט פאָרן רייטנדיק, שלאָפן אין פעלד, אויב עס פאָלט אַמאָל אויס,  
אין אַ סטיג שטרוי, און קענען אויך פאַרפאָרן אַ מאָלדאוואַן אין דער באַק  
אַריין, אז ער זאָל זען קראַקע מיט לעמבערג.

דינה איז שוין די מאַמע אויסן אויג. און אזוי ווי ער האָט ליב די  
מאַמע, האָט ער אויך ליב דינהן. אָבער זי איז פון אים אזא ווייטע. ער  
האַט נאָך מיט איר נישט גערעדט, אזוי ווי אַ פאָטער מיט אַ קינד, קיין  
איינמאָל. עס קומט אים אויס אזוי ווי ער וואָלט זיך שעמען נייט איר צו  
רעדן. און דינה מיידט אויס מיט איר פאָטער צו פאַרבלייבן אַליין, אזוי  
דאָכט זיך אים, ישראל, אויס. דערפאַר אָבער וואַקסט זי אין זיינע אויגן.  
ערשט נישט לאַנג איז דינה געווען אַ קליין מיידעלע און ווי גיך זי איז  
געטון אַ וואַקס אויס.

אין ישראל גאָלדשטיינס אויגן איז נישט נאָר זיין מיידל דינה אויס-  
געוואַקסן, כמעט ווי אומבאַמערקטערהייט פאַר אים, נאָר אַ סך אַנדערע  
זאָכן האָט ער נישט קיין צייט צו באַמערקן. עס בויען זיך הייזער אין  
שטעטל און ער ווייסט גאָרנישט פון זיי. מענטשן שטאַרבן אין ווערן געבוירן,  
האַבן חתונה און ער דערוויסט זיך תמיד ערשט נאָכדעם ווי עס גייט אַוועק  
אַ שטיק צייט.

אזוי איז ער. מעג זיין ווייב רייזל לאַכן פון אים און טענהן, אז ער  
איז נישט קיין לעבעדיקער מענטש. אָט איז זי אַ הויז-זיצערין, קומט אין  
ערגעץ נישט און פונדעסטוועגן ווייסט זי, וואָס עס טוט זיך אויף דער וועלט.  
ישראל גאָלדשטיין איז אזוי אַריינגעטון אין זיינע פעלדער, אז ער  
האַט נישט קיין צייט פאַר אַנדערע קלייניקייטן. זומער און ווינטער איז  
ער פאַרטון מיט זיי. אפילו ווינטער, ווען ער זיצט מער אינדערהיים און  
האַנדלט מסחר, הייסט עס אויך באַ אים פעלד-אַרבעט, ווייל זיין גאַנצער

מוח איז פול מיט פלענער, ווו צו פארזייען ווייך און ווו צו פארזייען האַ-  
בער, צי עס וועט זיין אַ שניי-שטורם און מען וועט דארפן די שאַף פאַר-  
טרייבן אין דער סטינע אַריין. און ווען וועט שוין דער שניי אינגאַנצן  
צעלאָזט ווערן און עס זאָל זיך שוין אָנהייבן די אמתע אַרבעט.  
אָבער איבער דעם אַלעמען פילט ישראל גאַלדשטיין, אַז עס פעלס  
אים איין זאָך, און דאָס איז — אייגענע ערד.

ווינטער אָונט. טיפער הימל מיט אַ סך שטערן. דער פראַסט בייסט  
 איינגעוויקלטע פאַרשויןען אין פעלצן, מיט לאַמטערנעס, קומען אָן צו  
 ישראל גאַלדשטיינס הויז, עפענען די טיר, כאַפן אָפּ דעם אָטעם פון דער  
 וואַרעמקייט, וואָס טוט זיי אַ זעץ אין פנים אַריין און פון דער שיינער  
 ליכטיקייט פון ישראל גאַלדשטיינס גרויסער שטוב.

באָ דער טיר לעשט מען אויס די לאַמטער. אַ ביסל בלייבט מען  
 שטיין צעמישטע, אָבער ישראל גאַלדשטיין קומט אַנטקייגן אַ דערפרייטער,  
 העלפט אַראָפּנעמען דעם פעלץ.

אָרום די ווענט שטייען שטולן, באַזעצטע מיט מענטשן. דער ריינער  
 דיל איז באַפלעקט, דאָ און דאָרט, מיט וואַסערדיקע פלעקן, פון דעם.  
 וואָס דער שניי אָרום די שטיוול פון די געסט האָט נאָכגעלאָזט. אין דער  
 גרויסער שטוב שווימען אָרום גאַנצע קנולען מיט רויך. די געסט רייכערן,  
 שמועסן איינער מיטן אַנדערן זייער שטיל, אַזוי ווי זיי וואַלטן מורא גע-  
 האַט עמעצן פון שלאָף אויפצוועקן.

באַם טיש אין דער מיט שטוב זיצט נאַקמאַן. פאַר אים, אויפן טיש,  
 פאַפירן און אַ סינטער מיט אַ פעדער. באָ דער לינקער זייט פון נאַקמאַן-  
 נען זיצט דינה, ישראל גאַלדשטיינס מיידל. זי האַלט אַ פעדער אין האַנט.  
 אירע באַקן זענען רויט פאַרלאַמט. זי איז זייער אומרויק. אַט שפאַרט זי

זיך אָן אָן טיש אין אָט וואָרפט זי זיך צוריק אין לענט זיך אָן אָן דעם  
ווענטל פון דער שטוב.

נאַקמאַן הייבט אויף זיינע אויגן פון דעם פּאַפּיר, אין וועלכן ער  
איז געווען אַרײַנגעבויגן אין בעט, מען זאָל אַזוי גוט זיין צוקומען נעם-  
טער. ווער ס'ווייל, קען צוקומען.

צווישן די געסט איז געוואָרן אַ גערודער. איינער האָט דעם אַנדערן  
געטריבן, אַז יענער זאָל פּריער צוגיין צום טיש. איינער פון עולם, אַ ייד,  
אַ באַוואַקסענער מיט שוואַרצע האָר און באַרד, איז שווער צוגעקומען  
צום טיש, זיך אַוועקגעזעצט אין ער האָט געשמייכלט פון די שוואַרצע האָר  
אַרויס.

— ר' ייד, ווי אַזוי רופט מען אייך? — האָט נאַקמאַן געפרעגט  
דעם ייד. און ווען יענער האָט געענטפּערט, האָט ער פאַרשריבן  
אין זיך נאָכדעם מיט זיין פנים אומגעקערט צו דינהן און צו איר  
געזאָגט: — דינה, איר זעט, דאָס איז אַזוי איינפאַך. הייבט גלייך  
אָן.

דינה האָט געפּיסן די נעגל פון אירע פינגער אין נאַקמאַנען אָנגע-  
קוקט מיט אירע גרויסע אויגן, פּלוצלינג דערפּילט, ווי דאָס בלוט האָט  
זיך איר געטון אַ גאָס אין פנים אַרײַן. זי האָט נישט געוואוסט, וואָס צו  
טון מיט זיך. זי האָט אַ געשריי געטון מער פאַר ווייטיק, ווי פאַר עפעס  
אַנדערש: — ר' כאַצקל, קומט, זייט מוחל, אהער, איך וועל אייך פאַר-  
שרייבן.

ר' כאַצקל האָט זיך גיך צוגעקאַטשעט (אַזוי האָט אויסגעוויזן זיין  
גאַנג), עטלעכע מאָל אונטערגעטאַנצט אויף איין אָרט און זיך גוט אַרומגע-  
קוקט, בשעת ער האָט זיך אַוועקגעזעצט באַם טיש.

— ווי אַזוי רופט מען אייך? — האָט דינה געפרעגט דעם ייד, אין  
געפּילט, אַז דעם יידס שטילע, ברוינע אויגן לעשן דעם פּלאַם פון אירע  
גערויטלטע באַקן.

— נאָך אַלץ כאַצקל — האָט דער ייד געזאָגט אין פאַר-  
באַהאַלטן אַ שמייכל אין די שטעכיקע האָר פון זיין געשוירענער  
באַרד.

— הא, א, איך ווייס... — האָט זיך דינה געכאַפּט, אַז זי האָט אַ  
טעות געמאַכט.

די ארבעט פון פארשרייבן זיך אויף אומוויסטער ערד, וואָס יעדער ייד האָט באַדאַרפט באַקומען ערגעץ אין אַמעריקע, איז אָנגעגאַנגען זייער גיך. געטון מיט ליבע, אי פון נאַקמאַנען, אי פון ישראל גאַלדשטיינס מיידל, דינה, און אויך פון די אלע יידן, וועלכע זענען געקומען זיך צו פארשרייבן.

ישראל גאַלדשטיין איז אַרומגעגאַנגען צווישן די געסט, זיי צוגע-טראַגן שפיגלדיקע גלעזער טיי, וועלכע ער האָט אלע מאָל אָנגעצאַפט פון זינדניקן סאַמאַוואַר.

רייזל גאַלדשטיין, ישראלס ווייב, איז געווען אַליין אין אַן אַנדערן צימער, פאַרטון אין עפעס אַן אַרבעט, אַזוי ווי איר טבע איז תמיד, ווען אין הויז זענען געווען מאַנספערשוניען. זי האָט שוין עטלעכע מאָל אי-בערגעשמועסט מיט ישראל, און זי זעט, אַז ער איז איינגעשפאַרט, פאַר-עקשנט, וואָס קען זי טון? עס איז פאַרפאַלן. דער מאַן וויל אַזוי. די קינד-דער ווילן אויך אַזוי. פאַרוואָס זאָל זי אויך נישט וועלן? זי האָט זיך פאַרגעשטעלט, אַז האַלטן ערד אין אַרענדע מוז דאָך אומעסום זיין גוט. היינט זאָגן זיי דאָך, אַז די ערד וועט זיין אייגענע. אַזוי האָט איר ישראל דערקלערט. אייגענע ערד איז דאָך בעסער.

זי האָט זיך שוין אָנגעהויבן צו מאַלן דאָס ווייטע לאַנד מיט דער אייגענער ערד זייערער, ווי די צעאַקערטע פאַסן ערד לויפן אלץ באַרג אַרויף, באַרג אַרויף, און דאָס הויז שטייט אין טאָל.

רייזלען האָט אויך הנאה געטון, וואָס אַזאַ געלערנטער בחור, ווי נאַקמאַן, וועט אויך פאַרן מיט זיי און אַזוי פיל יידן. מען קען זיך זייער גוט איינער דעם אַנדערן. מען וועט כאַטש נישט זיין אין דער פרעמד.

זי האָט דערפילט אַ פרייד, ווען זי האָט געטראַכט, אַז נאַקמאַן פאַרט אויך נעמען פריי לאַנד. זי האָט אַזאַ פרייד, ווי וועגן אַ זאך, וואָס זי ווייסט זיכער, אַז די זאך וועט קומען, אָבער זי האָט דאָך מורא געהאַט צו פרייען זיך מיט דעם פולן באַוויסזיין; מורא געהאַט אויסצו-פרייען די פרייד ביז צום ברעג און איבערגעלאָזט אַ ביסל אויף שפע-טער.

אָבער אינעווייניק, אין דער גרויסער שטוב, האָבן זיך די יידן פאַר-שריבן און זיך שוין געפרייט מיט דער אלעמען אַרומכאַפּנדיקער פרייד

פון קינדער, ווען מען ברענגט זיי שפילערייען. אז א ייד האָט זיך אויפֿ-  
געהויבן פֿון טיש, האָט ער אָפּגעטרייסלט איין האַנט אָן דער אַנ-  
דערער און נאָך דער רייע נאָך זיך געקושט מיט אַלע יידן דאָ, איז  
ישראל גאַלדשטיינס הויז; זיך געקושט מיט ליפּן איבער ליפּן אין מיט  
אָן אָפּקלאַנג, אזוי ווי זיי וואָלטן אָפּגעביסן, אָדער צוגעלייגט, איי-  
נער פֿון אַנדערן, איינער צו דעם אַנדערן, א שטיק אייגן בלוטיק  
פֿלייש.

— אוי, יידן, דערלעבט זיך א שטיק אייגענע ערד!

— זאָג נישט האָפּ, ביז דו שפּרינגסט נישט אַריבער! — האָט גע-  
פרווט איינער.

— עס איז אייגענע ערד, אזוי ווי מיר האָבן היינט מיטוואָך אויף  
דער נאַכט, — האָט ישראל גאַלדשטיין געזאָגט.

— וואָס דען? אז איך פיל, עס איז מיינס!

— מיר וואָלטן באַדאַרפט אַרויסגיין אין דרויסן און שרייען, אז די  
גאַנצע וועלט זאָל הערן, אז מיר האָבן אייגענע ערד! — האָט אָן אַנדערער  
ייד זיך געהיצט.

— די וועלט וועט שוין וויסן! די וועלט וועט שוין וויסן!

עס האָט זיך געעפנט די טיר און אין שטוב איז אַריינגעקומען אַ  
פֿאַרוויקלט געשטאַלט. דאָס געשטאַלט האָט זיך אָנגעהויבן אויפצווויקלען,  
אַרויס פֿון די שמאַטעס. פֿאַרטיק געוואָרן, איז דאָס געשטאַלט ערשט גע-  
בליבן שטיין באַ דער טיר.

ישראל גאַלדשטיין איז איר אַנטקייגגעגאַנגען און אויסגעשריגן:

— האָ, די מאַטיכע איז אויך געקומען צו פֿאַרשרייבן זיך אויף פֿרוי  
לאַנד? קיין וויבער אַליין וועלן מיר נישט פֿאַרשרייבן. וואָס זאָגט איר.  
נאַקמאָן?

אָבער נאָך איידער נאַקמאָן האָט געהאַט צייט עפעס צו זאָגן, איז  
דידאָזיקע פֿרוי צוגעלאָפּן צום טיש, זיך אַ וואָרף געטון אויף נאַקמאַנען,  
אים אַרומגעכאַפט מיט ביידע הענט, מיט די דאַרע און מיט בלויע אָדערן,  
און האָט אָנגעהויבן צו וויינען.

דאָס געוויין האָט צעמישט דעם גאַנצן עולם. עס האָט אזוי טיף  
איטלעכן געשניטן און געריט ביז צו טרערן.

נאַקמאָן אַליין האָט זיך געריסן פֿון דער פֿרויס דאַרע הענט, וועלכע

האָבן זיך געשארט אויף זיין גלאַט-ראַזירט פנים, אַזוי ווי מיט אַ ריב-  
איין. ער האָט עפעס געזאָגט, אָבער דאָס געוויין פון דערדאָזיקער פרוי  
האָט אַריבערגעשטיגן אַלץ.

— וואָס הייסט, איר ווילט מיך נישט פאַרשרייבן? אויב מיין מאַן  
לעבט נישט, לעבן דאָך מיינע קינדער. מיינע קינדער זענען ערלעכע  
קינדער. זיי האָבן זיך געשמעט צו קומען אַליין זיך צו פאַרשרייבן. האָבן  
זיי געזאָגט צו מיר: מאַמע, גיי און פאַרשרייב זיך אויף ערד. מיר  
ווילן אַרבעטן אויף דער ערד און דיר, מאַמע, ביז הונדערט מיט צוואַנ-  
ציק יאָר האַלטן באַ אונז. נו, זאָגט, נישט קיין ערלעכע קינדער? — פאַר-  
וואָס זשע ווילט איר מיר נישט געבן קיין ערד? — האָט די מאַטיכע  
אויפגעהערט צו וויינען, פרייגעלאָזט נאַקמאַנען און אויף איר פנים, מיט  
די רינצלען און קנייטשן, האָט זיך צעגאַסן אַזאַ רחמנות און זי האָט גע-  
האַלטן אויס. עבויגן איר קאַפּ אויף אַ זייט און איין האַנט איבערגעלייגט  
אויף דער אַנדערער.

— מיר וועלן אייך פאַרשרייבן! — האָט נאַקמאַן געזאָגט אין טרערן  
פון פרייד האָבן געשיינט אין זיינע אויגן.  
— קומט אַהער — האָט דינה זי געבעטן — איך וועל אייך פאַר-  
שרייבן.

אַט אַזוי איז אַריבער דאָס פאַרשרייבן זיך. נאַקמאַן האָט אין דער  
מאַטיכע מיט איר וויינען געזעען די נשמה פון זיין פאָלק, ווי זי וויינט צו  
דער גאַנצער וועלט: גיט מיר אַ שטיק ערד.

אויף דינהן ווידער האָט דאָס אַנפאַלן פון דער מאַטיכע אויף נאַק-  
מאַנען געמאַכט זייער אַ שיינעם איינדרוק. נאַקמאַן האָט באַ איר געוונען  
אַזוי פיל חן, אַז זי איז געווען פאַרטיק, האָט זיך איר געדאַכט, מיט אים  
באַרד צו אַנטלויפן, חוהין ער וועט נאָר וועלן.

דינה איז נאָכדעם געלעגן אַ גאַנצע נאַכט אין איר בעט און נישט  
געקענט, פאַר עפעס אומבאַווסטס, אַנטשלאָפן ווערן. זי האָט זיך אַליין  
נישט געקענט אָפגעבן אַ חשבון. געדאַנקען זענען געלאָפן אַזוי גיך, אַז זי  
האָט זיי נישט געקענט גוט איבערטראַכטן.

נאַקמאַן האָט שוין גאָר צום לעצט באַ זיין אַוועקגיין אַהיים באַמערקט.  
אַז דינה האָט געטראָגן אַ קאַפטל פון ווייסן באַטיסט מיט אַ הויכן קאַלנער  
אַרום איר האַלז.

עס איז געווען פונקט דעמאלט, ווען ער האָט געזאָגט אַ גוטע נאַכט.  
ער איז אַרויס אין דרויסן און זיך איינגעוויקלט אין זיין מאַנטל און ווי  
זיין שטייגער, גענומען גיין גיך אַהיים. דעם גאַנצן וועג האָט ער געטראַכט  
פון צוויי זאַכן: דינהאַס הויכער, באַטיסטענער קאַלנער און דאָס געוויין פון  
דער נשמה פון זיין פאַלק.

דינה, ישראל גאָלדשטיינס מיידל, איז געווען, אזוי ווי באַ איר טאטן, דאָס איינציקע מיידל אין שטעטל. יעס זענען געווען אַ סך אַנדערע מיידלעך פון אלערליי יאָרן, אָבער דינה האָט אזוי ווי אַרויסגעשיינט פון צווישן די אלע מיידלעך. זי איז געווען דאָס ערשטע מיידל, וואָס האָט זיך געלערנט באַ אַ לערער. זי האָט זיך געקענט זייער שיין אַנטון. אירע איינפאכע קליידער האָבן פון איר אַראָפּגעזונגען. זי איז געווען נאָך גאָר יינג אין מיט איר רייך פאַרטרונקען דעם, ווער עס האָט נאָר געטון אויף איר אַ קוק. זי איז נישט געקומען אין קיין געזעלשאַפט, סיידן עס איז אין שטעטל געווען אַ התונה. עס איז איר דערפאַר נישט אויסגעקומען זיך צו באַקענען נענטער סיי מיט די מיידלעך, סיי מיט די בחורים פון שטעטל.

עס איז דאָס גאַנצע באַקאַנטשאַפט געווען אַן אויגיקע באַקאַנטשאַפט. אַמאָל זיך געטראָפן אין גאַס מיט דער און מיט יענער, זיך אָנגעקוקט און ווייטער אַוועק, יעדער זיין וועג.

עס איז אָבער אַ פאַקט, אַז די מיידלעך האָבן פון דינהן גערעדט און איבערדערציילט וועגן איר זאַכן, וואָס מען האָט קיינמאָל נישט געוואוסט פּינוואַנן און פון וועמען זיי זענען באַשאַפן געוואָרן. די בחורים פון זייער זייט האָבן אויך באַ אַ געלעגנהייט צוגעלייגט אַ וואָרט.

אָבער כאַטש מען האָט זי געהאַלטן אין די מיילער, פונדעסטוועגן, דינהס מעלות האָט קיינער נישט אָפּגעלייקנט.

דינה איז געווען א בעסאראביש מיידל. ביז צען-צוועלף יאָר איז זי געגאנגען אין חדר. זי האָט זיך אויסגעלערנט דאווענען און ווייטער גאַרנישט.

נאָכדעם איז זי געוואָרן אַ היים-זיצערין. קיינמאָל אין ערגעץ נישט געפאַרן. געוואַקסן, זיך אַנטוויקלט אונטער דער השגחה פון איר מאַמען. זי איז געווען נישט הויך געוואַקסן, אָבער סאָליד און בויגיק. איר פנים קליין און קיילעכדיק; די הויט פון פנים נונקל. אירע שוואַרצע געדיכטע האָר האָבן איר פנים צוגעגעבן אַ מאַט-ווייסן קאַליר. זי האָט פאַרקעמט אירע האָר מיט אַ שרונט אין דער מיט פון קאַפּ און זיי פאַר-פלאַכטן מיט אַ לאַנגן צאַפּ, וועלכער איז געהאַנגען אויף אירע פלייצעס, אזוי ווי אַ לאַנגע, גלאַנציקע, שוואַרצע שלאַנג.

פון איר האָר זענען געלאָפן אין סאַסנע ליניען צוויי אַקסלען, ווייכע און רונדע. און אירע פּוכקע, אויסגעאיידלטע הענט האָבן זייער שיין זיך געוויגט פון די אַקסלען.

אין אירע גלידער איז געווען דאָס ווייכקייט פון דער בעסאראביער ערד און וואָר, דאָס שטאַרקייט פון די בעסאראביער וויינען און פרעסט. דינה איז אַרומגעגאַנגען ווי אַ שטאַלצע פּאָוע.

מען האָט געמוזט זיך אָפשטעלן און קוקן, ווי אזוי דינה גייט. אָפּן האָבן די מיידלעך פון איר זיך אויסגעלאַכט, אָבער אין די באַהאַלטענע ווינקלען פון זייערע הערצער, האָבן זיך די מיידלעך געווננטשן. אַז זיי זאָלן אזוי קענען גיין אויף זייערע פיס, ווי דינה גייט אויף אירע פיס.

ווען דינה איז אָפּגענומען געוואָרן פון חדר, ווי זי איז געגאַנגען עטלעכע יאָר צוזאַמען מיט אַנדערע קינדער, פון איר גלייכן און ניעט פון איר גלייכן, האָט זי פון לייענען ביכער גאַרנישט געוואוסט.

דאָס שטעטל איז געווען אין די ענינים פון לייענען ביכער, אַדער קענען שפּראַכן, אַדער לייענען אפילו אַ צייטונג, זייער אַלט-מאַדיש; עס הייסט, מען האָט נישט געוואוסט, צי עס זענען דאָ ביכער אויף דער וועלט. קענען שפּראַכן, האָט מען נישט געקענט. צייטונגען זענען צו קיינעם ניעט אָנגעקומען. די ווייטע וועלט איז געווען נישט מער ווייט פון שטעטל, ווי אַ צוויי, דריי אַנדערע אַזעלכע שטעטלעך, וועלכע זענען נישט געווען זייער ווייט.

האָס עס האָט זיך אָפּגעטון פון יענער זייט פון יענע שטעטלעך, האָט קיינעם נישט אינטערעסירט. דערפאר האָט מען נישט באַדארפט האָבן אַזאַ פשוטע זאַך, ווי צייטונגען.

איז ווי באַלד ישראל-גאַלדשטיין האָט געלעבט אָן ביכער, אָן שפראַכן אין אָן צייטונגען, האָט דאָך דינה אויך אַזוי געקענט ווייטער לעבן.

קימט צו פאָרן נאַקמאַן אין הייבט אָן מיט דינהן לערנען רוסיש. עס גייט פאָריבער אַ יאָר אין דינה קען שוין לייענען אַ ביכל. דינה דעקלאַ- מירט פון רוסישע פּאַעטן. זי האָט נישט אַזאַ גוטן קאַפּ. אָפּער זי איז אַ „גרויסער וועלער“, זי וויל און לערנט מיט התמדה. נאַקמאַן ברענגט אַן שטעטל אַריין די מאַדע פון לייענען אַ צייטונג. אויף אים קוקנדיק שרייבט ישראל גאַלדשטיין אויך אויס אַ צייטונג. נאַקמאַנס אַלע תלמידים באַקומען צייטונגען. מען הייבט אָן צו לייענען. עס וועקט זיך אויף אַ חשק צו וויסן, וואָס עס טוט זיך אויף דער וועלט. מען שרייבט אויס ביכער.

דינה ווערט דער מיטלפונקט. אַרום איר דרייט זיך אַ קרייז פון דורשטיקע נשמות, וועלכע טרינקען און שעפּן און טרינקען ווייטער אויס. דינה ווערט אַנטוויקלט. זי וואַקסט אויס. קיינער באַמערקט עס נישט.

ישראל גאַלדשטיינס היז ווערט אַ היז פון די „פאַרזאַמלטע צו שעפּן מער וויסן“. מען מיידט אויס פון אָנפאַנג, אַז ישראל גאַלדשטיין זאָל זיין אינדערהיים. ער איז אַ ביסל שטרענג. אָבער מען געוויינט זיך איין. דאָס היז איז תמיד פול מיט יינגוואַרג. מען שמועסט, מען זינגט לידער פון באַליבטע פּאַעטן. מען קריטיקירט די ווערק, וועלכע מען לייענט.

דינה האָט זיך אויסגעלערנט שוין רעדן. נאַקמאַן האָט זי אָנגע- הויבן צו באַמערקן. ער הערט זיך צו, ווי זי פירט דעם געשפרעך; ווי אַזוי זי לייגט אַוועק איר אַרגומענטאַציע, אַזוי לאַגיש, שטאַרק ווי אייזן. און ווען זי רעדט, האָט זי ליב זיך אויפצושטעלן פון איר אַרט אויפן דיוואַן. און דעמאָלט איז דאָ אַזוי פיל פרויענהאַפּטס אין איר פּאַזע אין אין איר זשעסט.

נאַקמאַן האָט זיין וועג שוין אַ סך מאַל איבערגעשניטן, טראַכטנדיק וועגן דינהן, ווייל אויב דינה, האָט דאָך שוין מער נישט געקענט זיין קיין עקזאַמען. עס הייבט זיך אָן מיט דינהן און עס ענדיקט זיך ערגעץ באַ די האַריזאָנטן.

אַבער איצט, און גאָט האָט אים אינטערגעשיקט אַזאַ שיינעם, ליכט-  
טיקן וועג, אַרויסצופירן די יידן פון שטעטל אויף אייגענע ערד; און ער  
אַליין וועט אויך גיין מיט די דאָזיקע יידן. און אויב דינה זאָל וועלן, אויב  
דינה זאָל נאָר וועלן...  
ער האָט נאָך מיט איר נישט געשמועסט.

א פרימאָרגן נאָכן אָונט, וואָס די יידן האָבן זיך פאַרשריבן. עס איז באַגינען, אין דרויסן איז נאָך פינצטער. דער פראָסט איז שטיף, אָבער קריכט אין די ביינער מיט זיין שאַרפקייט. דער הימל איז נאָך באַשאַטן מיט שטערן. צווישן די שטערן שיינט דער ליכטיקער, שיי- נער מאָרגן-שטערן. אין מזרח-זייט פאַרהוילט זיך אַ וויסער, בלייכער שייך.

צוויי שאַטנס פון צוויי געשטאַלטן. זייערע טריט שניידן זיך קריצנדיק אין דעם שניי. די געשטאַלטן קומען צו צו דעם קווערן ווייסן הויז מיט די פינצטערע פענצטער. דאָס הויז איז איינגעהילט אין שאַטנס.

איינער בלייבט שטיין. דער אַנדערער גייט אַוועק אין דער אַנדערער זייט פון דעם הויז. עס הערט זיך זיין קול: „ר' משה“, און אויך זיין קלאַפן אין פענצטער, וואָס איז ענלעך צו אַ ציטער פון אַ האַרץ.

דער אַנדערער קומט צוריק, בלאָזט אין די נאַקעטע הענט. קלאַפט אַ פוס אין אַ פוס,

— נו ?

— באַלד !

די גאָס איז בלינד-פינצטער אַ וויילע אין באַלד טון אַ בליץ דורך אַלע פענצטער פאַסן מיט ליכט.

די צוויי גייען אריין אינעווייניק, שרייען ביידע מיטאַמאַל אויס:  
גוט מאַרגן, ר' משה!

— די תורה האָט זיך אין אייך צעברענט, — זאָגט ר' משה, און  
מיט ביידע הענט רייבט ער זיך זיינע אויגן.

— פאַרטאָג איז אַ שעת הכּושר צום לערנען, — זאָגט איי-  
נער.

— פאַרטאָג איז דער נוח קלאָר, — זאָגט דער אַנדע-  
רער.

ביידע נעמען אַרויס פון דער גרויסער שאַפּע, אין ווינקל פון  
קלויז, צוויי גמראס, זעצן זיך אַוועק איינער לעבן דעם אַנדערן.  
עפענען די גמראס און הייבן זיך אָן וויגן און זינגען שטילער-  
הייט.

ר' משה, דער שמש פון קלויז, גייט אַוועק, קומט באַלד צוריק,  
שלעפּנדיק אַ לאַנגן זאַק מיט שטרוי אָנגעפילט, עפנט אַ טירל אין דער  
וואַנט, וועלכע טיילט אָפּ די מאַנסבילשע שול פון דער ווייבערישער,  
שטופט אָן אין דער עפענונג אַ בינט מיט שטרוי, צינדט עס אָן. עס טוט אַ  
פלאַם און אַ בליץ. עס ווערט היימעלעך און עס הייבט אָן צוצוזאָגן, אַז  
באַלד וועט ווערן וואַרעם.

— ר' משה, איר האָט זיך אויך פאַרשריבן?

— איר מיינט אויף פריילאַנד. יאָ.

— מען וועט דאָך אייך פון קלויז אַרויסוואַרפן.

— וועמען, מיך?

— נישט אינז.

— נו, וועל איך מיר גיין און זיך באַזעצן אויף מיין ערד.

— ווער וויסט, ווען דאָס וועט אַרויסקומען.

— די פאַפירן זענען שוין אַוועקגעשיקט. און אז עס וועט אַנקומען

אן ענטפער, וועלן מיר פאַרן.

— און אויב משיח וועט פריער קומען?

— איז דאָך מה טוב.

— דאָס הייסט, אַז איר גלייבט נישט אין דער גאולה.

— פאַרוואָס גלייב איך נישט, בין איך נישט קיין ייד?

— שאַט, ענטפערט אונז, וואָס וועט איר טון, אַ שטייגער, אויב עס

וועט געשען, אז משיח קומט אָן פּונקט דעמאַלס, ווען איר האַלט אין פּאַרן  
צו אייער אייגענער ערד?

— וואָס דער רב וועט טון, וועל איך אויך טון.

— אזוי, דער רב האָט זיך אויך פאַרשריבן?

— אונזער הייליקער רב האָט זיך אויך פאַרשריבן.

— ווער זשע וועט זיין רב אין שטעטל?

— אזוי פיל יינגעלייט לערנען, וועט דאָן עמעצער אויסלערנען זיך

צו זיין אַ רב.

— באַדאַרף מען טאַקע אָנהייבן צו לערנען, — האָט יענער געזאָגט,

אויסזינגענדיק די ווערטער מיט אַ גמרא-ניגון.

ביידע געשטאַלטן האָבן אָנגעהויבן צו לערנען מיט ברען. אין  
קלויז איז געוואָרן וואַרעם, אין די פענצטער האָט אָנגעהויבן צו ווערן בלוז.

ביידע געשטאַלטן האָבן פּלאַצלינג אויפגעהערט צו לערנען, נאָר

שטילערהייט געברומט דעם ניגון פון לערנען, זיך אַרומגעקוקט אין אַלע

זייטן. ר' משה איז שוין נישט געווען. געטון אַ ווונק איינער צום אַנ-

דערן און יעדער איינער פון זיי ביידע האָט אַרויסגענומען פון קעשענע

אַ קליינעם העפט פון ווייס פאַפיר מיט געדרוקטע ווערטער פון לינקס צו

רעכטס. ער האָט געמוזט זיין רוסיש אָדער אפשר גאָר דייטש, גאָט ווייסט

זיי און וועט זיי מוחל זיין, ווייל זיי האָבן זיך שטאַרק געהיטן. זיי האָבן

זיך פאַרטיפט אין די דאָזיקע העפטן, געקנייטשט מיט זייערע שטערנס און

נאָך אַ לאַנגער פּאָזע האָט איינער אויפגעהויבן זיין קאָפּ פון זיין העפט

און געזאָגט:

— אַ רב זאָל איך ווערן, וויל דער ייד, דער שוטה.

— אבא, ווייסטו שוין, וואָס דו וועסט זיין? — האָט געברענגט דער

אַנדערער.

— ניין, לייביש, נאָך נישט. ווייסטו שוין, לייביש, וואָס דו וועסט

זיין?

— אָדער אַ פּראָוויזאָר, אָדער אַ דאָקטאָר, אבא.

— איך אויך אזוי, לייביש, אָבער דאָ אין קלויז וועט פון אונז

גאַרנישט ווערן.

— וואָס זשע זאָלן מיר טון? — האָט לייביש געפרעגט און זיך

אַרומגעקוקט אין אַלע זייטן, טאַמער הערט עמעצער.

— נען באדארף פונדאנען אנטלויפן, לייביש.

— טאקע, א שכל, אבא.

— אוי, עמעצער קומט, לייביש.

ביידע געשטאלטן כאפן אין דער גיך און באהאלטן די העפטן אין זייערע קעשענעס, נעמען זיך שאקלען איבער די אפענע גמראס מיט א געזאנג.

אין קלויז אריין איז אבער קיינער נישט אריינגעקומען.

— עס האט געמוזט זיין עמעצער, וואס קוקט אונו נאך.

— איך וועל אומישנע ארויסגיין און זען, — האט אבא געזאגט.

— איך זע קיינעם נישט, — האט אבא געזאגט, ווען ער איז נאכ-

דעם צוריקגעקומען, — עס האט געמוזט זיין דער ווינט, די טיר איז לויז, האט דער ווינט מיט איר געטון א קלאפ.

— מען קען דא גארנישט לערנען, — האט לייביש זיך געקלאגט, —

זעסט דאך, שוין אויפגעשטאנען פארטאג און גארנישט אויפגעטון. אינ-

דערהיים קאנען מיר אויך נישט לערנען. מיר מוזן אוועקפארן אין א

גרויסער שטאט, אבא.

— הערסט, מיר איז איינגעפאלן, איך וועל בא מיין טאטן נעמען

געלט „בלא יודעים“ און דו נעם און טו אויך דאס אייגענע. מיר וועלן

זיך שטיילערהייט פארטיק מאכן. מען באדארף אפשמועסן מיט נאקמאנען.

ער זעט אונו שוין פון אלעמען דערקלערן. און אין איין פרימארגן וועלן

מיר זיך מאכן, אז מיר גייען לערנען אין קלויז אריין און מיר וועלן מאכן

פאסטיג — אוועק! ביז מען זעט זיך ארוםקוקן, וועלן מיר שוין זיין ווייט.

— א פלאן! אבער נאקמאן זאגט, אז עס איז א חוב קדוש, אז

אלע זין פון פאלק ישראל זאלן זיך באזעצן אויף אייגענער ערד; אז מען

באדארף נישט שטודירן; אז עס איז שוין דא גענוג שטודירטע אויף דער

וועלט.

לייביש האט זיך געשאקלט, מיט זיינע הענט ארונטערגעלייגט אויף

זיין פלייצע, אלע מאל זיך אונגערירט מיט דער פלייצע אין דער הייסער

וואנט פון דער הרובע. די וואנט האט אים געטון א ברי און די ווארעם-

קייט איז צעגאסן געווארן איבער אלע זיינע גלידער. זיין לענגלעך און

בלאס פנים האט זיך עטוואס פארפלאמט און זיינע אויגן האבן ערגעץ

ווייט אין דער גרויסער הילקייט פון דעם גרויסער קלויז געקוקט.

זיין חבר אבא האָט אויך געטון דאָס אייגענע.  
 זיי האָבן געשוויגן אין געטרוימט. אין דרויסן איז שטילערהייט אָן-  
 געקומען דער ווייסער מאָרגן.  
 לייביש האָט זיך אויסגעהוּסט. זיין חבר האָט אים געפרעגט, צי ער  
 האָט עפעס געוואָלט זאָגן.  
 זיי האָבן זיך ביידע אַרומגעקוקט אין אַלע זייטן. לייביש האָט גע-  
 וואָגט זייער שטיל אין מיט זיינע אויגן האַלב האַלב פאַרמאַכט, ווי פּוּן אַ חלום  
 אַרויס:

— אבא, ביסט געווען באַ ישראל גאַלדשטיין אַמאָל אין הויז?  
 — ניין.  
 — האָסט חשק אַמאָל אַרײַנצוגיין?  
 — איך ווייס? אפשר — האָט אבא געענטפערט מיט האַלב אָפּגע-  
 האַקטע ווערטער — אָבער? פּלוצלינג אַהין אַרײַנפאַלן.  
 — וואָס דען? האָסט געוואָלט פּריער שיקן אַ שליח?  
 ניין, נישט דאָס. לייביש. איך מײן, אַז איך וואָלט פּריער דאָרט  
 אין הײַז באַדאַרפט זיין עטלעכע מאָל און נאָכדעם...  
 ביידע חברים האָבן זיך זייער האַרציק צעלאָכט.  
 ליידיש האָט זיך אויפגעהויבן אין אָנגעפאַנגען אַרומגיין אַהין און  
 הער, געריבן אײַז האַנט אין דער אַנדערער. איז באַלד געבליבן שטיין  
 עטוואָס איינגעבויגן געבן דעם אָרט, וווּ זיין חבר איז געזעסן.  
 — אַלע מאָל, ווען איך באַגען דינהן, גיסט זי מיך אָפּ מיט אירע  
 אויגן.

— דו ביסט נישט דער איינציקער באַ איר.  
 — וואָס הייסט?  
 — מיך אויך. זי האָט אויגן, קוקט זי אויף אַלעמען.  
 — עט, נישט דאָס, אבא. איך גיי אַרום ווי אַ פאַרברענטער. מיינע  
 אייגענע אויגן זענען אויסגעלאָשן און איך זע נישט ווהיין איך באַדאַרף  
 גיין. איינמאָל האָב איך זיך מיט איר באַגעגנט. אמת, איך האָב אויף איר  
 פּריער אַ קוק געטון. אָבער נאָכדעם האָט דינה געטון אַ הייב אויף אירע  
 גרויסע ברעמען. איך בין אזוי צעמישט געוואָרן, אַז איך בין נאָכדעם  
 ערגעץ געלאָפּן, נישט געוואָסט ווהיין. ביז איך קוק זיך אַרום און זע, אַז  
 איך בין שוין באַם טײַך. ווען נאָך אַ ביסל, וואָלט איך געווען אַרײַנגע-

גאנגען אין וואסער אריין. און באנאכט קען איך נישט שלאָפן, בשום ענין  
וואפן נישט שלאָפן.

אבא האָט זיך צוגעהערט און געשלאנגען יעדעס וואָרט, וואָס זיין  
חבר לייביש האָט געזאָגט. זיין האַרץ האָט געקלאָפּ, אזוי ווי מיין קלאָפּט  
מיט אַ האַמער. ער האָט געשוויגן, ווייל דאָס, וואָס זיין חבר האָט געזאָגט,  
איז אפשר געווען דאָס נעמלעכע, וואָס ער האָט געהאַט צו דערציילן זיך  
און דינה גאַלדשטיין. עס האָט אים פאַרדראַסן פאַרוואָס ער האָט זיך אזוי  
פיל געשלאָגן מיט דער דעה, יא, צי ניין. פאַרוואָס האָט ער נישט דער-  
ציילט פריער? דער פשוטער דין, אַז דער וואָס קומט פריער, דער האָט  
געוונען.

אבא האָט זיך געשאַקלט אַהין און אַהער איבער דער אָפּענער גמרא  
און עס האָט זיך אים אויסגעמאַלט אין זיין דמיון, אַז זיי אַנטלויפן ביידע  
ערגעץ אין אַ גרויסער שטאָט, לערנען אויס, דערהאַלטן אַטעסטאַנט און  
קומען ביידע צוריק אַהיים. זיין חבר לייביש האָט חתונה מיט דינה האָט  
דער דאָקטאָר אין שפיטאַל, היילט מענטשן, באַזוייזט ווונדער און דין איז  
טערט זיך פון אים.

ווער ווייסט, ביזוואָנען אבא וואָלט זיך דערטראַכט, ווען עס עפנט  
זיך נישט פּלוצלינג די טיר פון קלויז מיט אַ פּראָל.

ביידע חברים האָבן אין דער גיך זיך אָנגעהויבן אַ שאַקלען איבער  
זייערע גמראס און שטיל און טרויעריק געזונגען.

אין קלויז איז אַריינגעקומען הירש-בער דער לימוואַק און צוגע-  
לאָפּן צו דער יאַרעמער וואַנט פון דער הרובע, געקלאָפּט מיט די פיס  
אין דיל און געבלאָזן אויף זיינע רויטע, אָנגעפרוירענע הענט. פון די  
אויגן זענען געלאָפּן טרערן און זיין נאָז איז אויך געווען רויט.

— פרעסט פאַרהאַן דאָ, איבער דעם מענטשס פּוה!

— יצט מען אין דער ליטע, אויב מען קען קיין פּוּלווער נישט

שמעקן — האָט אבא ברוגו געזאָגט.

— שוטה, באַ אונז איז אויך קאַלט. דערצו אַ ווייב מיט קינדער.

אַבער פאַרט אַ מענטשלעכע קעלט. קינדער, שפּאַס אָן אַ זייט. ווייסט איר  
עפעס נייעס?

— ניין. וואָס האָט געמראָפּן?! — האָבן די חברים מיטאַמאַל גע-

זאָגט.

— בן-ציון שוחט, וועלכער האָט שוין נישט געשאַכטן אַ סך יאָרן, האָט  
אויפגעזוכט זיינע אַלטע חלפים און זיי אפילו נישט געוווּן דעם רב און  
איז אַוועק אין דעם שעכט=הויז און געקוילעט אַן אַקס פאַר יאַנקל קצב.  
— אזוי ?

— נישט געוווּן דעם רב די חלפים ?  
— היינט דאָס מדחה זיין אַן אַנדערן שוחט — האָט הירש=בער מיט  
די הענט געריבן זיין גרויסן שטערן, וועלכער איז באַ אים געלאָפן פּמעט  
ביז אַ האַלבן קאַפּ אַרויף.

— וואָס איז געשען ? פאַרוואָס האָט בן-ציון אזוי געטון ?  
— דאָס, וואָס איך זאָג — האָט הירש=בער זיך געהיצט — אַן אומ-  
גליק געשען. זיצן יידן, ווי גאָט אין זיין וויין=הויז, לעבן מיט הרחבה. צו  
וואָס נאָך, זאָגט מיר, טויג זיי אייגענע ערד ? דערפון נעמט זיך עס.

הירש-בער איז דער איינציקער ליטוואק אין שטעטל. ער איז אַראָפּ-געקומען אין דער בעסאַראַביע און געוואָרן אַ מלמד. לערנען האָט ער געקענט מער ווי די בעסאַראַביער יידן האָבן געדאַרפֿט.

שוין עטלעכע יאָר, אַז ער איז דאָ, ברענגט נישט אַראָפּ זיין ווייב מיט די קינדער. שיקט זיין ווייב געלט און אַמאָל אין אַ יובל אַ בריוו. דאָרט, וווּ ער לערנט מיט זיינע תלמידים, אין דעם קליינעם צי-מער, שטייט אַ בעט, אין וועלכן ער שלאָפט.

ער האָט די בעסטע תלמידים אין שטעטל, און חוץ דעם, וואָס די באַלעבאַטים זיינע צאָלן אים, גיט מען אים אויך עסן. ער עסט קעסט. און זיינע זמנים זינען צעטיילט. באַ יעדן באַלעבאַס עסט ער אַן אַנדער שטיק צייט קעסט. אַן אָנבײַסן, אַ נאַכטמאַל.

פון די בעסאַראַביער מאַכלים איז ער זייער צופרידן.

איז זייער אַן אָפגעלאָזטער, קעמט זיך נישט די באָרד אין זיינע שיטערע האָר פון קאַפּ. זיין קאַפּ איז אַ גרויסער מיט אַ הויכן שטערן און זיינע אויגן קליינע, שוואַרצע אין שאַרפע.

זיין למדנות איז אים אַלע מאָל בייגעשטאַנען.

דאָס, וואָס ער האָט ערגעץ אין דער ליטע איבערגעלאָזט אַ ווייב מיט קינדער און שוין אַזאַ לאַנגע צייט צו זיי נישט אַהיימגעפאַרן — קיינער האָט דאָס אין דער בעסאַראַביע נישט געקאַנט פאַרשטיין. דער ליטוואק קאָן אָבער לערנען. אין כאַטש עס זענען אין שטעטל געווען אַ

פאר יידן, וואָס האָבן אויך געקענט לערנען, זענען זיי געווען מיט זייערע  
מסחרים פאַרנומען און האָבן נישט געקאָנט ווערן קיין מלמדים, און עס איז  
נישט געווען קיין צווייפל, אז זיי האָבן אויך נישט געקאָנט אזוי גוט  
לערנען, ווי דער ליט אַק.

דרך ארץ האָבן פאַר אים, האָט מען אָבער נישט געהאַט, דערפאַר,  
וואָס ער איז געווען אַ ליטוואַק. מען קען זאָגן, אז מען האָב אים אַ ביסל  
פיינט געהאַט.

פאַרוואָס ?

אין דער בעסאַראַביע האָט מען נישט געקענט פאַרשטיין, ווי אזוי  
אַ מענטש קען זיין אזוי פאַרטראַכט, אז ווען ער גייט, למשל, פון דעם  
דאוונען, זאָל ער פאַרגיין ווייט אַרויס פון דעם שטעטל, העט ווייט ביז  
אין מאַלאַדאוואַגישן דאָרף אַריין און די הינט זאָלן אויף אים אָנפאלן. אין  
דער בעסאַראַביע, אז אַ ייד איז ערגעץ געגאַנגען, האָט ער געוואָלט, אז  
ער גייט אַהין און אַהין.

וואָס זשע האָט מען געוואָלט אויפן ליטוואַק ? זיין פאַרטראַכטקייט  
איז אַ געמאַכטע. מיט דעם באַרימט ער זיך אזוי. וואָס הייסט אַ מענטש  
ווייסט נישט ווהיין ער גייט ?

אין דער בעסאַראַביע האָט מען אויך נישט געקענט פאַרשטיין פאַר-  
וואָס דער ליטוואַק מאַכט זיך קיינמאָל נישט קיין ניי מלבוש. זיינע קליי-  
דער זענען שוין געווען צעפויילט און אַ לאַטע אויף אַ לאַטע. די שטיינ-  
מיט לעכער, אַ ייד פאַרדינט אַ קערבל, עסט פון דעם שענסטן און  
בעסטן און איז אַ ייד אַ למדן, טאָ, ווי קען ער אזוי אַרומגיין אין אזוינע  
פאַרלאַטעטע קליידער ?

דער ליטוואַק מוז דאָס זיך רייצן מיט די בעסאַראַביער יידן. ער  
מאַכט זיך פאַר אַ נעבעכל, אָבער אין האַרץ מוז ער זיך אויסלאַכן פון  
די בעסאַראַביער מיט זייערע גאַנצע שטיינ-מיט זייערע שיינע קליי-  
דער.

ווער ווייסט און ווער קען דערגרייכן אַ מענטש טיפענישן.  
ווער איז געווען אַט דער איינציקער ליטוואַק אין דער בעסאַ-

ראַביע ?

דאכט זיך, א ייד גלייך מיט אלע יידן.  
אין הארץ האָט הירש-בער מבטל געווען גאַנץ בעסאַראַביע מיט  
אלע אירע יידן.

יידן, וועלכע טרינקען וויין און עסן קאָדע מיט פעפער; טראָגן  
גרויסע שטיוול אי זומער, אי ווינטער; בויען אליין זייערע הייזער פון  
ליים מיט געפלאַכטן שטרוי און פון צווייגן פון ביימער; האַנדלען מיט  
פערד און מיט שאַף און האָבן פאַרגרעבטע פנימער, הענט און אַ גראַב  
לשון.

הירש בער האָט פאַרגליכן דאָס לשון פון די בעסאַראַביער יידן  
מיטן הירושען פון זייערע בעסאַראַביע פערד, אָדער מיט דעם מעקען פון  
זייערע שאַף.

הירש-בערס תלמידים האָבן געהאַט גראַבע קעפּ. עס איז אים אָנגע-  
קומען זייער שווער, איידער ער האָט דעם בעסאַראַביער יינגל אויפגעפנט  
די ווינקעלעך פון זיין פאַרגרעבטן מוח.

דאָסדאָזיקע מבטל זיין פון הירש-בערן איז אַבער נישט געווען,  
חלילה, אויסגעמישט מיט שנאה. ניין, אַזוי ווייט איז דאָס נישט געגאַנגען.  
ער האָט זיי אַט אַזוי אַ, מבטל געווען, ווי ער האָט מבטל געווען דע-  
פאַרג אַקעגניבער פון שטעטל.

האָט הירש-בער דען געוואוסט, וואָס פאַר אַ קאָליר דער באַרג האָט  
זומער, אָדער ווינטער? צי ווען עס קומט אים עמעצער זאָגן, הירש-בער,  
דער באַרג איז גריין, פאַרב זיך אויך אַפּ מיט גרינס.

הירש-בער האָט זיך געטראָגן זיינע אַרעמע קליידער און געהאַפּט,  
אַז ווען ס'נישט איז וועט ער אַהיימפאַרן צו זיין ווייב און קינדער און  
וועט שוין דאָרט בלייבן צווישן זיינע יידן, וווּ אַ ווינק איז געמיינט  
צו זאָגן זייער אַ סך, וווּ מען עסט ווינציקער און מען לעבט דאָס לעבן  
מיט אַנדערע, דינערע זאַכן, וווּ אלע טראַכטן מער, ווי מען טוט; ווי  
דאָס גאַנצע לעבן איז אינגאַנצן אַ פאַרטראַכטס, — אַזאַ ווייט-  
קייט!

הירש-בער האָט זיך נישט פאַרשריבן אויף אייגענער ערד.

וואָס טויג אים אייגענע ערד?

זיין ביסל ערד, וועלכעס יעדער מענטש האָט ערגעץ אויף דערדאָ-

זיקער וועלט, האָט ער דאָך אויך ערגעץ, קיינער וועט דאָסדאָזיקע שטיקל  
ערד באַ אים נישט אַוועקנעמען.

דערפאַר האָט ער שטילערהייט, באַ זיך אינעווייניק געלאַכט פון די  
בעסאַראַביער יידן, וואָס זיי לויפן אַזוי און פאַרשרייבן זיך אויף אייגע-  
נער ערד.

נאך האַלבער נאַכט זענען געקומען קצבים און אויפגעוועקט אברהם שוחט.

אברהם שוחט איז אויפגעשטאַנען, זיך אָפגעוואָשן, אָפגעוואָגט דאָס, וואָס אַ ייד דאַרף זאָגן, ווען ער שטייט אויף אינדערפרי און זיין נשמה איז אים צוריק איבערגעגעבן געוואָרן פאַר נאָך איין אנדערן טאָג. ער האָט פון אַ שוואַרצן אַרויסגענומען אַ לעדערן, לאַנג שיידל, אין וועלכן עס זענען געלעגן זיינע חלפים, יעדעס באַזונדער אין אַן אַנדערן בייטל.

אברהם האָט אַרויסגענומען זיינע חלפים איינס נאָכן אנדערן. די בלאַנקענדע חלפים איבערגעקוקט, מיט זייערע שאַרפע זייטן אַריבערגעפאַרן איבער דעם לאַנגן ווייסן נאָגל פון זיין אַנווייזונגס-פינגער. נאָכדעם האָט ער די חלפים צוריק באַהאַלטן אין די קעשענעס פון לעדערנעם שיידל. אַנגעטון זיין מאַנטל מיט דעם פוטערנעם קאַלנער; אויף דער יאַר-מילקע אַרויסגעשלעפט אַ היטל פון שאַפענעם פעלץ, געקושט די מזוזה און איז אַרויס אין דרויסן.

די קאַלטע שוואַרצע נאַכט האָט אים אַרומגענומען, אַ ציטער איז אַריבער זיין גאַנץ חוּזן.

— גוט מאַרגן!

— אַ גוט יאָר! — האָבן אויסגעשריגן ביידע געשטאַלטן, וועלכע האָבן געוואַרט אויף אים אין דרויסן מיט אַ שליטן. — זעצט אייך אַריין אין שליטן, שוחט.

אברהם האָט זיך אַרײַנגעזעצט אין שלײטן, אַ קוק געטון צו דעם הימל, אַרײַנגעצויגן אין זײַנע שטאַרקע לײַנגען אַ סך קאַלטע לױפּט און ווייל דער שלײטן האָט זיך גערירט פֿון אָרט, האָט ער געפרעגט באַ די קצבים :

— וויפיל שטיק ?

— איין אָקס, אַ קו און עטלעכע שאָף.

— וואָס-זשע האָט איר זיך אַזוי געאײלט ?

— דער אָקס איז אַ ווילדער, וועט נעמען צײט אײדער מען וועט

אים בייקומען.

— נאָך ווייט צו טאָג ? — האָט אברהם פֿון היימלעכקײט וועגן

געפרעגט. עפעס אַ פּאָרגעפֿיר האָט זיך געגנבעט אין זײַן האַרץ. ער האָט

תמיד לײב בײַצוקומען אַ ווילדן בעסאַראַביער אָקס. דאָס איז געווען זײַן

שטאַלץ אַלס שוחט. אַז ער האָט געטון אַ נעם אַ ווילדן אָקס באַ די הער-

נער, האָט זיך דער אָקס געמוזט אַזנטערגעבן. דערפֿאַר האָט ער נישט צו-

געלאָזט דאָס, וואָס זײַן ווייב האָט אים תמיד געזאָגט, אַז זי האָט מורא,

אַז עס וועט מיט אים טרעפֿן אַמאָל, אַז אַ ווילדער אָקס וועט אים צע-

ברעקלען.

דער שלײטן מיט די צוויי פּערד איז געלאָפֿן אײבער דעם פֿאַר-

פֿרירענעם טײַ אַזוי גיך, אַז מען האָט געפֿילט, ווי מען פֿליט אין דער

לױפּטן.

פֿלוצלײַנג האָט זיך דער שלײטן געטון אַ גלײטש אין אַ זײט און

אין אײן אױנגבליק איז אברהם געלעגן אין שניי. ער האָט נישט געווסט

אין דער מינוט וווּ ער איז.

אברהם שוחט איז ערשט געקומען צו זיך, ווען ער האָט דערפֿילט,

ווי מען ווערט אים. ער האָט זיך געראַנגלט מיט דעם, וואָס האָט אים

געוואָרגן, זיך אײַנגעגראָבן מיט זײַנע שטיוול אין שניי און זיך געפרוּווט

אויפשטעלן. אָבער יענעמס הענט אַרום זײַן האַלז זענען געווען שטאַרקע,

אברהם האָט געשפּנט זײַן מויל, נישט געקענט מער אַטעמען, צו ביסלעך

פֿאַרלױרן דאָס באַוומטוויין.

אין דרויסן איז שוין געווען גוט לײכטיק, ווען אברהם שוחט איז גע-

קומען צו זיך. ער האָט זיך אַרומגעקוקט און זיך דערמאַנט וווּ ער איז

און דאָס ערשטע גענומען זוכן זײַנע חלפֿים.

ער האָט זיי געפונען צעוואָרפן אין שניי. נאָסע און צעקארבטע. עס  
איז אים געוואָרן פינצטער אין די אויגן. אַ ווייטיק האָט ער געפילט אין  
זיין האַלד און זיין גאַנץ וועגן האָט געציטערט, פון קעלט און פון גרויס  
עגמת נפש.

ער האָט צונויפגעקליבן זיינע חלפים, זיי פאַרוויקלט און מיט שנעלע  
טריט אַוועק אין קלויז אַרײַן.

ווען אברהם שוחט איז געקומען צו לויפן אין קלויז אַרײַן, האָט ער  
באַלד באַם עפענען די טיר געטון אַ געשרײ:

— געוואַלט יידן!

די שטיפּאַנעשטער קלויז איז דעמאָלט געווען אַ וואַרעמע און פול  
מיט ליכט פון דעם פרימאַרגן. יידן מיט טליתים און תפילין האָבן גע-  
דאַונט: ווער עס איז געשטאַנען אין אַ ווינקל און ווער פון די אַנדערע  
האַט זיך אַרומגעדרײט אַהין און אַהער פון דער דרום-וואַנט ביז צו דער  
צפון-וואַנט. דאָס דאַונען האָט געשמעקט מיט דעם בעסאַראַביער מאַרגן.  
מיט אויסגעשלאָפּנקייט, אַנגעזעטיקטע זאַרגלאַזיקייט. עס האָט זיך געפילט  
אין דעם גיכן אינדערוואַכיקן דאַונען פון אַלע יידן אויף אַ קול דאָס  
לויפן פון אַ בעסאַראַביער טײך איבער אַ שטיינערדיקן באַרג-אַראַפּ, פון  
יאַנגדיקע לעמער און שאַף איבער דער מיידלישער בעסאַראַביער ערד.  
ווען זיי דערפילן דעם פּוין אונטן אַנקומענדיקן רעגן-שטורם.

און אין מיטן דערינען, אַזוי ווי אַ דונער אין זוניקן טאָג, פאַלט  
אַרײַן אברהם שוחט מיט אַ געוואַלט.

די יידן זענען פאַרציטערט געוואָרן.

אין אַ מינוט אַרום זענען אַלע געשטאַנען אין אַ רעדל אַרום אברהם  
שוחט, וועלכער איז געזעסן באַ דער הויבע מיט זיין צעקנעפלטן שמוי-  
שענעם טולוז און מיט זיין פוטערנעם היטל אַרויפגערוקט ביז אין מיטן  
קאַפּ. ער האָט נאָך זיין קאַליר פון זיין פנים נישט באַקומען צוריק, זיינע  
אויגן האָבן גרויסע און בייזע, געקוקט אין דער ווייט אַרײַן. שוין יעדעס  
ברעקל באַ אים איבערגעפרעגט, און ער האָט אַלעמען געענטפערט וויכ-  
טיק און מיט אַ טעם פון איבערנעמען זיך. פון אויספיינען; ער איז  
דער איינציקער, און דאָס, וואָס עס האָט מיט אים געטראָפּן, האָט נאָר  
געקאַנט טרעפן איינמאַל און ווייטער וועט עס שוין מער נישט פאַרקו-  
מען.

הירש=בער דער ליטוואק איז אויך געשטאנען צווישן עולם, זיין של=ראש איז געלעגן א ביסל אויף א זייט אויף זיין מיט בלויע אָדערן פארבונדענעם נאָקעטן שטערן. ער האָט אויסגעוויזן ווי אַ הון, וואָס קוקט מיט איר איינזייטיקן אויג אויף עפעס נייַעס, איר אומבאַקאַנטס. הירש= בער האָט זיך טאַקע געוונדערט, ווי אזוי יידן קאַנען זיין אַזעלכע גולנים.

— ר' אברהם, זענען דאָס געווען יידן?  
— וואָס דען, גויים וועלן קומען וועקן א שוחט? — האָט אברהם שוחט זיך געקרימט.  
— און ווי האָבן זיי איבערגעקערט דעם שליטן? — האָט הירש= בער ווייטער זיך געוונדערט.  
— אַרויס פון דער שטאָט, דאָרט, ווי עס הייבט זיך אָן דער טיפער גראָבן.

— עס איז דאָך ספנות נפשות.  
— איך האָב טאַקע געמיינט, אין דער מינוט, ווען איך בין געטון אַ פאַר אַרויס פון שליטן, אז איך בין שוין אַ מת. — האָט אברהם שוחט געטון אַ ציטער, — אָבער איך האָט באַלד דערפילט, אז עמעצער ווערגט מיך.

— גומל בענטשן! — האָבן עטלעכע יידן אויסגעשריגן.  
דערווייל איז אַריינגעלאָפן משה שמש און געזאָגט, אז דער רב קומט.

— געלאָזט דעם רב אַליין קומען?  
— ווי וועט זיין, אז עמעצער באַפאַלט אים, חס ושלום?  
— לויף שוין און באַגעגן דעם רב, שמש!  
משה שמש איז געלאָפן צוריק צו דער טיר, ביזו געמורמלט צו זיך אַליין. אָבער אין דער רגע איז אים איבערגעאַנגען זיין פעס. ער האָט אין דער גיך געטראַכט, אז ער באַדאַרף איצט מיט זיך נעמען זיין שטעקן. ער וועט ברעכן עמעצן די ביינער, אויב מען וועט לייגן אַ יד אויף זיין רב. אז משה שמש האָט געעפנט די טיר, האָט ער פון ווייטן דערזעען דעם רב שפאַנען זייער גיך. ער האָט זיך שטאַרק דערפרייט, אַריינגעשריגן אין קלויז אַריין צו די יידן, אז דער רב קומט.  
אין קלויז איז געוואָרן שטיף. דער רב איז אַריינגעקומען, געקושט

בא דער טיר די מזוזה, זיך מיט זיין קאפ געטון א לייכטן בייג א קיין  
דער מזרח-וואנט, און איז נאך דערדאזיקער צערעמאניע צוגעגאנגען גיך,  
פלאַנטערנדיק זיינע פיס אין זיין גאַר לאַנגן, ביז צו דער ערד לאַנגן מאַנטל,  
צו אברהם שוחט.

— ווייזט מיר די חלפים, — האָט דער רב געזאָגט! בשעת ער האָט  
דערווייל אויסגעטון זיין מאַנטל.

אברהם שוחט האָט אַרויסגענומען די חלפים זיינע פון זייערע שיידן,  
זיי אַוועקגעלייגט אויף דעם לאַנגן טיש, וואָס איז געשטאַנען באַ דער הרובע.  
צווישן די יידן אין קלויז איז געוואָרן אַ געדראַנג, אָבער מען האָט  
זיך געהיט נישט אַנצורירן דעם רב, וועלכער האָט געהאַלטן אין זיין  
האַנט איינעם פון די חלפים.

— ווייסט איר, ווער דאָס איז געווען? — האָט דער רב געפרעגט.  
אברומען.

— ניין. דאָס הייסט, איך האָב יאָ געהאַט אַ ידיעה ווער זיי זענען  
געווען, ווייל איך קאָן דאָן אַלעמען באַ אונז און זייער שטים, דאָ אויסגע-  
וואַקסן. — האָט אברהם שוחט געזאָגט זייער פאַמעלעך און אַזוי ווי גע-  
טראַכט צווישן איין וואָרט און דעם אַנדערן, — אָבער עפעס גלייבט זיך  
עס מיר נישט, אַז עס זאָל זיין אמת, און איך וויל נישט דן זיין לחוב  
אויף יידן.

— האָט מען אייך געוואָרן ביז איר האָט געחלשט? — האָט דער  
רב געפרעגט.

— איך האָב זיך ערשט אויפגעכאַפט אינדערפרי. איך קוק זיך אַרום,  
ווי בין איך? איך ליג אין טיפן שניי, אין פעלד, — האָט אברהם שוחט  
געמאַכט מיט זיינע הענט אין דער לופט אַלערליי צייכנס, מיט וואָס ער  
האַט געמיינט אויסצומאַלן אַ טיפן שניי, אַ פעלד, און ווי ער האָט זיך  
אַרומגעקוקט און געוונדערט, ווי אַזוי ער קומט אַהין.

— הייסט דאָס, אַז איר געדענקט נישט, ווער זיי זענען געווען, די  
רוצחים? — האָט דער רב געפרעגט.

— גולנים! — האָט הירש-בער ליטוואַק אונטערגעכאַפט — גולנים!  
באַ אונז אין דער ליטע הערט מען נישט אַזעלכע זאַכן.

עס האָט אָבער אויסגעוויזן, אַז קיינער האָט נישט געהערט דאָס,  
וואָס הירש-בער האָט געזאָגט וועגן זיין ליטע.

דער רב האָט איבערגעקוקט די חלפים אין פון זיינע ליפן אַרויס=  
געבראַכט נאָדנע קולות פון שרעק, און אין דער אייגענער צייט אויך  
אזוי ווי געמאַכט דעמדאָזיקן מענטש, וואָס האָט געטון די אַרבעט פון  
צעקאַרבן די חלפים, אזוי קליין ווי אַ וואָרעם.  
— אַ שטומען חלף צו צעקאַרבן, טע. טע. דער רב האָט זיך גע=  
ווענדט צום גאַנצן עולם:  
— מיר וועלן קודם דאַונען, און נאָכדעם וועלן מיר זיך דורכגיין  
צו די קנבים.

דעם אייגענעם פרימאָרגן אין דער באַלעבאַטישער שול, וווּ עס האָבן געדאַוונט די קרעמער פון שטעטל, די אויפגעקומענע יידן. און אויך אַ טייל פון באַלמעלאַכעס, וועלכע האָבן געקאַנט אַ ביסל לערנען, און האָבן זיך אויך דורך זייער פיינער אויפפירונג און דורך דעם, וואָס זיי האָבן פאַרמאָגט אייגענע, שיינע שטיבער, אַריינגערעכנט צווישן דעם באַלעבאַטישן קלאַס פון שטעטל. — אַט אין דערדאָזיקער שול, וועלכע האָט אויך תמיד געפירט אַ שטילן קאַמף מיט דער חסידישער שטיפאַנעשטער קלוי, איז דאָס דאַונען אזוי ווי תמיד אין אַ וואַכעדיקן טאָג, אָפּגעגאַנגען גען זייער גיך. די קרעמער, סוחריםלעך און די שיינע, אויסגעפוצטע באַלמעלאַכעס, זענען אַוועקגעגאַנגען באַלד נאָכן דאַוונען, יעדער צו זיינע עסקים.

געבליבן זענען אין שול אַ פּאַר יידן, אזוינע יידן, וואָס האָבן זיך אַליין געהאַלטן אַלס די טאַטעס פון שטעטל. זיידע, אַן עלטערער ייד, מיט אַ ווייסער, שיטערער באַרד און מיט רויט בלוט אין זיין געזונט פנים. דערדאָזיקער ייד האָט געהאַנדלט מיט די וועלדער פון אַרום שטעטל און באַזאָרגט דאָס שטעטל מיט געהאַקט האַלץ צום הייצן און קאָכן און אויך פאַרקויפט ברעטער, יאַלאָוע סלאָפּעס, שינדלען, לייסטן, האַליאַבליעס און רעדער, קלעפקעס אין הילצערנע רייפן. לייב שוסטער, אַן אַלטער קליינטשיקער ייד מיט אַ לאַנגער ווייסער גרויער באַרד, באַפלעקט מיט געלע פלעקן, אַ ייד וואָס האָט געקענט תהילים אויסנווייניק, פון דעם, וואָס ער האָט אַלע זיינע יאָרן געזאָגט יעדן

פרימאָרגן עטלעכע קאפיטלעך תהילים. ער האָט גערעדט מיט מענטשן  
האָט ער געשאַטן מיט גאַנצע פּסוקים פון תהילים. תמיד האָט זיך דער  
פּסוק אַריינגעפאַסט אין זיין געשפרעך, אויב נישט אינגאַנצן, איז כּאָטש מיט  
איין וואָרט. אָדער מיט אַ ווונק פון אַ וואָרט.

פּייוול דער אַלטער, דער זקן פון שטעטל, וואָס האָט שוין זייער  
שוואַך געזען מיט זיינע אויגן. אָבער זיך נישט געוואָלט אונטערגעבן אָן-  
צוטון בריילן. ער איז געבוירן געוואָרן אין שטעטל, זיין זון איז שוין אויך  
באַלד אַ זקן און איז דער „סטאַראַסטאַ“ אין שטעטל. אָבער פּייוול איז  
נישט שטאַרץ דערמיט. וואָס זיין זון איז „סטאַראַסטאַ“. ער ווייסט, אַז דאָס,  
וואָס ער אַליין איז דער איינציקער זקן אין שטעטל, איז אַ סך מער  
ווערט. ער געדענקט אַזוינע זאַכן אַ שטייגער ווי די צייט ווען אין שטעטל  
זענען געווען צען מיט אַ האַלב הייזער. און דעמאָלט האָט דער פּריץ פון  
שטעטל געשיקט רופן אים און די איבעריקע און זיי געוואָלט שענקען  
ערד אומזיסט. האָבן די יידן דאָס דערהערט, האָבן זיי זיך שטאַרק דער-  
שראַקן און אָנגעהויבן צו וויינען פאַר אים, אַז זיי ווילן נישט קיין ערד.  
דער פּריץ האָט געלאַכט און זיי האָבן געוויינט. פּייוול דער אַלטער גע-  
דענקט דאָס אַזוי ווי היינט.

און אַז ר' אַרקע האָט צונויפגעלייגט זיין טלית נאָכן דאוונען און  
אָנגעהויבן צו פאַרציען אַ שמועס מכּוח דעם, וואָס עס איז נאָך נישט גע-  
הערט געוואָרן אַזאַ רציחה אין דער וועלט; וואָס מען לאָזט יידן זאָלן זיך  
אַליין פאַרשרייבן אויף פּרייע ערד, ערגעץ ווייט, — האָט פּייוול דער אַלטער  
געזאָגט מיט זיין הייזער פון רעדן, אַז זיי זאָלן אַלע גיין אין  
דער ערד אַריין...

פאַרבייגעינדיק, זאָלן מיר וויסן דאָס, וואָס אַלע אין שטעטל ווייסן,  
אַז ר' אַרקע איז אַ ייד אַ חסיד, האָט אַ „שטאַט“ אין דער — שטעפּאַ-  
נעשטער קלויז, נאָר דורך עפעס אַ קריג מיט די חסידים, איז ער פון  
יענער קלויז אַוועק און דאוונט אין דער באַלעבאַטישער שול. דאָ פילט  
ער זיך, ווי אַ קלוגער צו זיין נאַראַנים: וואָס ער זאָגט, דאַכט זיך אים,  
איז קלוג ווי דער טאַג. זיין גרויסע, רויטע נאַז שטראַלט פון קלוגשאַפט.  
און בשעת ער רעדט פון עפעס, לאָזט ער קיינעם זיך נישט אַריינמישן.  
שרייט אַריבער איטלעכן, און אויב עמעצער גליקט אָפּ צו זאָגן אַ וואָרט  
האָט ר' אַרקע אַ טבע צו טון אַזאַ מין לאַך, וואָס מעקט יענעם אָפּ אי

פון דער וועלט, אי פון יענער וועלט. ער איז יענעם נישט מבייש, נאָר  
גלאַט אזוי גוטמוטיק גיט ער יענעם אַ שטופּ אוועק.

ר' אַרקע האָט געהאַט אין שטעטל נאָך צוויי ברידער. ביידע זענען  
געווען באַלמעלאַכעס. זייער שטיקל ברויט האָבן זיי פאַרדינט מיט דעם  
שווייס פֿון זייערע הענט. אַלע דריי ברידער זענען געווען הייכע געזונטע  
יידן. זייער פּאָטער האָט אַלע דריי געלערנט אַ מלאכה. אָבער אַרקע האָט  
נישט געוואָלט זיך אויסלערנען די מלאכה. איז ער געבליבן אַ לערנער  
און אַ לופט-מענטש. זייער פּאָטער איז געווען פֿון די ערשטע טאַטעס  
אין שטעטל. אַרקע, פֿונקט פאַרקערט פֿון זיינע אַנדערע צוויי ברידער.  
האָט זיך געמישט אין שטעטל, געשטעלט זיין שטאַרקייט אויף זיך אַליין  
און אויך אויף דעם פֿוח פֿון זיינע ברידער. איצט אָבער, האָבן זיך זיינע  
צוויי ברידער אויך פאַרשרייבן אויף פֿריי לאַנד.

ר' אַרקע האָט דערפֿאַר איצט געברענגט מיט פייער. און ער איז  
געווען דער ערשטער צו געבן מוט בנציון שוחט, אז ער זאָל אַרויסנעמען  
די אַלטע חלפים, נישט פרעגן באַ קיינעם קיין שאלות, און גיין אין שעכט-  
הויז קויפֿן.

דער אַלטער פייוור האָט געזעהוּט אַרקען שטראַפֿן, אז מען טאָר  
נישט גיין קייגן דעם רב, אז בנציון שוחט איז אַ פּראָצענטניק און האָט  
שטובן אין וועלכע עס וווינען אַרעמעלייט און אז די אַרעמעלייט קענען  
נישט צאָלן קיין דירה-געלט, וואָרפט זיי בנציון אַרויס אין גאַס. דערפֿאַר  
טאָר בנציון נישט זיין קיין שוחט.

ר' אַרקע האָט דערפֿון געלאַכט. אמת טאַקע, ער איז אַליין אויך  
אָן אַרעמאָן, אמת טאַקע, אז ער צאָלט אַליין פּראָצענט און וואַכן-געלט,  
אָבער קיינער איז אין דעם נישט שולדיק, מן הסתם וויל אזוי דער איי-  
בערשטער. און וואָס איז שייך בנציון שוחט איז ער אַ פרומער ייד. גאָט  
האָט אים געגעבן הצלחה און ער האָט געלט. קומט אַ ייד אָן אַרעמאָן און  
וויינט פֿאַר אים, אז ער זאָל אים לייען געלט, וואָס זשע זאָל טון בנציון,  
איך פרעג אייך, ר' פייוור, וואָס זאָל טון בנציון? נישט לייען? הא, איר  
זאָגט יאָ לייען. איז דאָך גוט. דער אַרעמאָן קען אָבער נישט באַזאָפֿן  
מיט איינמאַל, לאָזט אים בנציון דאָס געלט אויף אַפּפּאַלעכטס. איר זאָגט,  
פּראָצענט? ניין, וואָס האָט איר געוואָלט. ר' פייוור, מען זאָל אים אָפּ-  
שלאָגן די טיר פֿאַר אַומזיסט? וועמענס משרת, למשל, וועלן מיר זאָגן,

איז בנציון, צו פארשרייבן און אויסצומעקן. און גלאַט, וואָס געהער זיך  
דאָס אָן מיט שוחכות. אויף צו זיין אַ שוחט, לערנט מען. אין אַז בנציון  
סען לערנען, ווייסן דאָך אַלע. יענער זיצט יומם ו ילה און לערנט. אין  
קייגן דעם רב אונזערן מעג ער גיין, ווייל ערשטנס זאָל זיך אייך  
דאַכטן, אַז ער איז שוין אַוועקגעפאַרן, דער רב אונזערער, דאָרט קיין  
אַמעריקע. ער האָט זיך פאַרשריבן, און צווייטנס, האָט איר שוין געהערט  
אַזא זאך, אַז אַ רב זאָל אַליין האָבן אייגענע ערד ? אַיאָ, איר האָט נישט  
געהערט ? איך אויך נישט. איז אויב אַ רב קען איינפאַלן אַזאַ מחשבה  
זרה, איז ער שוין באַ מיר על פי דין אויס רב. אַיאָ, איר שווייגט. בין  
איך דאָך גערעכט, איך מײן, אַז עס איז געווען אַ חוב אויף מיר צו טון  
אַזא זאך.

— מדחה זיין פון פרנסה, — האָט אַריינגעוואָרפן אַזוי ווי פון דער

זייט, לייב שוסטער, — ווי שטייט דאָרט אין תהילים..

— עוקר מן השורש זיין! — האָט אַרקע זיך צעשריגן אויף אַ קול.

דער שמש האָט אויסגערופן איבער אַלע גאַסן פון שטעטל, אַז דער רב לָאָזט וויסן אַלע יידן, אַז פון היינט אָן איז דאָס פֿלייש פון בנציון שוחטס שהיטה טרפה און מען טאַר עס נישט אַרויפנעמען אויף אַ יידישן טיש. עס האָט זיך אָנגעהויבן אַ מחלוקה. אין באַלד איז דאָס שטעטל צע-טיילט געוואָרן אין צוויי טיילן. איין טייל, גאַר אַ קליינער, האָט געהאַלטן מיט בנציון שוחט. נישט געפּאָלגט דעם רב און געקויפט פֿלייש באַ די קצבים, אפילו באַהאַלטערנערהייט, אָבער דאָך געקויפט. דער אַנדערער טייל פון שטעטל, דער גרעסערער, האָט נישט געקויפט קיין פֿלייש, געווען שטאַל און אייזן אויף דער זייט פון אברהם שוחט און דעם רב.

עס איז אַוועקגעאַנגען אַזוי ווייט, אַז ברידער אין שוועסטער האָבן אויפגעהערט קומען איינער צום אַנדערן אין געסט, שכנים האָבן זיך אויפגעהערט צו זאָגן גוט-מאַרגן און האָבן נישט געוואָלט אַנטלייען איינער באַ דעם אַנדערן קיין פֿלים, אַזוי ווי עס איז די מאַדע געווען פֿריער.

עס איז געווען די צייט פון חתונות. האָט געטראָפּן, אַז איין מחותן איז געווען אַ בנציוניסט און דער אַנדערער מחותן איז געווען אַן אברהמיסט, דערפון איז שוין במיאַ אַרויסגעקומען, אַז דער חתן פון בנציונס צד האָט נישט געקענט חתונה האָבן מיט אַ פֿלה, וואָס איר פּאַטער

אין איר מוטער זענען און זי אליין איז מסתבא אויך אן אברהמיס-  
טעכע.

אין אויב עס האָט שוין, לאַמיר זאָגן, געטראַפֿן, אז אי דער  
חתן און אויך די פֿלה זענען געווען פֿון איין צד, איז אַבער געווען  
זייער שווער חתונה צו מאַכן אַ קינד אין שטעטל, מחמת אַ סך  
טעמים.

עס איז געווען זייער שווער צונויפצושטעלן אַ קאָפּעליע מוזיקאַנטן.  
די אַלטע קאָפּעליע, וועלכע האָט געשפּילט אויף אַלע חתונות איז צע-  
בראַכן געוואָרן, ווייל דער פּידלער איז געווען אן אברהמיסט און דער  
מיטן באַט האָט אין דער שטיל געגעסן פֿלייש פֿון בנציונס שחיטה, און  
דער, וואָס האָט געשפּילט מיט די טאַצן, האָט זיך געווערטלט און געלאַכט,  
אַז ער ווייסט נישט, וועלכע פֿון זיינע טאַצן איז אויף אברהם שוחטס זייט  
און וועלכע נישט.

הייסט עס, אז עס איז נישטאַ קיין קאָפּעליע מוזיקאַנטן. און אַן  
קלעזמער וועט קיינער נישט האָבן קיין חשק חתונה צו האָבן.  
און וואָלט שוין געווען קלעזמער איז דאָ אן אַנדערע צרה. לאַ-  
מיר זאָגן, אז ביידע מחותנים זענען פֿון בנציון שוחטס צד. פֿלייש  
איז דאָ. ווייל דאָס רוב קצבים האָבן זיך נישט פֿאַרשריבן אויף דער  
פרייער ערד דערפֿאַר, וואָס מען דאַרף דאַרטן נישט קיין קצבים און  
דערפֿאַר זענען זיי געווען אויף בנציונס זייט, הייסט עס, אז פֿלייש איז  
פֿאַרהאַן.

ווער זשע עסט דאָס פֿלייש? אז מען מאַכט חתונה אַ קינד, קען מען  
זיך נישט באַהאַלטן. קלעזמער שפּילן. מען מוז רופן דאָס גאַנצע שטעטל.  
דעם רב אויך. וועט מען דאָך שוין קיין פֿלייש נישט קענען עסן. ווייל  
מען קען דאָך נישט דערלאַנגען איין טייל מחותנים פֿלייש און דעם אַנ-  
דערן טייל מחותנים גאַרנישט.

אז עס איז נישטאַ קיין קלעזמער און נישט קיין פֿלייש. אין דער  
גרעסטער טייל פֿון די מחותנים אין שטעטל זענען צעטיילט, דער  
שרייט בנציון אין דער שרייט אברהם, — ווי זשע האָבן געקענט מעגלעך זיין  
חתונות?

דאָס איז אַלץ גערעדט געוואָרן פֿון חתונות. ווייל מען, האָט מען  
חתונה און ווייל מען נישט, האָט מען נישט חתונה. אַבער צום ביישפּיל,

אז א יידישע באַכטער האָט געבוירן אַ בן זכר אין מען האָט באַדאַרפט מל זיין דאָס קינד, האָט זיך דאָס אָפּגעטון. נישט איין מאַמע האָט זיך פאַרשאַלטן און מורא געהאַט אין אזאָ צייט איבערצוגעבן איר קינד אין די הענט פון מוהל. טאָמער ציטערן זיינע הענט פון מורא, טאָמער איז אין אזאָ צייט שולט דער שטן. עס קאָן חלילה זיך אויסלאָזן דער צאָרן פון שטן צום קליינעם קינד.

די חדר-קינדער פון שטעטל האָבן זיך אויך אַריינגעמישט אין דער מחלוקה. ערשטנס האָבן אַ סך קינדער אויפגעהערט צו גיין אין חדר. למשל, הירש-בער, דער ליטוואַק, האָט זיך נישט פאַרשריבן אויף פרייע ערד, גאָר מחמת זיינע אייגענע טעמים, און אויב ער האָט דאָס געטון, איז ער דאָך קייגן דעם רב, און אויב ער איז קייגן דעם רב, איז ער דאָך במילא שוין אויף בנציון שוחטס זייט.

האָבן זיינע באַלעבאָטיס אָפּגענומען פון אים זייערע קינדער. ווייל עס האָט געטראָפן, אז אלע זיינע באַלעבאָטיס זענען געווען אויף אברהם שוחטס זייט. גייט אַרום הירש-בער אָן אַ קנעלונג. הונגערט צו ביסלעך, איז שטאַרץ און וויל זיך נישט אונטערשוואַרפן. און זיינע תלמידים גייען אַרום איבער דער גאַס פּוּסט און פאַס, שלאָגן חזירים מיט שטעקנס, לויפן און שפּרינגען נאָך די ציגן, און שרייען אויף קולות, אז בנציון שוחט איז געגאַנגען איבער דער גאַס, האָט ער געזעען, ווי אַ חזיר איז געלאָפן, האָט ער אַרויסגענומען אַ חלף און מיט אים געקוילעט דעם חזיר און די קצבים פאַרקויפן דאָסדאָזיקע פלייש, בע-ע-ע...

בא אַן אנדערן מלמד האָט געטראָפן, אז די באַלעבאָטיס זיינע זע-נען געווען צעטיילט אין ביידע צדדים. איז דאָך נישט אָנגעשטאַנען די יידן פון אברהם שוחטס צד, אז זייערע קינדער זאָלן לערנען אין איין חדר מיט די קינדער פון די יידן פון בנציון שוחטס צד. האָבן ביידע צדדים אָפּגענומען זייערע קינדער פון דעם מלמד. דער ייד אַליין איז נישט געווען אויף קיינעם צד, אַ שטילער, אַרעמער ייד, וועמען מען האָט גערופן יאַסל לאַקש אפילו אין די אויגן. מען האָט אים אַ שטייגער גע-קענט אזוי זאָגן: ר' יאַסל לאַקש, זייט אזוי גוט און בראַקט אַריין מיין בחור אַ צוויי-דריי לאַקשן אין זיין „ווייהייטמענעס“, וואָס זשאַלעוועט איר לאַקשן... אַט דער אַרעמער ייד האָט באַדאַרפט אויסשטיין געבראַטענע ליידן פון

זיינע תלמידים, די בעסאראביער קינדער; הוץ דעם האָט ער געהאַט אַ  
שלעכט ווייב. נאָר אזוי ווי עס איז נישט אונזער ענין, וועלן מיר נאָר  
דערציילן, אז יאָסל לאָקש האָט נישט געוואָסט צו וועמען פריער ער זאָל  
גיין און בעטן, אַז מען זאָל אים צוריקשיקן די קינדער אין חדר. ווייל  
צו וועמען ער איז נישט געקומען, האָט מען אים אַלץ אָפגעזאָגט און גע-  
הייסן וואַרטן ביז די מחלוקה וועט אַריבער.

די קינדער האָבן זיך געפרייט. זיי זענען געווען פריי, ווי די פייגל.  
אַרומגעלאָפן אין די גאַסן מיט געשרייען. זיי האָבן זיך געפירט, פונקט  
אזוי ווי זייערע עלטערן, געשפילט זיך נאָר מיט די קינדער וועמענס על-  
טערן זענען געווען פון דעם אייגענעם צד, צו וועלכן זייערע עלטערן האָבן  
זיך גערעכנט.

קינדער פון בנציון שוחטס צד האָבן געפירט מלחמות מיט די קינ-  
דער פון אברהם שוחטס צד. די מלחמות האָט מען געפירט מיט שטעקנס  
און מיט שטיינער, מען האָט זיך צונויפגעזאַמלט אין איין גאַס, געמאַכט  
אַ קיסר. דער קיסר איז געגאַנגען פריער און אַלע זיינע סאַלדאַטן נאָך  
אים. אזוי איז דער קיסר מיט זיינע סאַלדאַטן באַפאַלן אַן אַנדערע גאַס  
אַמאָל גאָר אומדערוואַרט און פּלוצלינג, געכאַפט אַ פּאָר יינגלעך פון  
אַנדערן צד, זיי גוט אָנגעבראַכן די ביינער, צעריסן זייערע היטלעך און  
אַנטלאָפן.

באַ די קינדער פון אברהם שוחטס צד איז געווען אַ מאָדע, אַז ווי  
באַלד עס איז אין דרויסן געווען כמאַרנע און עס האָט גערעגנט האָבן  
זיי דאָך נישט געקענט אַרויס אין דרויסן זיך שפּילן און דערפאַר אַ  
נאָמען געגעבן די כמאַרנע רעגנדיקע טעג, בנציון שוחטס טעג. איז  
אַבער געווען שייך און זוניק אין דרויסן, אָדער אויב עס האָט גע-  
שנייעט, האָבן די קינדער די דאָזיקע טעג אַ נאָמען געגעבן אברהם שוחטס  
טעג.

פאַרשטענדלעך, אַז די קינדער פון בנציון שוחטס צד האָבן אויך  
געטון דאָס אייגענע, אויב עס האָט גערעגנט אין דרויסן, האָבן זיי גע-  
שריגן, אַז דער טאָג איז אזוי ווי אברהם שוחט. און פאַרקערט,  
ווען עס איז געווען שייך און די זון האָט געשיינט, האָבן די קינדער  
געזונגען און געטאַנצט, אַז דער טאָג איז אזוי שייך, ווי בנציון שוחטס  
מזל.

די מחלוקה האָט געשוועבט איבער דעם גאַנצן שטעטל, זיך אַריינ-  
געמישט אין אַלע פאַרבאַרגענע ווינקעלעך צווישן חתנים און פּלוט,  
מאַן און ווייב, איין שכן און דעם אַנדערן; צווישן קינדער, דינסטן  
און זייערע פאַלעבאַסטעס, מלמדים און תלמידים, דעם סוחר און דעם מעק-  
לער.

אין שפיץ פון דער מחלוקה זענען געשטאַנען פון איין זייט  
ישראל גאַלדשטיין, וועלכער האָט געהאַלטן מיט אברהם שוחט און  
אַקייגן אים איז געשטאַנען ר' אַרקע און זיך אָנגעהאַלטן אָן זיין שוחט  
בנציון.

ביידע קריגער, אי ישראל גאַלדשטיין, אי ר' אַרקע, האָבן קיין  
סך נישט גערעדט איינער וועגן אַנדערן, נאָר אונטער פאַרשטעלטע  
זעגן געגאַנגען איינער אויף דעם אַנדערן, ווי, צום ביישפּיל, אַז  
ישראל גאַלדשטיין האָט אויפגעהערט צו האַנדלען מיט די סוחרים, האָט  
ר' אַרקע אים אויף צולהכעיס יאָ געהאַנדלט מיט די סוחרים פון  
שטעטל.

און דאָס שטעטל האָט זיך געפירט, פון אויבנאויף, אַזוי ווי תמיד,  
יאַרדין זענען געווען אין דער צייט, קרעמער האָבן פאַרקויפט, סוחרים האָבן  
געהאַנדלט. טיפער אין דעם לעבן פון שטעטל האָט זיך אָבער געפילט  
די מחלוקה.

דער ווינטער האָט שוין געהאַלטן באַ זיינע לעצטע טעג,  
באַנאַכט זענען צוגעפאַלן פרעסט און אויף מאַרגן, אַז די זון האָט  
געשיינט, איז שוין געווען גאַנץ וואַרעם.

דערפון האָט זיך דאָס גאַנצע שטעטל געטרונקען אין אַ בלאָטע אַ  
טיפע, די ערד פון בעסאַראַביע איז אַ שוואַרצע אין אַ קלעפיקע ווי קלעי.  
די בלאָטע האָט אַ שוואַרצע געגלאַנצט קייגן דער זון, איבער דער ברייט  
פון די גאַסן האָט מען שטעגן אין דער בלאָטע געשניטן. האָט עמעצער  
אַ טעות געהאַט און זיין פוס אין דער בלאָטע אַריינגעשטעקט, איז שוין  
דאָרט אין דער בלאָטע זיין שטיוול געבליבן שטעקן אַ צוגעקלעבטער  
און אויב ער איז אַרויס, איז ער אַרויסגעקראַכן מיט דעם זאָק פון  
שטיוול.

באַנאַכט האָט דער פּראָסט פאַרקילט און איבערגעצויגן די בלאָטע  
מיט אַ הייטל פון אייז, פון די בערג, וווּ עס איז געלעגן דער גאַנצער

גאנג שניי פון דעם גאנגן לאנגן ווינטער, זענען וואסערן געלאפן אין די טאלן אריין. פון די טאלן איז דאס וואסער געלאפן אין טייך אריין. פון דעם טייך האט זיך דאס וואסער געריסן און געשלאגן אריבער דער ערדענער בריק. דאס וואסער האט געפירט מיט דער בריק א מחלוקה. דא און דארט פון דער ערדענער בריק אפגעביסן שטיקער. האט מען געעפנט די דאמבעס און דאס וואסער לויפט מיט א גע-וואלט דורך די אפענע דאמבעס, נאכט בא נאכט, לויפט צוריק אין די טאלן.

די באנאכטיקע פרעסט ציען ארויס די פייכטיקייט פון די בלאטעס. דערפון ווערט די בלאטע געדיכטער, הייבט זיך אן ברעכן, אזוי ווי דאר ברויט. עס ווערט אויסגעקלאפט א גוטער, גלאטער וועג. בא די זייטן פון וועג ליגט די בלאטע שוין א טרוקענע, א צעבראכענע אין שטיקער. דאס איבערבלייבעכץ פון שניי זאפט זיך איין אין דער ערד אריין. דאס גראז ווארפט זיך אין גרינעם. בארג אין טאל קייקלען זיך אקייגן דער ווארעמער זון. א פארע קומט ארויס פון דער ערד, און קראען פליען ארום נידעריק בא דער ערד און זענען משוגע פון פרייד.

עס גייען אוועק דריי טעג און עס בלאזן ווינטן: ווער הערט אבער די ווינטן, ווען זיי בלאזן מיט א ווארעמען פרילינג אין פנים אריין. עס גייען אוועק די דריי ווינטיקע טעג און עס קומען אנדערע דריי טעג שיינע, ליכטיקע. אזעלכע גרויסע טעג. און זיי ווילן גארנישט אוועק-גיין.

די ערד טריקנט זיך אויס צו ביסלעך, ווארעמט זיך אן. ווי עס איז געוואקסן גראז אלע מאל, וואקסט גראז דאס מאל אויך. שאף גייען ארום איבער די פעלדער און ביסן די ווייכע נידעריקע גראזן און קליינע גען מיט די גלעקער אויף זייערע העלזער. בלאזט א ווינט, זענען די שאף זייער ציטעריקע און זאמלען זיך צונויף איינע לעבן דער אנדערער, ווא-רעמען זיך מיט זייער אייגענעם אטעם און מיט זייער וואל. און אויב עס איז שוין, זענען די שאף צעשפרייט און אויסגעשאטן ווייט איינע פון דער אנדערער.

גאנצע טשערעדעס מיט שאף זענען צעווארפן איבער די פעלדער פון דער בעסאראביע. עס זענען פארהאן טשערעדעס דארפישע און אזעל-

כע. וואס איינציקע פערזאנען פארמאגן. יעדע טשערעדע שאף האט איר טשאבאן (פאסטוך) און אמאל האט א גרויסע טשערעדע שאף צוויי אדער דריי טשאבאנעס, יעדער טשאבאן איז א קינד פון די בעסאראביער פעל-דער. דער טשאבאן האט איין היים און דאס איז דאס פעלד. זיינע ברי-דער און שוועסטער זענען די הינט זיינע. הינט מיט שווערע פארוואק-סענע האר און זייערע ווידלען מיט אַנגעקלעבטער בעסאראביער בלאַ-טע. אז דער טשאבאן טוט א קוק צו זיין הונט, ווייסט שוין יענער אין דעם קוק, וואס מען באדארף טון. מען דארף צילויפן נאך א פארבלאג-דזשעטער שאף, אדער פארקערט, אז ער זאל זיך אוועקלייגן און צורו-לאזן די טשערעדע.

חוק די הינט האט דער טשאבאן א טארבע, אין וועלכער ער טראגט מיט זיך עסן אויף א גאנצן טאג, און אין דער טארבע טראגט ער אויך זיין פייפל, אויף וועלכן ער שפילט אמאל, אז עס נעמט אים ארום אזא געפיל, וואס ציט אים ארויס דעם זאפט פון זיינע ביי-נער.

פון גאנץ פרי ביז באנאכט איז דער טשאבאן מיט זיינע שאף אין פעלד. פארנאכט טוט ער א ווינק צו זיינע הינט. ווערן די הינט נערוועו, הייבן אן צו שפרינגען און צו יאגן די שאף, אין מיט פארריסענע עקן, אויף וועלכע עס הענגען שטיקער בלאַטע, לויפן זיי אויף פריער. די שאף קלינגען מיט די גלעקער אויף זייערע העלדער אין די יינגע לעמלעך מיט די שווארצע פעלעכלעך און מיט די דינע פיס, ווי אפגעפארבטע שטעקע-לעך, טאנצן נאך מיט זייערע מאמעס.

דער טשאבאן גייט פון הינטן. אויף איין אקסל זיין טארבע, זיין היטל פאררוקט אויף א זייט. די מאנטא (מאנטל) אריבערגעווארפן איבער זיינע פלייצעס און מיט א לאנגן שטעקן אין זיין האנט. ער פייפט פון צייט צו צייט. שרייט אמאל אויך מיט בייזקייט. די הינט זיינע קומען אלע מאל צוריק צו לויפן, שמעקן צו זיינע פיס, קוקן אין זיינע אויגן, קלאג, און אנטלויפן ווייטער, ביז מען ברענגט די שאף אין סטינע אריין.

די סטינע איז די נאכט-היים פון די שאף און אויך פון טשאבאן. עס איז א גרויס ארט ארומגעגרויזעט מיט א פלויט, אויסגעפלאכטן פון צווייגן. אינעווייניק ארום די הויכע ווענט פון סטינע זענען געמאכט שטאלן

מיט שטרויענע דעכער. דער גאַנצער פּלאַץ אינעווייניק איז אָנגעפילט מיט  
שאַפן-מיסט און שטרוי. עס שטייט דאָרט תמיד אין דער לופט אַ ריח פון  
שאַף, אַ פעטער, זיסלעכער ריח.

אין דער מיט פון דעם פּלאַץ איז געמאַכט אַ וואַנט פון געפּלאַכט-  
טענע צווייגן. אין דער וואַנט איז דאָ אַ שמאַל טירל. דורך דעם טירל  
טרייבט מען דורך די שאַף. איינער פון די טשאַבאַנעס זיצט פון איין זייט  
טיר און כאַפט יעדע שאַף, ווען זי גייט דורך דאָס טירל באַ אַ פּוס, מעלסט  
זי אויס און לאָזט זי נאָכדעם אָפּ. (דאָס אייגענע ווערט געטון, ווען מען  
שערט פון די שאַף די וואַל.) די וואַל פון יעדער שאַף ווערט איינגעקייקלט  
אין אַ בינטל און פאַרקויפט אויף דעם מאַרק. נישט אזוי אַבער איז מיט  
דער מילך.

די מילך זאַמלט מען אָן אין גרויסע פעסער, זייערט זיך איין צו-  
ליב דעם, וואָס מען לייגט אַריין אין איר אַ שטיקל טיאָג (אַזאָ זייער  
שטיקל קעז, וואָס מען נעמט אַרויס פון די געדערים פון אַ יינג איין-  
טאַגיק-לעמעלע). דאָס אַלץ ווערט געטון פון דעם טשאַבאַן. דערפאַר האָבן  
די טשאַבאַנעס אַנעלכע גראַבע, פאַרשמאַלצענע הענט און אויך זייערע  
קליידער ווערן מיט דער צייט אָנגעזאַפט מיט פעטקייט און מען קאָן אַ  
טשאַבאַן דערשמעקן פון אַ מייל ווייט.

דאָס איז אַלץ גערעדט געוואָרן פון אַ טשערעדע שאַף, וואָס איין  
מענטש פאַרמאַגט. עס זענען אַבער דאָ דאַרפישע טשערעדעס אין דער  
בעסאַראַביע. יענע האַלטן אויך אַ טשאַבאַן, אַבער פאַנאַכט ברענגט דער  
טשאַבאַן די שאַף אין דאַרף אַריין און יעדער באַלעבאַס נעמט זיך אָפּ זיין  
ביסל שאַף. דער באַלעבאַס מעלסט זיינע שאַף אַליין. שערט די וואַל פון  
די שאַף אַליין און מיט די קליינע לעמער טוט ער, וואָס ער וויל. וויל ער,  
האַלט ער זיי ביז זיי וואַקסן אויס, וויל ער נישט, פאַרקויפט ער זיי קליין-  
נערהייט צו די קצבים.

די קצבים קוילן די לעמער, ציען אַראָפּ די שוואַרצע קאַראַ-  
קולענע פעל און טוען מסחר, אי מיט דעם פלייש און אי מיט דער  
פעל.

בעסאַראַביער יידן עסן געבראַטן לעמער-פלייש מיט מאַמאַליגע.  
דאָס לעמל ווערט פון קצב צעטיילט אין צוויי חלקים. איין חלק, דער  
וואָס מיטן קאַפּ, ווערט פאַרקויפט צו די יידן, און דאָס אַנדערע חלק,

וואָס מען רופט אין דער בעסאַראַביע, דער פריידיק, ווערט פאַרקויפט צו די מאַלדאָוואַנעס. דאָס פעלעכל פון לעמל, אַז מען שינדט עס נאָר אָפּ, ציט מען אויס אויף דער ערד קייגן דער זון, מען קלאַפט עס אַרום מיט הילצערנע פלעקער, און אַזוי טריקנט זיך דאָס פעלעכל אויס און עס ווערט אַ מאַרק-פּראָדוקט. אויב עס איז אַ געוויינלעך פעלעכל, האָט עס זיין ווערט אויפן מאַרק, אויב אָבער עס איז אַן אויסערגעוויינלעך פעלעכל, דאָס הייסט, אויב די האָר פון דעם פעלעכל זענען אויסגעקייקלטע און ליגן אין קרומע און כוואַליעדיקע ליניען, דעמאָלט האָט דאָס פעלעכל אַ סך מער ווערט.

דאָס שטעטל האָט אָבער היינטיקן פרייג פּעטעט אויפגעהערט צו האַנדלען מיט לעמער. די מחלוקה האָט געבראַכט דערצו, אַז יידן האָבן אויפגעהערט צו עסן פלייש. דערפון האָט זיך גענומען, אַז דער מאַלדאָ-וואַן האָט נישט געוואָלט פאַרקויפן זיינע לעמער נאָר צוליב דער פעל אַליין.

הויך דעם איז דער מסחר מיט דער פעל אַ סך געפאַרן, ווייל אַ סך סוחרים האָבן מורא געהאַט אַריינצוגיין אין די דאָזיקע ווייטע מסחרים. פעל האָט מען באַדאַרפט קענען האַלטן אַ גאַנצן זומער און אַקייגן ווינטער זיי פאַרקויפן מיט די גוטע פרייזן.

הייסט עס, פלייש האָבן די יידן נישט געגעסן, פעל האָבן זיי נישט געקויפט. דערפאַר האָבן די מאַלדאָוואַנעס איבערגעלאָזט דעם גאַנצן גאַנג פון פרייגלעך לעמער אויף די פעלדער, אַז פון זיי זאָל אויסוואַקסן שאַף.

אָדער אויב זיי האָבן געוואָלט, זענען זיי געפאַרן אין אַנדע-רע שטעטלעך, ווייל אין די אַנדערע שטעטלעך האָבן די יידן נישט געפירט קיין מחלוקה (באַטאָליע, ווי דער מאַלדאָוואַן האָט עס גע-רופן).

פאַרשטענדלעך, אַז אויב דער מאַלדאָוואַן איז איינמאַל און אַ צווייט מאַל געפאַרן אין אַן אַנדער שטעטל, האָט ער זיך שוין צוגעוויינט צו יענעם אַנדערן שטעטל. אַ ביסל און אַ ביסל ביז די יאַרידים זענען געוואָרן קלענער דאָ אין שטעטל.

דערפון האָט זיך גענומען, וואָס עס איז געוואָרן אין שטעטל אַן ענגעניש אין געלט. קרעמער האָבן ווינציק פאַרקויפט, האָבן זיי נישט גע-

קענט צאלן זייערע וועקסלען אין דער צייט. דערפאר האָבן די מענטשן, וואָס לייען געלט, נישט געקענט מער לייען. ערשטנס, ווייל זיי האָבן מורא געהאט צו לייען געלט. עס האָבן אויפגעהערט פאַר זיי צו זיין אזעל= כע מענטשן, וועמען מען קאָן געטרויען געלט. צווייטנס, האָבן זיי נישט געהאט גענוג געלט, אויב זיי וואָלטן שוין יאָ געווען גוט און וויל, ווייל אלע האָבן איצט, אָן אויסנאַם, נאָר געוואָלט אַנטלייען געלט.

און אז דער קרעמער האָט נישט קיין געלט מיט וואָס זיך אַ דריי צו טון, איז ער שיער נישט דערוואָרגן געוואָרן.

שוין אָפגעשמועסט דערפון, אז מען האָט זיך נישט געקאָנט פאַרגי= בען אזאַ לוקסוס, ווי אַ פאַר שיך. אָדער אַ גאַרניטור באַם שניידער, אָדער פאַרריכטן דאָס הויז. דער שניידער, שוסטער און סטאַליער האָבן אוועק= געלייגט זייערע מלאכות.

דאָס האָט זיך, צוריקוועגס, אָנגעקלאַפט אָן דעם קרעמערס טיש= קעסטל. מען האָט נישט פאַרקויפט: דער לעדערוואָרגער זיין לעדער, דער שניט=קרעמער זיין געוואַנט, דער סקלאַד פון ברעטער זיינע ברעטער און שינדלען.

קרעמער, וואָס זענען אלע מאָל געווען צעקריגט איינער מיטן אַנ= דערן; נישט פאַרגינען, טאָמער האָט יענער איינגעלייזט מער מיט עטלע= כע גראַשן, געקוקט מיט אַ קרום אויג צו יענעם אין קראַם אַרײַן, טאָמער איז די קראַם איבערפולט געווען מיט סחורה, און אויך קיינמאָל נישט פאַרפעלט צו דערווען אויב אין יענעם קראַם זענען די ראַפטן עפעס אַ ביסל ליידיק געוואָרן; קרעמער, איינער לעבן דעם אַנדערן, גאַנצע שורות מיט קראַמען, דאָך מיט דאָך געשלאָסן, אָבער דאָך ווייטע און פרעמדע, קיינמאָל נישט גערעדט איינער מיטן אַנדערן, חוץ דאָס מאָל, ווען מען האָט זיך געווערטלט, אָדער ווען מען האָט זיך געפאַטשט — אַט די דאָזיקע קרעמער, וואָס האָבן קיינמאָל נישט געהאַט קיין צייט צו טראַכטן פון דעם, אז עס איז דאָ עפעס אַזוינס חוץ זייערע קראַמען, אז זיי זענען אַ טייל פון דער געזעלשאַפט פון זייער שטעטל — אַט די דאָזיקע קרעמער האָבן איצט, אין אזאַ שלעכטער צייט, נישט נאָר געזיפצט און געקרעכצט פאַר זיך אַליין, און זענען נישט געווען צופרידן מיט דעם, וואָס זיי האָבן שטילערהייט איבערגעשמועסט מיט זייערע ווייבער, אז עס שטייט

שמאל, נאך זיי האָבן פאַרגעסן איז זייער שנאה צו דעם אַנ-  
דערן, אָפן זיך אויסדערציילט דאָס האַרץ איינער פאַר דעם אַנ-  
דערן.

עס וואָלט געווען קאָמיש, ווען עס איז נישט, ווי עס איז, אַזוי  
טרויעריק, אַז פונקט אין אַזאַ צייט, ווען אין שטעטל שאַרפט מען די מע-  
סערס איינער קייגן אַנדערן, זענען די קרעמער געוואָרן צווישן זיך גוטע  
פריינד.

— טשוועקעס האָט זיך מיר געוואָלט! — זאָגט איינער פון די  
קרעמער, וועלכע שטייען כמעט אַלע באַ די אָפּענע טירן פון זייערע קראָ-  
מען און פירן זייער אינטים געשפרעך, נישט האָבנדיק עפעס אַנדערש צו  
טון.

— איך וועל אייך אַוועקגעבן אומזיסט מיינע טשוועקעס אויך, —  
זאָגט אַן אַנדערער.

— מיין אייזן איז שוין פאַרזשאַווערט, — קלאָגט זיך איי-  
נער.

— און וואָס הערט זיך עפעס מכוח מיין אייזן, קומט אַריין, וועט  
איר זעען, עס איז אויך פאַרזשאַווערט — זאָגט אַן אַנדערער און דער-  
פאַר, ווייל זיין קראָם איז העט ווייט אין עק פון גאַס, שרייט ער זיינע  
ווערטער אויף אַ קול און באַגלייט זיינע ווערטער מיט אַ טרוקן באַסאַווע  
געלעכטער:

— עס האָט אויפגעהערט צו „גיין“ אייזן, ווער באַדאַרף איצט אייזן —  
האָט אַן אַנדערער זיך געוויצלט — עס קאָן אָבער זיין, אַז אייזן וועט  
אָנהייבן צו „גיין“.

— מיין וואָס איז געדרונגען, אַז אייזן וועט ווערן אַ סחורה?  
— גאָרנישט. איך רעכן, אַז אַזוי ווי עס וועט נישט זיין וואָס צו  
עסן. — האָט איינער פון די קרעמער זיך אָנגענומען באַ זיין באַרד מיט  
אייזן האַנט און זיך געשאַקלט אַהין און אַהער — וועט דאָך נישט זיין  
וואָס צו עסן, האָ? נו, וועט מען אָנהייבן צו קייען טשוועקעס און אייזן  
אויך.

דאָס געלעכטער האָט זיך געקייקלט פון אייזן קראָם צו דער אַנ-  
דערער.

אָפּגעלאַכט, האָט מען זיך אויסגעריבן די פאַרטווערטע אויגן און

דערזעען, אז א פרוי לויפט און ברעכט זיך די הענט. באַלד נאָך איר זע-  
נען געלאָפן נאָך מענטשן.

איבער דער ליידיקער גאס האָבן זיך אַלע מאָל אַ שיט געטון אַ  
בינטל מענטשן אין אַלערליי געשטאַלטן. איינער איז געלאָפן מיט איין אַרבל  
פון זיין ראַק אָנגעטון און דעם אַנדערן ליידיקן אַרבל האָט ער לויפנדיק  
נישט געקאָנט אָנטון אויף זיין צווייטער האַנט. איין פרוי איז געלאָפן מיט  
די שפּיזלען און האַלב אויסגעאַרבעטן זאָק אין אירע הענט, דער קנויל  
באַנוול האָט זיך פון אירע אַרעמס אַרויסגעקייקלט און איבער דער גאס  
פאַרלוירן געוואָרן, אַן אַנדערע פּערזאָן איז מיט אַ פּול מויל קייענדיק זיין  
ביסן געלאָפן.

ווהין איז דאָס געלויפּעריי? האָט מען איינס דאָס אַנדערע גע-  
פרעגט... עס ברענט ערגעץ? ניין. וואָס דען? אַ געשלעג! ווער שלאָגט  
זיך שוין ווידער?

קינדער האָבן געוואַלדעוועט, געוויון מיט די הענט און גע-  
לאָפן אַהין, וווּ דאָס געשלעג איז פאַרגעקומען אין דער קצבישער  
גאַס.

דאָס איז געווען אַ ברייטע גאַס. די בלאָטע איז דאָרט אַלע מאָל  
געווען טיפּער ווי אין אַלע גאַסן, ווייל די קצבישע גאַס איז געלעגן  
אויסגעשטרעקט אין אַ טאַל. איצט איז שוין דידאַזיקע בלאָטע געווען פאַר-  
טריקנט און האָט זיך געבראַכן אין גרויסע שטיקער. די זון האָט די בלאָ-  
טע געבאַקן. עס איז געווען וואַרעם, די הינט פון דער קצבישער גאַס זענען  
געלעגן באַ די טירן פון קצבישע קראַמען און זיך געוואַרעמט אויף דער  
זון.

און דאָ גאָר פּלוצלינג אַ געשלעג. האָבן זיך די הינט דערשראַקן  
און זיך אויפגעכאַפט פון זייער מיטנטאַגיקן שלאָף. הונגעריק זענען זיי  
געווען, ווייל שוין לאַנג ווי דידאַזיקע הינט האָבן נישט געהאַט אזאַ שלעכט  
שטיקל צייט. ווען דען זענען זייערע געדערם געווען אזוי ליידיק? זיי  
האָבן געוואַרט אַ גאַנץ לאַנגן ווינטער, פון קעלט און פּראָסט פאַרוואַקסן  
געוואָרן מיט אַזעלכע לאַנגע האָר. אז זיי האָבן זיך אַליין נישט דערקענט.  
זיי האָבן אויסגעזעען ווי די וועלף אין די בעסאַזאָביער פעלדער. פון  
קעלט, פּראָסט און הונגער האָבן זייערע אויגן באַקומען אזאַ שאַרפן בליק.  
זיי האָבן קוים איינגעהאַלטן אין זיך דאָס געפיל, קוקנדיק איינס אויף

דאָס אַנדערע, וואָס האָט זיי שיער נישט צוריק ווילד געמאַכט. נישט איין-  
מאָל האָט זיך זיי געוואָלט, אָט די דאָזיקע קצבישע הינט, אויפהייבן זיך  
אַלע מיטאַמאָל און ווי די ווילדע וועלף (נישט אַנדערש, אַז זייערע טאַטעס  
און מאַמעס זענען אויך געווען ווילדע וועלף) זיך אַוועקלאָזן איבער די  
פאַרשנייעטע פעלדער פון דער בעסאַראַביע.

נאָר אַלע מאָל איז געקומען דער זיסער חלום פון פּרילינג  
און האָט פון ווייטן צו זיי געוונקען און געלויבטן. דער שיי-  
נער פּרילינג אין דער קצבישער גאַס. זון-שיין און ביינער פון  
יינגע לעמעלעך. אפילו הינט קאַנען אויך נישט ביישטיין אַקייגן אַזאַ שיינעם  
פּרוו.

דערפאַר האָט זיי גאָט באַשטראַפט. אַ שיינער פּרילינג מיט  
זון-שיין, אַבער וווּ זענען אַהינגעקומען די ווייכע ביינער פון די לעמע-  
לעך ?

זענען די הינט אַרומגעגאַנגען אַפּגענאַרטע, מיט אַראָפּגעלאָזטע קעפּ  
ביז צו דער ערד. האָבן אויסגעזען זייער אַפּגעלאָזט, זיך נישט געפּרווט  
אפילו אַפּלעקן און פאַרגלעטן זייערע פאַרוואַקסענע האָר פון לאַנג ווי-  
טער. אין די האָר זייערע איז געווען אַריינגעקלעבט די בעסאַראַביער  
בלאָטע. דערפאַר האָבן אַלע הינט אויסגעזען אַזוי ווי אין מאַמע האָט זיי  
געהאַט: ברוינע מיט שוואַרצע פּלעקן.

די הינט זענען געוואָרן זייער פּויל, זיך געוואַלערט אונטער זיי  
פּיס. ווער עס איז נאָר עפעס געזען אין פעס, האָט אויסגעלאָזט צו זיי  
זיין פעס. די הינט האָבן זיך שוין צוגעוויינט. אַ בריק פון אַ פּוס איז  
שוין באַ זיי געווען אַ קלייניקייט, מיט העלכער מען קאָן זיך נישט רעכענען.  
וואָס מער מען האָט זיי געבריקעט מיט די פּיס און גענריבן פון די טירן,  
האָבן די הינט נאָך מער זיך געוואָלט דערנענטערן צו די דאָזיקע  
טירן.

עס איז די הינט אַן אַנדערשמאַל גאַרנישט איינגעפאַלן אַ חשד.  
אַז מען וויל זיי פאַרטרייבן פון דער קצבישער גאַס. דאָס וועלן זיי נישט  
דערלאָזן. אויב פאַרטרייבן זיי פּונדאַנען, האָט מען דאָס באַדאַרפט טון  
אַנהייב ווינטער. נישט לאָזן זיי וואַרטן אַ גאַנצן ווינטער און עס קומט  
פּרילינג, ווען אין דרויסן איז וואַרעם, ווען מען קאָן אַליין אַוועקגיין וווּ-  
הין דאָס האַרץ גלוסט, דאַן אַוועקטרייבן. גיין! און זיי האָבן טאַקע נישט

פארשטאנען, אז אויב מען וועט זיי אוועקטרייבן, ווו וועלן די קצבים נע-  
מען נייע הינט?

די הינט האָבן אויך נישט געוואָסט, פאַרוואָס מען שלאַגט זיך איצט.  
אַזוי פיל מענטשן זיך אָנגעלאָפן. עס איז אַזאַ געפילדער.

— נעמט צו דאָס מעסער באַ אים!

— האַק אים אָפּ דעם קאָפּ!

— בינדט אים!

— בראַזג!

— וואָס איז דאָ? איר זעט נישט! ווער האָט אָנגע-

הויבן?

— עס רינט בלוט פון זיין שטערן!

אין דער מיט פון גאָס איז געלעגן אַ בינט מיט מענטשן, מיט די  
הענט און פיס געפלאַכטן. אלע מאָל האָט אַ קאָפּ מיט אַ פנים געטון זיך  
אַ ריס אַרויס פון בינט. דאָס פנים אויסגעשמירט מיט בלוט און מיט בלאַטע,  
די האַר צעשוּבערט און פאַרפלאַנטערט.

פון דער אַנדערער זייט פון דעמדאָזיקן קנויל מיט מענטשן, האָט אַ  
האַנט זיך געטון אַ שווערן הייב אויף און אַ פאַטש געטון אין דעם פנים  
אַריין.

דער בינט מיט מענטשן האָט זיך אויפגעפלאַנטערט. איינער איז  
אוועקגעלאָפן. עס איז געוואָרן אַ געלויף.

מען האָט געטרעטן אויף קינדער. ווייבער האָבן געוויינט, געפלאַן  
אין הלשות. עס האָבן זיך געהערט קולות: וואָסער. קנייפט באַ דער נאַז.  
קוועטש די שלייפן.

די הינט האָבן אָנגעהויבן צו בילן. איין הונט האָט אויף דריי פיס  
ערגעץ געיאָגט און געקוויטשעט. אַן אַנדערער הונט האָט זיך איבערגע-  
קייקלט עטלעכע מאָל און זיין קוויטשעריי האָט געשניטן די לופט, נאַכדעם  
האָט ער זיך אויפגעהויבן, ווי אַן איבערגעשניטענער אויף צוויי שטיקער  
און אַנטלאָפן מיט זיין קאָפּ אויסגעבויגן צו זיין בויך.

באַ איינער פון די קראַמען, ווהין מאַטי קצב איז אַריין און הינטער  
זיך פאַרריגלט די שווערע טיר, זענען געשטאַנען אַ בינטל קצבים און  
מיט צעבלויטקטע הענט געקלאַפט אין דער טיר. די האַר אויף די קעפּ  
פון די מענטשן זענען געווען צעשוּבערט און אויף די שטערנס, פנימער

זענען געלאָפֿן דינע ריטשקעלעך בלוט. זיי האָבן גערעוועט מיט הייזעריקע קולות:

— עפענען זאָל מען די טיר! דעם קאָפּ וועט מען אים אָפּשניידן!  
די קישקעס וועט מען אים אַרויסטרייבערן!  
דאָס גאַנצע בינטל מענטשן האָבן זיך אָנגעלעבט אויף דער טיר,  
מיט זייערע פיס זיך איינגעגראָבן אין דער ערד און אַ שפּאַר געטון די  
טיר. זיי זענען אַריינגעפאלן אין קראַם אַריין מיט דער טיר צוזאַמען.  
גיך זיך אויפגעהויבן און אַלע מיטאַמאָל אַריינגעשפרונגען אין הויז  
אַריין.

אין הויז איז קיינער נישט געווען. זיי האָבן איבערגעקערט דאָס  
גאַנצע מעבל, געזוכט און קיינעם נישט געפינען. נאָכדעם אויסגעזעצט די  
פענצטער און אַרויסגעשפרונגען דורך די פענצטער אין דרויסן אַרויס און  
גענומען לויפן.

באַ אייניקע פון די דאָזיקע מאַנסבילן האָבן זיך געפלאָנטערט  
וויינענדיקע ווייבער מיט פאַרבראַכענע הענט. די ווייבער האָבן אים=  
זיסט געפרוהט זיי אָפּשטעלן. אין די קצבים האָט זיך דאָס בלוט זיך צע=  
קאָכט.

— אוי וויי, זיי לויפן עמעצן הרגענען! יידן, שטעלט זיך אין זייער  
וועג, מיט זיך אַריין. זיי וועלן עמעצן הרגענען.  
עס איז געוואָרן אַ געלויף, אַ געיאָמער און אַ געוואָלט.  
מענטשן זענען געשפרונגען איבער פלוטן, אַזוי ווי הירשן. קינ=  
דער זענען געלאָפֿן און געפאלן און זיך ווייטער אויפגעהויבן און גע=  
לאָפֿן.

די צעוויילדעוועטע קצבים זענען געקומען צום הויז, וווּ דער רב  
פון שטעטל האָט געווינט. זענען אַריין אין הויז אינעווייניק. אין גרויסן  
צימער, באַלד באַם אַריינקומען פון דרויסן. איז באַם טיש אין מיט שטוב,  
געזעסן דער רב, אַזוי ווי ער איז געווען איינגעוויינט תמיד, אָנגעטון אין  
זיין שלאָף-ראַק און מיט דעם גאַרטל מיט קוטאַסן, פאַרבינדן אַרום זיינע  
לענדן.

אַז די קצבים זענען אַריין צו דעם רב אין הויז, האָבן זיי  
די טיר נישט פאַרמאַכט און דורך דער אָפענער טיר זענען זיך אָנגע=  
לאָפֿן אַ פולע שטוב מיט ווייבער, קינדער און אַזוי מענטשן. דער רב

איז געוואָרן בלאַס. פאַר שרעק האָט ער זיך נישט געקאַנט רירן פון זיין אַרט.

— גיט אונז אַרויס מאַטיע קצב! — האָבן די קצבים געפילדערט און אַ ווייסע שוים האָט געזעצט פון זייערע מיילער — מאַטיע קצב וווּ איז? מיר ווילן אים דעם גאַרגל איבערשניידן!

דער רב האָט געטון אַ מאַך מיט איין האַנט צו דעם ווייב זיי-נעם, — אַ שיינע, הויכע פרוי, וועלכע האָט זיך באַוווּן פון אַן אַנדע-רער טיר און שוין געוואָלט אָנהייבן צו פאַרקרימען מיט איר פנים. די פרוי זיינע האָט אים געפאַלגט און האָט זיך צוריקגעצויגן דורך דער טיר.

דער רב האָט געטון אַ שמייכל אין זיין שפיציקן בערדל אַריין. זיך אויפגעהויבן און אָנגעשפאַרט זיינע צוויי דאַרע הענט אין טיש, פּונקט איבער דעם אָפענעם גרויסן ספר און אָנגעהויבן צו רעדן, וואַרפּנדיק בשעת מעשה מיט זיין קליינעם קאַפּ אַהין און אַהער:

— הערט אים מיינע ליבע יידן, מיין זעליקער פאַטער, ער זאָל אַ גוטן זכות פאַר אונז טראַגן, און אייערע זעליקע טאַטעס, זיי זאָלן אַ ליכטיקן גן-עדן פאַר אונז אויסבעטן, ליגן אַלע שוין אויפן הייליקן אַרט, און ווען זיי זאָלן איצט קאַנען אויפשטיין און טון אַ קוק אויף אונז, וואָלטן זיי נאָכאַמאָל געשטאַרבן מיט אַ שווערן טויט, רחמנא לְצַלָן, איר הערט מיר, מיינע ליבע יידן, קילט אַפּ אייער בלוט און גייט בעסער אַהיים און הייבט זיך אָן פירן, אַזוי ווי יידן באַדאַרפן זיך פירן און עס וועט זיין שלום אויף אַלע יידן.

צי דאָס אָפענע, גרויסע ספר מיט דעם ווייסן פאַפיר און די שיינע שוואַרצע אותיות, צי דאָס ווייכע רעדן פון דעם רב און זיין פאַרגלייך פון זיין פאַטער דעם אַלטן רב, וועמען די איצטיקע יידן האָבן געדענקט נאָך פון קינדוויוו אָן, מיט זייערע אייגענע עלטערן, אַדער אפשר גאַר דאָס קליינע, אומבאַהאַלפּענע, דאַרע באַשעפעניש מיט די קליינע שוואַרצע אויגן פון דעם רב האָט אויף די קצבים געווירקט.

זיי זענען געבליבן שטיין מיט אַראַפּגעלאָזטע קעפּ, געטאַפט זיך מיט די הענט אויף זייערע פאַרווונדעטע, אויסגעשמירטע פנימער. אין דער אָנגעלאָפּענער פולער שטוב מיט ווייבער האָט זיך געהערט אַ שטיל שוּכצן און אַ שנייצעריי פון נעזער. די קינדער האָבן זיך אַרויסגערוקט

פון רבס הויז. באלד נאך זיי האָבן זיך באַוויזן די ווייבער און נאָך די  
ווייבער זענען אַרויסגעקומען די קצבים, פאַרשעמטע, מיט אַראָפּגעלאָזטע  
קעפּ און דאָס געשלאָעג האָט זיך געענדיקט מיט דעם, וואָס איטלעכער איז  
זיך אַוועקגעאַנגען זיין וועג, צו זיך אַהייט.

נאָכדעם ווי דער רב פון שטעטל האָט פאַרבאַטן די יידן צו עסן פלייש פון בנציון שוחטס שחיטה, אין, ווי עס האָט אויסגעוויזן, האָבן אים דאָס רוב באַלעבאַטים פון שטעטל געפאַלגט, אין טאַקע אויפגעהערט אינעם גאַנצן צו עסן פלייש, אין ווען עס זענען אויסגעבראַכן די מחלוקות מיט געשלאָסענע, ברעכענישן פון פענצטער אין אַנדערע אַנשיקענישן, האָט דער רב אַנגעהויבן פרווון צו מאַכן שלום.

דאָס ערגסטע, וואָס דער רב האָט נישט געקאַנט זען אין בלייבן גלייכגילטיק, איז געווען דאָס, וואָס יידן האָבן זיך באַקלאַגט, אַז די קינדער פון שטעטל גייען אַרום פּוּסט און פּאַס און דערצו הייבט אָן די פרנסה צו ווערן געשלאָגן.

באַ די באַלעבאַטים פון זיין צד האָט ער שוין אַלע זאַכן געפּוּעלט און ער האָט מיט זיי אפילו נישט געשמועסט. ער האָט געוואָסט, אַז וואָס ער וועט זאָגן, וועט זיין גוט, בפרט נאָך, אַז ער וועט אויספירן, אַז אברהם שוחט זאָל ווייטער אָנהייבן שעכטן.

דערפאַר האָט דער רב זיך געפרוּווט מיטן אַנדערן צד. ער האָט פאַרבייגן זיין כבוד און געשיקט עטלעכע מאַל רופן צו זיך אין הויז אַריין בנציון שוחט. ער האָט אים דאָס לעצטע מאַל געשיקט רופן מיט דעם האַרבן וואָרט פון אַ מרא דאתרא, אַז דאָס שטעטל רופט אים צו אַ דין-תורה. בנציון איז נישט געקומען. דאָס לעצטע מאַל האָט ער דעם שמש אַרויסגעוואָרפן פון זיין פאַרפּוצט הויז.

נאך דערדאזיקער פאטירונג האָט דעם רבט חייב זיך אַרײַנגעמישט  
אין געבעטן דעם רב, אַז ער זאָל אָפּהײַטן דעם כבוד פון דעם פאַרשטאַר-  
בענעם אַלטן רב, זיין פאַטער.

דער רב האָט זי נישט געפּאָלגט. זי מדחה געווען עפעס מיט אַ  
ווערטל, אַז ווייבער היטן זייער פיל אָפּ דעם כבוד פון דעם גוף, אָבער  
דאָ האַנדלט זיך נישט וועגן כבוד.

ער האָט געשיקט רופן ר' אַרקען.

ר' אַרקע איז געקומען באַלד צו לויפן. גייענדיק מיט זיינע לאַנגע  
שפּאַנען פון זיינע לאַנגע פיס צום רב, האָט ר' אַרקע געטראַכט, אַז ער  
האָט גאַרנישט צום רב. פאַרקערט, דער רב איז אַ לַמְדוּן און אַ קלָר-  
בער. איז נישט מקפיד אין אַ דין-תורה עד לְקִיצוֹ שֶׁל יוֹד. פּאָלגט די  
מחמירים, נאָר דעמאָלט ווען זיי זענען אַ ביסל מילדער. איז דן לַפֶּה זכות  
דעם אַרעמאַן און דעם עם-הארץ. נאָר ער קען דעם רב אָבער נישט פאַר-  
געבן דאָס, וואָס ער האָט זיין נאָמען פאַרשריבן, מיט אַלע עמי הארצים  
און מיט דעם גוי נאָקמאַן, אויף פּריילאַנד. ר' אַרקע האָט דאָס נישט גע-  
קאַנט פאַרשטיין.

ער איז אָבער געקומען, ווען דער רב האָט געשיקט אים  
רופן.

אַרײַנקומענדיק, געזאָגט גאָט העלף מיט ברייטקייט. זיין ברייט פנים  
מיט די צוויי גרויסע פּאות, וואָס זענען אַזוי ווי פּליגלען געפּלויגן באַ די  
דייטן פון נײַן פנים, און דער ברייטער שמייכל אין זיין גרויס מויל האָט  
באַוויון, אַז ר' אַרקע איז פאַרטיק, אַלע מאָל פאַרטיק, וואָס דער רב  
וועט זאָגן, וואָס עמעצער אַנדערש וועט זאָגן, אָדער שוין געזאָגט  
אַמאָל, אַז יא, איז ר' אַרקע פאַרטיק זיך אַנטקייגנזשיטעלן און נישט  
נאָר מיט זיין גראָבן פינגער טון אַ דריק אין זאָגן פאַרקערט, אַז עס  
איז נישט אַזוי. נײַן, ער איז פאַרטיק אויסצוהערן וואָס מען האָט צו  
זאָגן און דערנאָך טוט ער זיך הייזעריק אַ לאַך און בלייבט באַ דאָס זײַ-  
ביקע.

דער רב האָט אים געבעטן זיצן. אין גרויסן צימער האָט די זון  
אַרײַנגעשיינט אין מיט אַ ברייטן פּאַס ליכט אַ ווינקל פון טיש פאַרדעקט.  
דעם רבס געזיכט איז געווען געל און אַזוי דאַר אין אַ צער איז איבער דעם

געלעגן איבערגעצויגן. די אויגן זיינע, די קליינע אין שווארצע, האָבן קלוג  
געקוקט אויף ר' אַרקען.

— איר ווייסט דאָך מן הסתם וועגן וואָס איך האָב אייך מטרית  
געווען אָהער? — האָט דער רב אָנגעהויבן דאָס געשפרעך.

— פּונדוואַנען זאָל איך וויסן? איך ווייס, היינט איז אַ שיינער טאָג  
פּין גאָט אין עס איז נישטאָ וואָס צו טון, לערנען ווילט זיך נישט. רבי,  
וואָס טוט מען, אויב עס ווילט זיך נישט לערנען.

— מען לערנט אזוי לאַנג ביז עס הייבט זיך אָן צו וועלן — האָט  
דער רב געענטפערט.

— וואָס זשע, באַ אייך טרעפט אויך אַמאָל, ווען עס ווילט זיך  
נישט לערנען?

— וואָס בין איך, נישט קיין מענטש, ווי איר און ווי אַנדערע —  
האָט דער רב געזאָגט.

— איך בין זיכער, אַז ער, ווי רופט מען אים דאָרטן, דער נאָק-  
מאן — האָט ר' אַרקע געזאָגט מיט אַ טאָן פון הוּזק — וויל אַלע מאָל מן  
הסתם לערנען.

— אַ גאַנץ ווילער יינגערמאַן — האָט דער רב פאַרקניטשט מיט  
זיין שטערן — אַ קענער. ווייסט גאַנץ תנ"ך אויסנווייניק און קאָן רעדן  
לשון קודש, נישט ווי אַלטער דער שניט-קרעמער, באַלעבאָטשעט לשון  
קודש און שבת.

— אַלטער שרייבט אָבער נישט קיין לשון קודש אום שבת,  
— קיינער האָט אָבער נישט געזעען נאַקמאנען שרייבן אום  
שבת.

— מען האָט געזעען, אָבער איר זענט נישט קיין מחמיר.  
— אַז אַ ייד זאָגט ניין, גלייב איך אים.  
— און אַן אַנדערער ייד זאָגט יאָ.

— עס געווענדט זיך — האָט דער רב געזאָגט — ווער עס זאָגט  
יאָ אין ווער ניין און אויך ווען, איר פאַרשטייט, ווען, וואָס עס געהער  
זיך אָן מיט דעם אַרעמען לערער נאַקמאנען, זאָג איך אייך, ר' אַרקע, אַז  
ער האָט אַ יידיש האַרץ, אַז ער איז אפּשר אַ גרויסער ייד, נאָר פאַרקליידט  
זיך אין דעם גוף פון אַן אַנדערן. פּין דרויסן איז נישטאָ וואָס אָנצוקוקן,  
אָבער אינעווייניק לויכט אַ יידישע נשמה.

— מיט וואָס אַ שטייגער ?

— איר וואָלט באַדאַרפט אַ קוק טון, ווי ער לייגט זיך אַוועק פאַר אונזערע יידן. געשריבן בריוו און געקלאַפט אין די טירן אַזש אין פאַר-  
ריו. אויסגעבעטן פאַר יידן אומזיסטע ערד. איר הערט, ר' אַרקע, ווען  
איך וואָלט נישט מורא געהאַט, וואָלט איך אים צוגעגלייכן צו אונזער משה  
פון דער תורה. דאָרטן אין מצרים האָבן פשוט די יידן זייער פיל  
צרות געליטן. אָבער יידן זענען מיר אויך און צרות פעלט אונז אויך  
נישט.

— איך שטוין, בשעת איך הער פון אייך אַזעלכע ווערטער, רב, —  
האַט ר' אַרקע געזאָגט, — אויב איר קאָנט אַזוי רעדן, וועט דאָך מאַרן  
עמעצער אַנדערש, אָן עס-האַרץ, קאָנען זאָגן, אַז דערדאָזיקער נאַקמאַן  
איז משיח אַליין. איך מיינ, וואָס האָט ער דאָ אויפגעטון. פאַרקערט, נאָך  
מיינ פאַרשטאַנד און פשוטן שכל איז ער אַ פאַרפירער, ווייל ער וויל  
פאַרפירן די יידן ערגעץ אין אַ וויסטעניש, ווי זיי וועלן פאַרגרעבט  
ווערן, זייערע קינדער וועלן אויסוואַקסן, ווי די מאַלדאָוואַנעס אין  
דאָרף.

— פּונוואַנען ווייסט איר, אַז זיי וועלן פאַרגרעבט ווערן, — האָט  
דער רב געפרעגט און זיך אַליין געענטפערט, — מען קאָן האָבן אייגענע  
ערד און אויך קאָנען לערנען. לערנען תורה איז נישט קיין מלאכה. מען  
טאָר דאָס נישט מאַכן פאַר קיין מלאכה. מיך פאַרדריסט אויף מיינ פאַר-  
שטאַרבענעם פאַטער, פאַרוואָס ער האָט מיך געלערנט תורה אַלס אַ מלאכה.  
איך וועל שוין נישט דערלאָזן, אַז מיינע קינדער זאָלן דאָס טון. דער-  
פאַר האָב איך זיך אויך פאַרשריבן. מיינ פרנסה איז מיר נמאס. איך  
וויל מיר זיצן אויף מיינ אייגענער ערד מיט מיינע קינדער, עסן מיינ  
אייגן ברויט און אויף לערנען וועלן מיר אויך געפינען אַ באַזונדערע  
צייט.

— איך האָב אָבער מורא, אַז דאָרט אויף די פעלדער, ערגעץ אין  
אַמעריקע, וועלן יידן פאַרגעסן אין גאַטס וואָרט, — האָט ר' אַרקע זיך  
אויפגעהויבן פון זיין אָרט און אָנגעהויבן צו גיין איבער דער שטוב הין  
אין הער. — איר ווייסט, אַז אונזערע עלטערן, ווען זיי האָבן זיך צוערשט  
באַזעצט אין דער בעסאַראַביע, זענען זיי טאַקע אַזוי פאַרגרעבט געוואָרן.

אז גאט זאָל שומר ומציל זיין. ווער האָט אמאָל מיט פינפציק יאָר צוריק דאָ געקאָנט לערנען? דאָך האָבן יידן זיך נישט געלאָזט פאַרנאָרן אפילו ווען דער אַלטער פריץ האָט זיי געוואָלט שענקען ערד, ימח שמו זאָל ער געווען זיין!

— אַ שיינע חכמה געווען פון יענע יידן. איצט לאָזט מען דאָ אין שטעטל קיין יידן נישט באַזעצן, ווייל עס איז נאָענט פון דער גרענעץ. אָבער ווען די ערד וואָלט געווען יידישע, ווער וואָלט אונז געקאָנט זאָגן אַ דעה? — אָבער — האָט דער רב פּלאַצלינג געטון זיך אַ ווענד צו ר' אַרקען. — איצט האָב איך מיט אייך געוואָלט גאָר שמזעסן מפּוח אַן אַנדערן ענין.

— וואָס זאָל ער איצט טון מיט דערדאָזיקער עדה יידן — האָט דעם רב געבויערט אַ געדאַנק, פון וועלכן ער האָט זיך נישט געקאָנט באַפרייען.

ער האָט זיך אויפגעהויבן פון זיין שטויל און אָנגעהויבן זיך אַרומ-צודרייען אין זיין גרויסן צימער, מיט זיינע הענט פאַרשטעקט אין די לאַווע אַרבל פון זיין שלאָפּראַק.

די ווייסע, קאָלירטע ווענט פון דעמדאָזיקן צימער האָבן, אין דעם אָנבליק פון קומענדן אָונט, באַקומען אַ גרויען קאָליר. די לופט איז גע-וואָרן קיל, און דער רב האָט דערפילט, אַז זיינע פיס זענען קאַלט. ער האָט געשפּאַנט איבער דעם דיל, זיך געוויקלט און זיך איינגעדעקט אין זיין שלאָפּראַק.

— מיינע שמערצן הייבן אָן זייער אַרבעט — האָט דער רב גע-טראַכט.

פריער הייבט אים אָן וויי טון אין דער לינקער זייט, דאָרט, וווּ די ריפּן-ביינער. עס גייט אַוועק אַ טאָג און אמאָל מער, אַז ער פילט דעם ווייטיק אין די ריפּן-ביינער. דערנאָך לאָזט זיך דער ווייטיק אַראָפּ אין דער דיך אַריין און דער רב הייבט אָן צו הינקען אויף דעם לינקען פוס, אַזוי ווי יעקב אבינו האָט געהונקען. דערנאָך, אַז עס גייען אַוועק עטלעכע טעג, פאַרשווינדט דער ווייטיק ערגעץ און ער ווייסט נישט, ווהיזן עס גייט אַוועק.

און זינט עס האָט אים אַזוי אָנגעהויבן וויי צו טון, האָט ער זיך צו-

געוויינט צום שלאָפּראַק. ער שטייט אויף אינדערפרי מיטן שלאָפּראַק און  
לייגט זיך מיט אים שלאָפּן. אין אים לערנט ער און אין אים נעמט ער  
אויף מענטשן.

נאָר פון שבת צו שבת טוט ער אָן זיינע קליידער, ווייל נאָר שבת  
גייט ער אין שול אַרײַן. אינדערוואַכן דאוונט דער רב באַ זיך אינדערהיים,  
איינער אַרײַן.

ער איז אַ „רוחני“, ווי זיין ווייב רופט אים, מיט זייער פיל וויי אין  
איר שטים.

אמת, זיין גאַנצער גוף איז הויט און ביינער.

ער איז געווען אין די פּערציקער יאָרן, זיינע האָר זענען נאָך שוואַרץ  
אי אויפן קאָפּ און אויך אין זיין קליינער באַרד. אָבער דער רב פילט  
שוין פּוין אַ פּאָר יאָר, אַז אַ שווערקייט ליגט אויף זיינע ביינער. עס דאַכט  
זיך אים אַלע מאָל, אַז אַזוי אַרומגייענדיק אויף זיינע פיס וועט ער זיך  
טון אַ צעברעך אין פּיצלעך. די ביינער זענען לויז, קוים וואָס זיי האַלטן  
זיך איינער אין דעם אַנדערן.

דער רב האָט אַלע מאָל זייער ווינציק געגעסן אין די וואַכעדיקע  
טעג, אָבער אַז עס פלעגט קומען שבת, האָט ער דאָך געגעסן אַ ביסל  
מער, ווייל שבת איז אין אים געווען די נשמה יתרה. אָבער איצט עסט ער  
שבת אויך ווינציק. עס אַרט אים נישט.

פאַרקערט, ער האָט אַלע מאָל איבער זיך אַרײַן געאַרבעט און זיך  
גענייט, וואָס ווינציקער צו עסן. עס האָט געהייסן, אַז ער האָט זיך געליי-  
טערט זיין גוף.

דערפאַר האָט ער פּונאַנדערגעשפּרייט דאָס האַרץ זיינס. אים האָט  
זיך תמיד אויסגעוויזן, אַז דאָס האַרץ זיינס איז זייער קליין. אָבער אין זיין  
קליין האַרץ איז געווען גענוג אַרט אַרײַנצוזאָפּן, אַזוי ווי אין אַ שוואַם,  
אַלע פּרייד און שלעכטיקייטן פון דער וועלט. און אויב עס האָט מיט  
עמעצן אין שטעטל געטראָפּן אַ צרה, האָט דער רב אויף זיך גענומען  
אַלע יסורים און יענעם געהאַלטן מיט וואָס ער האָט נאָר געקאַנט; און  
אַמאָל נאָך איבער זיינע כּוחות.

דער רב איז געווען אַ גרויסער אַרעמאַן אַרײַן אויך. דאָס היינט,  
אין וועלכן ער האָט געווינט, איז אים געבליבן אַ ירושה, איינעם מיטן  
„רבנות“, נאָך פון זיין פּאָטער, דעם אַלטן רב.

זיין פאָטער, כאָטש שוין אויף יענער וועלט, איז נאָך אַלץ געבליבן, אַזוי ווי אַ לעבעדיק געשטאַלט באַ איטלעכן אין שטעטל. פון אים האָט מען געשמעסט, ווי וועגן אַ לעבעדיקן — „דער אַלטער רב“.

זיין זון, דער איצטיקער רב, האָט איבערגענומען דאָס רבנות באַלד נאָך זיין פאָטערס אַוועקגיין פון דער וועלט. ער האָט שוין דעמאָלט גע- האָט איין קינד. זיין ווייב, אסתר, איז אפילו נישט געווען צופרידן מיט דערדאָזיקער פרנסה, ווייל זי האָט געוואָלט, אַז איר ר' וואָלף זאָל באַ- קומען אַ רבנות אין אַן אַנדער שטעטל, מיט מער פרנסה. די אַלטע רביצין אין שוין פון לאַנג געווען אויף דער אמתער וועלט. די יונגע שוור איז געקומען און געפירט דאָס הויז אַזוי ווי אַ רביצין. פאַר זיין טויט האָט דער אַלטער רב זי צוגערופן און איר געזאָגט: רביצין, גיב אַכטונג אויף מיין זון.

איז ר' וואָלף געבליבן רב אין שטעטל.

אסתר, זיין ווייב, האָט מסכים געווען צו לעבן אַן אַרעם לעבן, כאָטש זי אַליין איז אַרויסגעקומען פון אַ הויז, וווּ עס איז געווען אַלדאָס גוטס, דערפאַר ווייל זי האָט זייער פיל אָפּשיי צו איר מאַן געהאַט. פון ליבע האָט אסתר נישט געוויסט, אָבער עס האָט געמוזט זיין אַזאָ מין ליבע פון איר צו וואָלפן, וואָס האָט איבערגעוויגן אַלע גוטע זאַכן אין דער וועלט.

אסתרס פאָטער איז געווען אַן אַרענדאַר אין אַ דאָרף. דאָרט אין דאָרף, ווייט פון יידן, האָט איר פאָטער געלעבט דאָס לעבן פון אַ שיינעם ייד. טאַקע געקאַנט לערנען און געווען אַ פאַרברענטער חסיד פון דעם שטיפּאַנעשטער רבין. אים איז געגאַנגען זייער גוט און זיינע טעכטער האָט ער חתונה געמאַכט מיט רבנים.

אַז אסתר איז אַראָפּגעקומען אין שטעטל אַריין, האָט זי מיט איר שיינקייט אָפּגענומען דאָס אויג. איר שטילקייט האָט נאָך מער אויסגענומען. דאָס איז אַן אמתע רביצין, האָט מען אויף איר גע- זאָגט.

באַלד נאָך דעם אַלטן רבס נויט, האָט אסתר אָנגעהויבן צו פירן דאָס הויז ווי אַן אמתע רביצין.

איר מאן, דער רב, האָט זיך נישט געמישט אין דער פרנסה און קיינמאָל נישט געוואָסט, ווי אַזוי אַ צורה פֿון אַ מטבע זעט אויס. אויב עס איז אַריינגעפֿאַלן געלט, איז דאָס אָנגעקומען אסתּרן אין די הענט אַרײַן.

די פרנסה איז אַריינגעקומען פֿון קוויטלעך, וואָס יעדער איינער האָט באַדאַרפט האָבן, אויב ער האָט געוואָלט קוילן אָן עוף און אויך פֿון די קוויטלעך, וואָס יעדער קצב האָט באַדאַרפט האָבן, אויב ער האָט געוואָלט קוילן אַ בהמה.

די רביצין האָט פֿאַרקויפט די דאָזיקע קוויטלעך און פֿלעגט זיך טיילן האַלב אויף האַלב מיטן שוחט. דער שוחט האָט אַלע מאָל געברענגט פֿאַר דעם רב אַ האַלב פֿון זײַן חלק, וואָס ער האָט באַקומען פֿון די קצבי, וואָס איז באַשטאַנען פֿון לֶונג און לֶעבער, פֿיס, צונג, מילצן אַדער קיש-קעס.

דאָס הוּי, אין וועלכן דער רב האָט געווינט, איז באַשטאַנען פֿון עטלעכע צימערן מיט ווייסע געקאַלעכטע ווענט און מיט ערדענע דײַלן. איין צימער, דאָס גרעסטע, איז געווען, וווּ דער רב איז תמיד געזעסן באַם גרויסן טיש. דאָרט האָט ער געדאַוונט, אויפגענומען מענטשן צו אַ דין-תּורה, געפסקנט שאלות און געלערנט ביזוואַנען ער האָט געוואָלט. קיינער פֿון דעם הוּי-געזונט האָט אין דעמדאָזיקן צימער נישט געטאָרט אַריינקומען. אַזוי איז געווען איינגעפֿירט נאָך באַם אַלטן רב, און אַוי האָט אויך איינגעפֿירט די יינגע רביצין אסתּר.

אַז דאָס עסן איז געוואָרן פֿאַרטיק, האָט אסתּר אַלײַן גערופֿן דעם רב, עפנענדיק די טיר פֿון דעם גרויסן צימער, און דער זיי איז זי קיינמאָל די שוועל נישט אַריבערגערעטן. נאָר אַזוי שטייגנדיק אויף דער שוועל האָט זי שטיל און פֿרום געבעטן זיך: — וואָלף קום שוין אַרײַן עפעס אין מויל אַרײַן נעמען.

דערפֿאַר, אַז דער רב איז שוין געזעסן אין עס-צימער באַם געגרייטן טיש, האָט די רביצין געהאַט מער מוט. זי האָט שוין דעמאָלט גע-וואָגט צו דערציילן דעם רב וועגן זאַכן, וואָס האָבן זיך פֿאַרלאָפֿן אין שטעטל; צו רעדן מיטן רב וועגן זייערע קינדער און וועגן אַנדערע זאַכן.

בא די אָונט-מאַלצייטן האָט די רביצין געהאַט מער געלעגנהייטן.  
זי האָט באַמערקט, אַז אין אָונט האָט דער רב מער רחבת הדעת, ווי אַ  
גאַנצן טאָג. זי האָט דערפאַר אין די אָונטן פאַרצויגן די צייט צווישן איין  
געריכט און דעם אַנדערן.

אין די אָונטן האָט די רביצין תמיד אין זיך פיל פון דעם דאָר-  
פישן ארויסגעוויזן. פון קלייננויז אָן צוגעווינט געווען זיך צו לייגן  
שלאָפן זייער פרי, האָט זי דאָס קיינמאַל נישט געקאַנט אין זיך צו-  
ברעכן.

אין די אָונטן האָט אסתר תמיד געפילט אַזוי ווי אָן אויפגעלעזטע.  
זי האָט גערעדט און אין איר שטימע האָט זיך געהערט נאַכלאַזיקייט,  
ווייכקייט, פאַרשפורטקייט.

דער רב איז געווען באַם טיש, מיט איין האַנט אינטערגעשפאַרט  
אָן זיין שטערן, און וויל איז געווען זיין ווייב אסתר, אויב ער האָט גע-  
טון אַ הייב אויף זיינע אויגן אין זי אָנגעקוקט. דאָס האָט אַמאַל געקאַנט  
טרעפן אין אַ פרייטיק-צונאַכטס.

אַמאַל אין אַ פרייטיק-צונאַכטס האָט אסתר געפרווט פאַלגן דאָס,  
וואָס איר מוטער האָט איר געהייסן טון. ווען אסתר האָט חתונה געהאַט  
מיט ר' וואָלפן, האָט די מוטער בסוד איר אָנגעזאָגט, אַז אויב זי וועט זיין  
נאָך טבילה, זאָל זי באַם עסן, פרייטיק-צונאַכטס, אַראָפּוואַרפן די שליסלען  
אויף דעם דיל.

אסתר האָט שטילערהייט זיך נאָר געוונדערט אויף דער קלוגער  
מאַמען אירער.

אַז אסתר האָט אָנגעהויבן צו טראָגן מיט דעם ערשטן קינד,  
האָט די מוטער אירע זיך זייער געפרייט. נאַכדעם, אַז אסתר האָט גע-  
בוירן אַ זון האָט דער פאָטער איר געבראַכט מתנות און געלט. די  
מתנות האָט אסתר געוויזן איר מאַן אַבער פון דעם געלט האָט זי מורא  
געהאַט צו דערמאַנען. ווייל זי האָט זיך שוין דערוואַסט, אַז איר מאַן  
האָט פיינט מתנות בשר ודם. זי האָט אים נישט געוואָלט אַנטון עגמת  
בפש.

עס זענען אַוועקגעאַנגען אַ פאַר יאָר און זי האָט געבוירן נאָך אַ  
זון.

און פון דאן אַ מער נישט.

מילא, גאָט וויל מער נישט געבן. ער ווייסט, וואָס ער

טוט.

אסתרס מוטער איז נישט צופרידן, זי, די קלוגע מאַמע, ווייסט וואָס דאָס הייסט, אַז מען האָט נאָר צוויי קינדער. צוויי קינדער זענען, זאָגט זי, ווי צוויי אויגן באַ אַ מענטש.

אסתר זיפצט נאָר, ווייל זי ווייסט נישט, וואָס צו זאָגן. זי קאָן נישט זאָגן דער מאַמען אירער, דאָס, וואָס זי ווייסט יאָ.

און די עטלעכע יאָרן פון איר לעבן מיט דעם רב, די שטילע יאָרן, האָט אסתר אַזוי ווי מיט דעם ווינט אוועקגעבלאָזן. זי איז נאָך, אַזוי ווי אַלע מאַל, געווען יונג, געזונט קיינמאָל נישט קראַנק געווען. אָבער דער רב איז פון יאָר צו יאָר און פון טאָג צו טאָג אַלץ שוואַכער גע-וואָרן.

דער דאָקטאָר פון שטעטל האָט געשריבן רעצעפטן. דעם רב האָט דער דאָקטאָר געהייסן אַ סך שפּאַצירן אין דרויסן.

ר' וואָלף האָט אַלע טאָג, אויב עס איז נאָר געווען שוין אין דרויסן, געשפּאַצירט, אַרויס איבער די פעלדער הייט פון שטעטל.

גאָטס וועלט מיט די פעלדער האָבן דעם רב אַריינגעגעבן אַזעלכע מחשבות, אַז ער האָט אָפּט זיך פאַרגעסן, אַז ער גייט אַרום מיט זיינע פיס אויף דער ערד. ער האָט געקענט אַריינגיין טיף אין אַ פעלד פון ווייץ, שטיין אַזוי צווישן די זאָנגען אין זיך אויסמישן מיט זיי. אים איז זייער ליב געווען זיך איינצוהערן, ווי די בינען, פליגן און אַנדערע באַ-שעפענישן פליען אום און זינגען זייער געזאָנג איינינעם מיט זייער טאָג-אַרבעט.

ער האָט פאַרגאַפּט געקאַנט שטיין און קוקן, ווי אַזוי אַ מאַל-דאוואָן אין זיין ווייס לייחונטענעט גאַרניטור, מיט דעם העמד אַרי-בער די הויזן גייט נאָך דעם אַקער. ווי אַזוי די אָקסן ציען דעם אַקער און ווי אַזוי עס גיסן זיך פאַסן שוואַרצע ערד פון דעם אַקער.

ערשט דאָ אין פעלד האָט גאָטס תורה פאַר אים באַקומען איר זינלעכקייט. דאָס, וואָס ער האָט אין זיין גאַנץ לעבן געלערנט האָט באַ די יידן אין שטעטל, זיך נישט אַנגעזעען. מערער ווי טריף.

אָדער פֿשר, דאָס הייסט, ווייטער פֿון דעם איז מען נישט אַוועקגעגאַנגען.  
אַבער ווען גאָט וועט העלפֿן און מען וועט זיך באַזעצן אויף אַן איי-  
גענער ערד, וועט דער אמתער ייִדישער דין, ערשט דאָרט געפינען זיין  
תיקון.

די ארבעט פון באזעצן זיך אויף כריינער ערד, איז געטון געוואָרן מיט גרויס ליבע פון דעם לערער נאָקמאן. די פאפירן, מיט די נעמען פון אַן ערך דרייסיק יידישע פאמיליעס, זענען שוין דורך נאָקמאנען אוועקגעשיקט געוואָרן. אין יעדן פאפיר האָט זיך אויסגערעכנט אין קורצן, ווי אזוי דער ייד הייסט, וואָס זיין מלאכה אָדער פרנסה איז, ווי פיל קינדער ער פארמאָגט און אויך וויפיל געלט ער רעכנט צו האָבן אין זיינע הענט אין דעם טאָג, ווען מען וועט באדארפן פאָרן. צי דער ייד איז געזונט, צי זיין ווייב איז געזונט און דאָס נעמלעכע וועגן זיינע קינדער.

נאָקמאן האָט די פאפירן אוועקגעשיקט און ווארט איצט מיט אומגעדולד אויף אַן ענטפער. דערווייל לעבט ער זיך זיין לעבן אזוי ווי אלע מאָל.

נאָר אין אָונט ווען ער קומט צו זיך אַהיים אין זיין איינזאַמען צימער, נעמט ער אַרויס אלע פאפירן וועגן דער פרייער ערד און צעלייגט זיי אויף זיין טיש.

דאָס פאפיר מיט דער לאַנדקארטע פון דער ערד, האָט ער ליב מער פון אלע אַנדערע פאפירן. אויף דער קארטע זעט ער דעם ים אין נישט ווייט פון ים איז דאָס שטיק ערד, וואָס מען וויל די יידן פון שטעטל אוועקשענקען. אין אַן אַנדערן בריוו זאָגט זיך, אַז דער קלימאַט איז אַ מילדער דאָרטן. זייער אַ קליינער ווינטער, ווינציק שניי, זייער פיל רעגן, די ערד איז אַ לויזע.

נאקמאן וויסט זייער ווינציק וועגן אַט דידאָזיקע זאַכן. אָבער  
עס שטעלט זיך פאַר זיינע אויגן אַוועק אַ לאַנד. דאָרטן איז וואַרעם.  
דאָרט רעגנט אַ סך. רעגן איז גוט. אַלע פּויערן בעטן גאָט אויף  
רעגנס.

נאקמאן קוקט איבער דאָס צעטל פּוין די פאַרשריבענע יידן. ער  
כאַפט זיך, אַז עס פעלט אים אין צעטל אַ קאָוואַל. וואָס וועט מען טאַקע  
טוין דאָרטן אָן אַ קאָוואַל. דער איינציקער קאָוואַל אין שטעטל איז גאָר  
אַ גוי.

ווי וועט מען פאַקומען אַ ייד אַ קאָוואַל?  
און אַז עס וועט זיך באַ עמעצן צעברעכן אַ ראָד פּוין אַ  
וואַגן. ווער וועט דאָס קאַנען צורעכטמאַכן. אַדער ווער וועט קאָווען אַ  
פּערד:

דאָסדאָזיקע פּראַבלעם האָט נאקמאנען נישט געלאָזט רוען.  
ער איז שוין וועגן דעם קאָוואַל געקומען צום רב מיט אַ גע-  
וואַלט?

— ר' וואַלף, מיר האָבן דאָך נישט קיין קאָוואַל.  
דער רב האָט זיך געזאָגט זיין גוט-ווערטל: וועל איך זיין קאָוואַל.  
פּוין וואָס נאקמאן האָט געלאַכט; אָבער דערפּוין וועט קיין קאָוואַל נישט  
באַשאַפּן ווערן.

נאקמאן האָט שוין געהאַט דעם גאַנצן פּלאַן פּוין זיין דאָרף. ער האָט  
דאָס צוקונפטיקע דאָרף גערופּן זיין דאָרף, ווייל ער איז געווען זיכער,  
אַז דאָסדאָזיקע דאָרף וועט זיין זיינס.

ער האָט גוט געקאַנט דאָס רוסישע דאָרף. וועגן די דייטשישע און  
שפּאַנישע דערפער האָט ער זייער פיל געלייענט, אויך וועגן דעם פּראַג-  
צויזשן דאָרף. די דערפער אין דידאָזיקע דריי לענדער, האָט נאקמאן  
געוואָסט, זענען ווונדערלעך שיין. נאָך מער ווונדערלעך זענען די רוסישע  
דערפער.

אָבער דאָס יידישע דאָרף, פּוין וועלכן נאקמאן טראַכט, באַ-  
דאָרף זיין אזוי פּראַסט און שיין. אַז עס זאָל פאַרכאַפּן דעם אַטעם, עס  
זאָל אויסהיילן די ווונדן פּוין דער נשמה און עס זאָל באַרויקן דאָס  
אויג.

ווי אזוי וועט דאָס דאָרף זיין אויפגעבויט?

נאקאמן זעט פאר זיינע אויגן איין ליניע, א בויגיקע, פון א גאס.  
פארוואס א בויגיקע? נאקאמן האט דאס נישט געקאנט אזוי גיך פארענט-  
פערן. עס האט זיך אנגעהויבן בא אים מיט גלאטקייט, גלייכקייט. מענטשן,  
וואס גייען מיט א גלייכן וועג און ווען זיי רעדן, איז זייער שפראך א  
גלאטע, א פליסנדיקע. אזעלכע מענטשן האט נאקאמן פיינט ביז בלוט.  
אזעלכע מענטשן קוקן אויף זאכן מיט א גלייכער ליניע. אויב די זאכן  
זענען נישט גלאט און די ליניען פון די זאכן זענען א ביסל אויסגעבויגן  
און מען באדארף שוין געבן א שטרענג אן דאס אויג, זענען דידאזיקע  
מענטשן מיט א פארקרימט פנים פון צאָרן: וואָס פאַר אַ משוגענער, האָט  
געפלאָגט דידאָזיקע זאָך?

נאקאמן!

פארפאלן, די גאס אין דעם צוקונפטיקן דאָרף וועט זיין אן אויס-  
געבויגענע.

דידאזיקע ערשטע גאס וועט ווערן אנגעוואָרפן ערגעץ אויף די פעל-  
דער פון אמעריקע. פעלדער קליינע, קרומע, ווייטע און אויף זיי וועט  
אויסוואַקסן די אויסגעבויגענע ליניע פון א גאס.  
און די שטובן וועלן זיין אלע געבויט נאָך יעדן איינעם פלאַן.  
יעדער איינער פון די יידן וועט זיך בויען זיין אייגן הויז, ווי ער וועט  
וועלן.

בא די שטובן וועט זיך ציען נאָך אן אויסגעבויגענע ליניע, פון  
ביימער.

נאקאמן האט שוין געזעען די ביימער פארטיקע, אויסגעוואַקסענע  
אין צעצווייגטע און עס איז אים געוואָרן וואַרעם פון דעמדאָזיקן בילד.  
ווייסע געפארבטע שטובן מיט גרינע דעכער. זומער וועלן די פעלדער  
זיין גרין, די ביימער גרין, די דעכער גרין. און אז עס וועט קומען וויי-  
טער? נאקאמן האט פיינט דעם ווינטער. אין דאָס, וואָס עס האָט זיך גע-  
שריבן אין די פאפירן, אז דאָרט אין דעם צוקונפטיקן דאָרף איז דער  
ווינטער אַ מילדער, געפעלט אים. דאָס הייסט, אז קיין שניי וועט נישט  
זיין. שניי, ווי נאקאמן טראכט אָפט, פארפלאַכט די וועלט, פארבלענדט  
דאָס אויג, נאָרט אָפּ. דער שניי מאַכט אַלץ ווייס. נאקאמן איז נאָך גע-  
גאַנגען ווייטער, מיט זיין שנאה צום ווייסן ווינטער. ער האָט נישט גע-  
זעען אין דעם ווייסן שניי גאַרנישט, וואָס איז באַ אים נישט געווען קיין

קאָליר פון לאַנדשאַפט. וואָס וואָלט געוואָגט אַ בוך, ווען זיינע בלעטער  
וואָלטן געווען נאָקעט און ווייס?

חוץ דעם האָט ער אַראַגאַניש שרעקלעך פיינט געהאַט דעם  
שנייעדיקן ווינטער. פונקט פאַרקערט האָט נאָקמאַן זייער ליב גע-  
האַט די דריי אַנדערע צייטן פון דעם יאָר: פּרילינג, זומער און  
האַרבסט.

אין פּרילינג, האָט זיך צו נאָקמאַנען תמיד אומגעקערט זיין זענער-  
גיע. אין פּרילינג, האָט ער אַלע מאָל אין זיך דערפילט אַזעלכע פּוחות,  
אַז ער איז שיער נישט אַרויסגעשפרונגען פון זיין הויט. ער האָט געמעגט  
שוין ווי זיין פאַרזונקען אין די טיפע סודות פון זיין אינטערנאַנג. פון  
זיין נישטיקייט, אָבער, אַז עס איז געקומען פּרילינג, האָט ער געטון אַ  
וואָרף אַוועק פון זיך אַלע זיינע גריבלערייען און אויסגעגלייכט זיין  
איינגעבויגענע פלייצע און זיך דערפילט אַ באַנייטער, אַ פּרי-  
שער.

און נאָכדעם, אַז עס קומט דער זומער און אין דעם באַנייטן נאָק-  
מאַנען הייבט אָן זיך צו צעוואַקסן די אויפגעוואַכטע זענערגיע, וואָס דער  
פּרילינג האָט אין זיין בלוט אַריינגעאַסן. און אַזוי ווי דער זומער צעוואַ-  
רעמט זיך פאַוואַלינקע, אַזוי אויך, באַ נאָקמאַנען אינעווייניק. צעשפּרייט  
זיך אַ נייער פאַרלאַנג אַלץ אָנהייבן נאָכאַמאָל. נאָקמאַן דערפילט דעמאָלט,  
אַז ער איז נאָך אַ קינד. ער ווערט נאַיוו און גלייבט אַלעמען, אַזוי ווי  
ער גלייבט אין זיינע אייגענע פּוחות.

און אַקייגן דער האַרבסט-צייט ווערט נאָקמאַן צייטיק אַזוי  
ווי די תּבוּאות אין די פעלדער, אַזוי ווי די פּרוכטן אויף די ביי-  
מער.

זיין צייטיקייט קומט באַלד מיט דעם אָנהייב פון האַרבסט. און  
בשעת דער האַרבסט פאַנגט אָן זיין אַרבעט, בשעת עס רעגנט פון די  
געשוואַלענע הימלען אָן אַן אויפהער און דאָס, וואָס עס איז אויסגעוואַקסן  
אין פעלד און אויפן בוים הייבט אָן צו ווערן פאַרפּוילט, דעמאָלט כאַפט  
זיך נאָקמאַן, אַז זיינע שיינע טעג פון די דריי שיינע צייטן אין דעם יאָר  
זענען שוין נישטאַ. עס ווערט אים אַזוי נמאס דאָס לעבן. ליידיק און פּוסט  
באַ אים אינעווייניק. און אַ לאַנגער ווינטער קומט. און דעמאָלט איז נאָק-

מאן מקנא דעם בוים אין דאָס פעלד, וואָס אויף איבער ווינטער ווערט באַ  
זיי צוגענומען אַלע הושים.

חיייל, וואָס קאָן נאָקמאן טון, זאָגאר מיט אַלע זיינע הושים אין

אים ?

אז עס קומט ווינטער, איז נאָקמאן פּויל אין האָט לייב אַ סך צו  
שלאָפן אין אויב ער קאָן נישט שלאָפן האָט ער לייב צו זיינען ביכער.  
האָט אָבער דערפאַר זייער פּיינט מענטשן. ווייל אים ווינטער איז, נאָך  
זיין באַאָבאַכטונג, דער מענטש זייער אויבאַהאַלפן. נאָמאן ווייסט דאָס  
פון זיך אַליין. אין מיט זיך אַליין מעסט ער אַלע מענטשן. אין ער האָט  
פּיינט צו זען, אין דעם שפּיגל פון יענעם גאַרנישטיקייט, זיך  
אַליין.

אין דאָס מאָל האָט נאָקמאן זיך אַרצופּגענומען אַ בייזפּיל פון די  
ביימער, גראָזן אין פעלדער. אָט דידאָזיקע שטימע באַשעפענישן האָבן אין  
זיך דעם אייביקן פּוּח פון ווידערגעבורט.

— אָבער אַ מענטש איז נישט מער ווי אַ מענטש — האָט נאָך אַן  
געטראַכט — אין ער האָט נישט אין זיך די אייביקע פּוּחות פון ווידער-  
געבורט. עס קומט דער טאָג, ווען דער מענטש לאָזט אָפּ הענט און פּיס  
אין גיט זיך איזנטער — גענצאַלעך !

פאַר יענעם טאָג האָט נאָקמאן זיך זייער געשראַקן. עס האָט נאָך  
נישט געהאַלטן דערביי. אָבער דער געדאַנק, אז עס קען קומען אזאָ טאָג,  
האָט נאָקמאנען משוגע געמאַכט.

אין דערפאַר האָט נאָקמאן אזוי געזאָגט צו זיך אַליין :

— איצט איז פּרילינג, לעבן זאָל דער פּרילינג אין מיר !

נאָקמאן האָט אָנגעכאַפט דעם פּאַדעם אין וועט אים שוין נישט צפּ-

לאָזן.

עס מעגן קומען טויזנט ווינטערס.

— זייט געזונט עקוזאַמענס ! — האָט נאָקמאן זיך אַרומדרייענדיק

אין זיין קליין צימערל אינדערהייך פּמעט אויסגעשריגן — זייט געזונט,  
גרויסע שטעט !

נאָקמאן פאַרשטעלט זיך דאָס פנים מיט ביידע הענט אין טוט דער-

נאָך מיט ביידע הענט אַ וואָרף אין דער לופט אַריין.

די וועגן פון דער גרויסער שטאָט וועט ער פאַרשטעלן מיט פעל-  
דער צעאָקערטע. לעבן זאָל דאָס צוקונפטיקע דאָרף :

אַזוי ווי נאַקמאן איז געווען אַליין אַ צעוואָרפענער, זױ האָט ער  
אויך אָנגעוואָרפן אויף אַלערליי שטיקער פּאַפּיר, די פּלענער פון דעם  
צוקונפטיקן ייִדישן דאָרף. די פּאַפּירן האָבן זיך געוואָלערט אויף זיין  
טיש, צעוואָרפענע.

אַבער נישט נאָר דאָס אַליין, וואָס די פּאַפּירן אין די פּלענער זענען  
נישט געווען אין אַ באַשטימטער אָרדנונג, נאָר אויך דער גאַנצער פּלאַן  
איז באַ אים געלאָפן אין אַ צעוואָרפענער ליניע.

אַט האָט ער זיך דערמאַנט, אַז צווישן די ייִדן, וואָס האָבן זיך  
פּאַרשריבן, איז נישט געווען קיין קאָואָל. עס איז אוועקגעגאַנגען אַ פּאַר  
טעג אין זיינע געדאַנקען האָבן זיך קאַנצענטרירט נאָר אויף דעם איינעם  
פּונקט: אַ קאָואָל.

דאָס אייגענע איז געווען מיט דעם, ווי אַזוי דאָס דאָרף וועט אויפ-  
געבויט ווערן. באַ נאַקמאַנען איז שוין געווען באַשטימט פון פּריער, אַז  
בויען דאָס דאָרף זאָלן די ייִדן אַליין. איינער זאָל העלפן דעם אַנדערן  
אויפבויען די הייזער. אין דאָס לעבן אין דאָרף זאָל זיין אַ בשותפות-  
דיקס. נישט נאָר זאָלן די ייִדן באַאַרבעטן די ערד בשותפות, נאָר אויך  
דאָס ברויט און די פּרוכטן פאַרקויפן בשותפות און די מאַשינען זאָלן זיין  
קהלשע.

נאַקמאַן האָט שוין געהאַט פאַרטיק אָנגעשריבן אַ סך בויגן פּאַפּיר,  
ווי ער האָט ברייטלעך אויסגעפירט, אַז איטלעכער ייִד, וואָס איז פּעיק  
צו אַרבעטן זאָל אויפשטיין אין אַ באַשטימטער צייט אינדערפרי. און  
אַלע זאָלן אַרבעטן גלייך און אין צרטעלן. פאַרטיק ווערן מיט איין  
שטיק פעלד, זאָל מען זיך נעמען צום אַנדערן, און אַזוי וויי-  
טער.

איז אַבער נאַקמאַנען אויסגעקומען שלעכט. עס וועט זיין אַ סך  
שטיקער פעלדער. און אויף וועמענס פעלד וועט מען פּריער אָנהייבן צו  
אַרבעטן ?

האַט נאַקמאַן אוועקגעלייגט דיזאָיקע פּאַפּירן און אָנגעשריבן אַ

ניי פאפיר. דערדאזיקער פלאן האט שוין צווישן אנדערע זאכן געזאגט,  
אז דאס גאנצע לאנד פון דעם יידישן דארף וועט צעטיילט ווערן אין  
עטלעכע גרויסע שטיקער לאנד. איין שטיק, לאמיר זאגן, איז באשטימט  
צו פארזייען מיט ווייץ, אן אנדער שטיק מיט קארטאפל. די אלע שטיק-  
קער וועלן געהערן צו דעם גאנצן דארף. איצט וועט שוין נישט  
זיין קיין שאלות וועמענס שטיקער ערד פריער צו באארבעטן. ווייל  
דאס שטיק לאנד, ווו מען וועט פארזייען ווייץ, וועט זיין אלעמענס  
בעלותפול.

מיט דעמדאזיקן פלאן האט שוין נאקמאן זיך געפרייט. ער האט  
שוין געטרוימט דערפון, אז אין מיטן דארף זאל זיין א טורעם מיט א  
גלאק. מיט דעם ערשטן קלונג פון גלאק זאלן אלע אויפשטיין פון שלאף  
אין אפעסן און אלע איננינעם גייען אין פעלד אריין צו דער ארבעט.  
אלע, וואס זענען פעיק צו דער ארבעט.

דא האט שוין נאקמאן באדארפט אנשרייבן א ניי פאפיר, ווו עס  
האט זיך געזאגט, אז פעיק צו דער ארבעט אין פעלד זענען מאנסבילן  
העכער פון זעכצען יאר, ווייבער און מיידלעך באדארפן זיצן אין דער  
היים. אט אזוי וויל נאקמאן. יא. מאנסבילן העכער פון זעכצען יאר  
זענען שוין פעיק צו פעלד-ארבעט, נידעריקער פון זעכצען יאר דארפן  
גיין אין שול.

נאקמאן האט אויך געמאכט אויסנאמען פאר מאנסבילן, וועלכע  
זענען נישט פעיק צו פעלד-ארבעט: אלטע לייט איבער זעכ-  
ציק יאר און באלמעלאכעס, ווי שניידער, שוסטער און אזוי וויי-  
טער.

דער שניידער באדארף נייען די קליידער פאר דעם גאנצן דארף.  
דער שוסטער די שיך א. אז וו.

דערפאר וועט מען זיין פעלד באארבעטן און ער וועט האבן א  
חלק אין דעם ברויט אדער פרוכטן. פונקט אזוי ווי אלע וועלן האבן א  
חלק.

עס זענען אזעק א פאר טעג אין נאקמאן האט דאס איבערגע-  
טראכט.

אים איז געווען שלעכט, וואָס נאָכן פּלאַן, וועט ווערן בטל דאָס  
אינדיווידועלע אין יעדן איינעם פון דאָרף.  
נאָכאמאָל: אַלע קינדער וועלן לערנען אין שול ביז זעכצען  
יאָר.

וואָס וועט זיין אויב אַ קינד וועט האָבן חשק צו לערנען וויי-  
טער?

און וואָס וועט זיין מיט אזאָ קינד, וואָס וועט גאָרנישט וועלן  
לערנען?

אויב אַלע קינדער וועלן וויסן, אז נאָך זעכצען יאָר וואַרט  
אויך זיי אזאָ צוקונפט, פון ווערן פעיק צו פעלד-אַרבעט, פּרעגט  
זיך נאָקמאָן, וועלן זיי אפשר גאָרנישט וועלן אָנהייבן צו לער-  
נען?

נאָקמאָן איז געוואָרן פּול מיט ספקות, ווי באַלד אזוי, קאָן דאָך מעג-  
לעך זיין, אז אַלע פעיקע מאַנסבילדן פון דאָרף זאָלן אויפהערן צו וועלן  
אַרבעטן?

עס וועט דאָך טאַקע נישט זיין עפעס אזוינס, וואָס זאָל טרייבן  
דעם מענטש, אז יעדער איינער וועט וויסן, אז זיין חלק וועט ער סיי  
ווי סיי באַקומען, וועט דאָך אַמאָל איינעם באַפאַלן אַ מחשבה צו ווערן  
פויל.

אין קאָן מען, איבערהויפּט, מעסטן אַרבעט, מיט אַן אַר-  
שין.

איז נאָקמאָן ווייטער געבליבן מיט זיינע פּלענער אַ צעמישטער.  
ער איז אַרומגעגאַנגען עטלעכע טעג און געטראַכט, ביז ער האָט זיך דער-  
טראַכט.

עס איז אים אינגאנצן גאָר אַרויס פּון קאָפּ, ער האָט זיך נאָר גע-  
ווינדערט, ווי אזוי אזאָ זאָך קאָן אים אַרויס פּון קאָפּ, דאָס, האָט נאָקמאָן  
געמיינט, וועט שוין פאַרענטפּערן אַלע קשיות, חוץ דעם קאָן ער זיך אַליין  
אונטערשרייבן אויף דעם מיט ביידע הענט.

נאָקמאָן האָט ווייטער באַשריבן אַ סך בויגנס פאַפּיר, די איצטיקע  
פּלענער זענען געווען: אז דאָס לאַנד וועט צעטיילט ווערן איטלעכן

ייד צו פינפצען פאלשעס ערר. זאל זיך יעדער ייר ארבעטן אויף זיין ערד, ווי ער וויל און ווען ער וויל. דאָס וועט שוין במילא ברענגען דערצו, אַז איינער וועט וועלן אַריבערשטייגן דעם אַנדערן. באַ דעם וועט זיין דאָס פעלד געאַקערט דאָ אַרום, וועט דער אַנדערער אַקערן זיין ערד דאָרט אַרום, דער וועט פאַרזייען ווייץ, וועט אַן אַנדערער זייען האָבער.

דאָס אייגענע וועט זיין אין דעם גאַנצן דאָרף. זאל זיך יעדער ייד בויען זיין הויז אַליין, ווי אַזוי ער וויל. אויב דאָס ערשטע הויז וועט זיין שוין, וועלן די איבעריקע הייער זיין נאָך שעה נע.

פעיק צו דער אַרבעט וועלן טאַקע זיין נאָר מאַנסבילן איבער זעכצען יאָר, דאָס קאָן בלייבן אַ געשריבענער געזעץ פון דעם דאָרף.

און אויב אַ קינד וועט אַליין לערנען, זאל עס לערנען. דאָס וועט מעגלעך מאַכן, אַז עס זאל פאַוואַליע אויסוואַקסן אַן אינטעליגענצן און אַזוי ווייטער.

אַבער עס איז נאָך נישט אַוועק אַ טאַג אַגאַנצער און נאַקמאן האָט זיך איבערגעטראַכט, אַז דער דאָזיקער לעצטער פלאַן וועט ברענגען זיין דאָרף צו דער מדרגה פון אַריסטאָקראַטיזם פון איין זייט, און פון דער אַנדערער זייט וועלן זיינע יידן, ווילנדיק אַדער נישט ווילנדיק, ווערן הענדלער, שפעקוליאַנטן.

וואָס טוט זיך דאָ מיט אים,

נאַכאַמאָל: יעדער ייד וועט באַאַרבעטן זיין לאַנד. מען וועט קאָנצען קאָנקורירן. איינער וועט אַרבעטן בעסער פון דעם אַנאָדערן, וועט ער האָבן מער ברויט אַדזר פרוכט פון דעם אַנדערן. גוט.

דערפון וועט זיך נעמען, וואָס דער, וואָס האָט מער ווייץ אין זיין מאַגאָזין, וועט וועלן פאַרקויפן זיין ווייץ פונקט אַזוי גוט, ווי דער ייד, וואָס האָט ווינציקער ווייץ. דער, וואָס האָט ווינציק ווייץ, וועט אַבער נישט קאָנצען פאַרקויפן. סיידין מען וועט אים באַאַלן

אזוי פיל, וויפיל זיין מי האָט דעם וואָרט. יענער, וואָס האָט אָבער  
מער ווייץ, וועט שוין אָבער קאָנען פאַרקויפן ביליקער, ווייל אַז  
ער וועט צעוואַרפן דעם ווערט פון זיין מי אויף דער סומע פון זיין  
ווייץ, וועט זיין ווייץ האָבן אַ קלענערן ווערט. דאָס איז נומער  
אײַנס.

נומער צוויי איז דאָס, וואָס דער ייד, וואָס וועט האָבן מער ווייץ,  
וועט אַקוק טון, אַז צוליב דעם, וואָס זײַנע פעלדער האָבן אַרויסגעבראַכט  
אַ סך ווייץ, איז דער ווערט פון ווייץ אַ ביסל נידעריקער געפאלן. וועט  
זיך דער אַ טראַכט טון, אָט אזוי: צוליב וואָס זאָל איך דערלאָזן, אַז  
יענער, וואָס האָט ווינציקער געאַרבעט און האָט דערפאַר ווינציקער ווייץ  
פון מיר, זאָל זיך דערשרעקן און פאַרכאַפן דעם קונה און אים פאַרקויפן  
זיין ביסל ווייץ ביליקער? וואָס טוט נישט אַ ייד צוליב מאַכער? נעמט ער  
און קויפט אָפּ באַ דעם ייד דאָס ביסל ווייץ. סײַ-ווי האָט ער אין זיין  
מאַגאַזין אַ סך ווייץ, וועט ער האָבן נאָך אַ ביסל. דערווייל ווערט געוויר  
אַן אַנדערער ייד, אַז ער קויפט ווייץ. ווייץ איז אַסחורה. וואָס טוט דער  
ייד? ער לויפט שטילערהייט אַוועק און קויפט אָפּ באַ אַן אַנדערן ייד יע-  
נעמט ביסל ווייץ. באַצאָלט און נעמט דעם ווייץ צו זיך אין מאַגאַזין  
אַריין.

דאָס איז גערערט געוואָרן וועגן ווייץ. און עס קאָן דאָך געשעען  
עפּעס אַנדערש מיט אַנדערע זאַכן אויך. ווי, צום בײַשפּיל: דער שניידער  
און דער שוסטער וועלן האָבן זייערע אײגענע שטיקער ערד. זיי וועלן  
זיין אָבער אזוי פאַרנוכען מיט זייערע מלאכות, אַז זיי וועלן נישט האָבן  
ליידיקע צײַט צו באַאַרבעטן זייער ערד. וואָס זשע וועלן זיי טון? לאָמיר  
זאָגן, אַז זיי וועלן דינגען אַנדערע יידן צו אַרבעטן אויף זייערע פעלדער.  
מיט דעם וועלן געבוירן ווערן צווייערליי שלעכטע זאַכן. ערשאַנס,  
וועלן די באַלמעלאַכעס ווערן רייכער פון די אַנדערע יידן אין  
דאָרף. זיי וועלן פאַרמאַגן צוויי קוואַלן: די מלאכה זייערע און דאָס  
פעלד.

דער שניידער וועט פאַרווכן אײַנמאָל און אַ צווייט מאַל: זײַנע  
פעלדער ווערן באַאַרבעט מיט דעם שווייס פון אַנדערע. און עס איז גוט-  
וועט דער שניידער זאָגן צו זיך אַליין אזוי: אויב עס איז גוט מיט מײן

פעלד, אז אן אנדערער זאל ארבעטן און עס אז דא א ברכה אין די פעלדער, פארוואס זאל עס נישט זינגוט אויך מיט שניידעריי? וואס-ישע וועט ער טון, אָט דערדאָזיקער שניידער? ער וועט דינגען אן אנדערן שניידער. ער וועט שוין געפינען. געלט וועט ער האָבן גענוג. און עס וועט אזוי זיין. דער פרעמדער שניידער וועט נייען אין זיין וואַרשטאַט און אן אנדערער וועט ארבעטן אויף זיינע פעלדער. ער אליין וועט זיך אַרומדרייען ליידיק. צוליב וואָס באַדאַרף ער אַרבעטן, אז ער קאָן דינגען אנדערע פאַר געלט?

דערפון וועלן אַרױסוואַקסן אָט די אַריסטאָקראַטן.

איינער וועט זיך מתקנא זיין אויף דעם אנדערן און צו ביס- לעך וועלן אלע אויפהערן צו ארבעטן. ווייל אויב איינער קאָן דינגען פרעמדע צו טון זיין ארבעט, וועלן אנדערע יידן זען זיך אַנטון א כוח און וועלן אויך דינגען פֿעמדע, אז זיי זאלן טון זייער ארבעט. א דור וועט אונטערוואַקסן און עס וועט אַרויס- קומען אָט דאָסדאָזיקע באַשעפּעניש, וואָס נאַקמאַן האָט פֿינט ביו בלוט.

נאַקמאַן האָט דערפאַר איצט אָנגעהויבן צו טראַכטן וועגן א נייעם פלאַן. וואָס אָט דער נייער פלאַן איז, ווייסט נאָך נאַקמאַן אליין נישט. עס איז באַ אים אין מוח אַ גאַנצע מישעניש פון געדאַנ- קען.

דערווייל פאלט ער אליין אריין אין ספקות. ער באַדאַרף מיט זיך אליין זייער פיל קעמפן. אָט פאלט אויף אים אַן אַ שוואַרצער וואַלקן. ער הייבט אָן זיך פאַרצוואַרפן, אז ער האָט דיִדאָזיקע אַרבעט נישט באַדאַרפֿט טון. ער האָט צו זיך תענית, אז דער בעסאַראַביער ייד איז אויך אַ טייל פון דעם גאַנצן ייִדישן פּאָלק. אז דאָס גאַנצע פּאָלק זיינט איז נישט באַ- שאַפן געוואָרן פון דעם מין שטאַף, פון וועלכן עס לאָזט זיך שניידן שטיקער.

— עס איז אין גאַנצן נישט קיין גאַנץ פּאָלק אין דעם ענגן זין כּוון וואָרט — האָט נאַקמאַן געטראַכט. עס האָט אים פאַרדראַסן. עס האָט אים וויי געטון.

שטיקער, — צעריסענע שטיקער, וואָס וואַנדערן איבער דער

וועלט — צוויי האָט נאָקמאַן זיין צאָרן אויסגעגאַסן אין זיך אינע<sup>ו</sup>  
ווייניק.

אז ער האָט געהערט וועגן דער מלחמה אין שטעטל, האָט ער  
פאַרביסן מיט זיינע ציין און עס האָט וויי געטון.

נאָכדעם האָט ער געהערט, אז מען שלאָגט זיך. מען ברעכט  
פענצטער אין די קלויזן. נאָקמאַן איז אַרומגעגאַנגען אַ דערשלאָגע<sup>נ</sup>  
נער.

ווי וועט זיין, אז זיינע יידן וועלן זיך דאָרטן אין דעם צוקונפטיקן  
דאָרף אויך צעקריגן און אויסקלאָפן די שויבן פון די פענצטער איינער  
באַם אַנדערן.

נאָקמאַן האָט דערפילט, אז ער האָט פיינט זיין פאָלק ביו אין די  
טיפענישן פון זיין נשמה. אזוי איז ער אַרומגעגאַנגען עטלעכע טעג אַ  
ברוגזער, אַ נערוועזער.

באַ זיך אין צימער האָט ער זיך אַלע מאָל אויסגעשטראָפּט און זיך  
איבערגעבעטן מיט זיין פאָלק. ער איז גרייט געווען אַרויסצוגיין אין גאַס  
און זאָגן דעם ערשטן ייד, וועמען ער וועט באַגעגענען, אז יענער זאָל אים  
אין פנים אָנשפייען.

זיין פאָלק איז אזוי מענטשלעך. האָט חסרונות ווי יעדער מענטש  
און האָט אויך מעלות — אָבער זיין פאָלק פאַרמאָגט איין מעלה, וואָס  
אַלע אַנדערע פעלקער האָבן נישט און דאָס איז: אויסגעלייטערט<sup>ע</sup>  
קייט.

נאָקמאַן האָט זיך פאַרגעשטעלט, וואָס דאָ אין שטעטל וועט זיך  
אָפּטון, אז אַלע יידן וועלן זיך, נאָך די מחלוקתן, איבערבעטן. כּוּן דעם  
בילד וואָס ער האָט געזעען, האָט זיך אים געשטעלט טרערן אין די  
אויגן

נאָכדעם ווי זיינע אויגן האָבן זיך אויסגעטרערט, איז אים געוואָרן  
לויטער אין די אויגן.

אזוי אויסגעלייטערט איז דאָס גאַנצע פאָלקס זיינס. און אויב  
עס איז נאָך נישט קיין פאָלק ווי אַלע פעלקער, וועט אָבער קומען דער  
טאָג און עס וועט ווערן נאָך אַ שענער פאָלק. נאָקמאַן זעט אַ ווייטע  
זעונג:

אז עס וועט נאָכאַמאָל קומען דער טאָג, ווען אַלע יידן פון דער

גאַנצער וועלט וועלן זיך אויסקויפן מיט זייער געלט, מיט זייער האַנדל,  
מיט זייער קלוגשאַפט. זיי וועלן דאָס אַלץ אַ וואַרף טון דער וועלט אין  
פנים אַריין און וועלן זיך אויסקויפן. דעמאָלט, ברידער, וועט דאָס יידישע  
פאָלק בלייבן אזוי ווי אַ קינד גאָך זיין ערשטן טריט אויף דער ווייסער  
וועלט, אַ נאַקעטס, אַ נייס, אַן אויסגעלייטערטס.

נאקמאן האָט אַ הויך דעם, וואָס ער האָט געהאַט צרות מיטן פּלאַן פון דעם נייעם יידישן דארף, אויך געהאַט זיינע אייגענע יסורים. אמת. די דאָזיקע יסורים זענען געווען זיס אין האַבן נאָקמאנען יינגער געמאַכט.

אין נאָקמאנען האָט געזונגען דאָס בלוט, אַ געזאַנג פון ליבע צו דינהן.

אין דערפאַר, וואָס דינה האָט דאָס געוואָסט, האָט נאָקמאן זייער גע-ליטן.

עס איז איינע פון די מיסטעריען פון דער וועלט. פונדאָנען האָט דינה געוואָסט, אַז נאָקמאן האָט זי ליב? אין דאָס מענלעכע אין נאָקמאנען האָט זיך געקריגט מיט דעם נאַר, וואָס אין אים.

וואָרעם, וואָס האָט אים באַדאַרפט אַרן, אויב דינה ווייסט יאָ. פאַר-קערט, דאָס האָט נאָקמאנען געוואָלט הנאה טון.

נאָקמאן האָט אָבער געוואָלט, אַז דאָס, וואָס ער האָט ליב דינהן, זאָל זיין אַ סוד. ער האָט זיך געוואָלט מיט דעמדאָזיקן געפיל שפּילן, באַ זיך אינעווייניק אין דערנאָך, אַז ער וועט זיך גוט אָנשפּילן, זאָל ער קומען צו דינהן און דערציילן.

ווי אַזוי האָט נאָקמאן געוואָסט, אַז דינה האָט שוין אויפגעכאַפט זיי-גע געפּילן?

ער האָט שוין פון אַ צייט לאַנג באַמערקט, אַז דינה קאָן נישט און  
 וויל נישט קאָנען דאָס, וואָס ער פאַרגיט איר אויסצולערנען.  
 אַלע טאָג, ווען ער קומט מיט איר לערנען, האָט נאָקמאן באַמערקט  
 פון אַ שטיקל צייט, געפינט ער דינה אַ וואַכעדיקע, אַן אויפגעפראַלטע.  
 נאָקמאן, מעג זיין ווי אַזוי אויפגערעגט פון עפעס פון פריער, ווערט ער  
 באַלד אַ באַרויקטער, אַ שטילער, ווי אַ פאַרשולדיקט קינד.  
 ער לויפט אַריין אין דעם צימער, ווי דינה לערנט אַלע מאָל. דינה  
 לאָזט אים וואַרטן אַ ביסל. קיינמאָל פריער דאָס נישט געטון. זיצט נאָקמאן  
 אין וואַרט ביז ער ווערט נאָכאַמאָל אומגעדולדיק.  
 דינה קומט אַריין פליענדיק און זעצט זיך אַוועק און קוקט אויף  
 נאָקמאנען מיט אירע אויפגעפראַלטע אויגן, נאָקמאן רייכערט און פילט,  
 אַז ער פאַרלירט דעם דיל פון אונטער זיינע פיס.  
 ער באַווויזט קוים אַרויסצוזאָגן אַ פאַר ווערטער, און דערפילט באַלד  
 ווייטער, ווי אַ רויקייט-שלעפערט אים איין און פאַרוויגט.  
 דינה טוט זיך אַ וויג אויף דעם אַרט, ווי זי זיצט אַזוי, ווי זי וואַלט  
 זיך אָן עפעס דערמאָנט.  
 נאָקמאן דרייט זיך אַרום איבער דעם צימער און הערט, ווי אַזוי  
 דינה ליינט אַדער דערציילט דאָס, וואָס זי האָט באַדאַרפט זיך אויס-  
 לערנען. זי מאַכט גרייזן. נאָקמאן פאַרבעסערט די גרייזן. הייבט אָן זי  
 צו שטראַפן, פאַרוואָס זי האָט גאָר פלוצלינג אויפגעהערט צו וועלן קענען.  
 עס טוט אים באַלד אויפן אַרט באַנג, פאַרוואָס ער שטראַפט דינען.  
 אָבער וואָס ווייטער, זעט אַלץ נאָקמאן, אַז דינה האָט מהמת גע-  
 וויסע טעמים אויפגעהערט צו לערנען. באַ אים איז דאָס זייער אַ שווערער  
 קלאַפ, הייל עס הייסט, אַז ער נעמט געלט אומזיסט.  
 חוץ דעם עסט ער באַ ישראל גאַלדשטיין אויך. ווי דער מנהג איז  
 אין דער בעסאַראַביע, און ער האָט באַמערקט, אַז דינהס מוטער, וועלכע  
 איז אַזוי אויך געווען גוט צו אים אַלע מאָל, איז איצט צו אים זייער אויפ-  
 מערקזאַם. זי ציילט אים נאָך יעדן ביסן. אויב ער עסט ווינציקער, הייבט  
 זי אָן צו רעדן איבער אים, ביז זי רעדט אים איין, אַז ער זאָל נאָך אַ  
 ביסל עסן. און באַ דעם עסן רעדט זי צו אים וועגן אַזוינע זאַכן אינטימע,  
 ווי פאַר אַן אייגענעם זון.  
 אַזוי האָט נאָר אַמאָל גערעדט זיין מאַמע צו אים. און דאָס האָט

נאקמאנען אָפּט זייער פאַרדראַסן, ווייל ער האָט פיינט געהאַט אַזאַ טאָן  
אין רעדן אפילו פון זיין אייגענער מאַמען:

דינה ווידער פון איר זייט האָט אומישנע נישט געוואָלט אויסלערן-  
נען דאָס, וואָס נאָקמאן האָט איר געהייסן. זי האָט זיך געוואָלט אַזוי ווי  
רייצן מיט אים. אַז נאָקמאן איז אירער, האָט זי געוואוסט אויף זיכער. פון ווען  
אַן דאָס ציט זיך, האָט זי נישט געוואוסט, אָבער מיט יעדן טאָג, וואָס דינה  
האַט געמאַסטן און געוויגן דאָסדאָזיקע געפיל, איז דינהן אַלץ זיכערער  
געוואָרן, אַז נאָקמאן איז אירער. זי האָט נישט געוואוסט פון קיין שום מיט-  
לען, ווי אַזוי דעם שפיל צו פאַרענדיקן. אָבער זי האָט פונדעסטוועגן צו-  
געגרייט אירע אייגענע וועגן.

זי האָט געוואָלט זען, וואָס נאָקמאן וועט זאָגן אויב זי וועט נישט  
קאָנען אַ לעקציע. זי האָט זיך געמאַכט פון פריער אַ סימן: אויב נאָקמאן  
וועט זיין ברוגז, וועט זי דאָס צווייטע מאָל אויך נישט אויסלערנען. און  
אויב נאָקמאן וועט ווייטער זיין ברוגז, נו, וועט זי ווייטער און ווייטער  
נישט אויסלערנען. דערהויפּט, וועט זי אים קוקן אין זיינע אויגן. אויב  
ער וועט אין אירע אויגן קוקן גלייך, וועט זיין אַ סימן, אַז נאָקמאן האָלט  
נאָך ווייט. אויב אָבער ער וועט נישט קאָנען קוקן גלייך אין אירע אויגן,  
וועט זי וויסן, אַז מיט נאָקמאנען איז זי שוין זייער נאָענט. און דאָס  
זעט זי שוין פון לאַנג, אַז נאָקמאן קאָן נישט קוקן גלייך אין אירע  
אויגן.

נאָקמאן האָט זי קיינמאָל נישט אָנגערירט מער ווי באַ דער האַנט,  
ווען ער איז אַריינגעקומען צו זיי אין הויז אַריין און ווען ער איז אַוועק-  
געגאַנגען. דינה געדענקט דאָס זייער גוט, אַז ווען ער האָט איר האַנט  
גענומען אַמאָל אין אָנהייב פון זייער באַקאַנטשאַפּט אין זיינער, האָט ער  
זי נישט געהאַלטן זייער פיל. איצט, אַז נאָקמאן נעמט איר האַנט אין  
זיינער, פילט דינה, אַז ער נעמט איר האַנט אויף נישט אַפּצולאָזן, ווי אויף  
אייביק. אַמאָל טוט ער איר האַנט אַ דריק צוזאַמען אין זיינער, אַז דינה  
פילט, ווי אירע פינגער-ביינדלעך וועלן זיך באַלד צעברעכן. און אַנדערש-  
מאָל וואָרעמט אַזוי נאָקמאנס האַנט, אַז דינה וואָלט אַזוי אייביק געהאַלטן  
איר האַנט אין זיינער.

אַט אַזוינע און נאָך אַנדערע סימנים האָט דינה זיך געמאַכט, ווייל

זי האָט נאָך קיינמאָל פריער אַזאַ געפיל נישט געהאַט :ו קיין צנדערן מאַנספּערשוין.

דינה האָט נישט געוואוסט, וואָס ליבע איז.

זי האָט נישט געליינט קיין ראַמאַנען און באַ זיך אין הייז האָט זי נישט געהערט דערפון.

דינה איז אַלע מאָל געזעסן מיט אַנגעשפּיצטע אויערן און זיך איינ-געהערט, ווען איר מוטער רייזל פלעגט אין אַן אַוונט אַמאָל פאַר דער דינסט דערציילן, ווי אַזוי זי איז אַ פּלאַ געוואָרן פאַר ישראל גאַלדשטיין ; ווי ישראל גאַלדשטיין איז געקומען איינמאָל אין אַ ווינטער-אַוונט. עס איז געווען זייער אַ טיפּער שניי. ער איז צוגעפּאָרן אין אַ שליטן מיט אַ גלאַק. און אַז זי האָט דערהערט דעם גלאַק, איז באַ איר אַנטלאָפּן דער מאַמעס מילך פון איר בלוט. די דינסט האָט אַלע מאָל באַמערקט פון איר זייט : „דראַגאָ דאַמנילי!“

הייסט עס, אַז דינה האָט אויך געדאַרפט וואַרטן אויף אַמאָל אין אַ ווינטער-אַוונט, און אויך הערן דאָס קלינגען פון אַ גלאַק. און מיט דעם שליטן וואָלט געקומען איינער אַ פרעמדער, אַזוי ווי איר פּאָטער ישראל גאַלדשטיין איז געווען פרעמד צו איר מוטער. אין הייז אַריין וואָלט דער פרעמדער אַריינגעקומען מיט שניי באַשטייבט. עס וואָלט געוואָרן אַ גע-רודער. און באַ איר וואָלט זיכער דער מאַמעס מילך אַנטלאָפּן פון איר בלוט.

איז נישט בעסער אָט אַזוי ?

נאַקמאן איז שוין נישט קיין פרעמדער, וועלכער איז נאָר וואָס גע-קומען מיט אַ שליטן און מיט אַ גלאַק. דינה קאָן אים שוין. זי קוקט זיך גוט איין אין אים, באַם עסן. זי האָט פון אָנהייב נישט ליב געהאַט ווי אַזוי נאַקמאן האָט געגעסן.

אַבער ביסלעכווייז איז זי איינגעוויינט געוואָרן. ווען זי וועט מיט אים חתונה האָבן, וועט זי אים אויך נישט זאָגן קיין איין וואָרט ווען דעם ווי אַזוי ער עסט, נישט אַזוי ווי די מאַמע אירע, וועלכע האָט גע-האַלטן אין איין זאָגן דעם טאַטן „קוק נאָר אָן ווי דו עסט“. דער טאַטע האָט זיך קיינמאָל צו דעם נישט צוגעהערט. צו וואָס זאָל זי זיך נאָר ש מאַכן ? זי וועט נאַקמאנען נאָך דער חתונה גאַרנישט זאָגן, נישט וועגן זיין געווינהייט פון עסן און אויך נישט וועגן אַנדערע חסרונות.

דינה זעט אין אים א סך חסרונות. אָבער נאָקמאן האָט מעלוּה, וועלכע וועגן אַריבער באַ דינהן אַלע זיינע חסרונות. און אַמאָל וויל זי גאָר אינגאַנצן, מאַכט זי אַלע זיינע חסרונות פאַר מעלות. דערהויפּט איז באַ איר דאָס, וואָס זי קאָן אים. זי ווייסט, אַז נאָך מאַן ווערט באַלד אָן אויפגעקאַכטער, אויב עס רירט אים אָן יענעמס אַ קרום וואָרט.

דינה ווייסט אָבער, אַז נאָקמאן אַליין טראַכט זייער פיל איידער ער זאָגט יענעם אַ קרום וואָרט.

דאָס איז שוין באַ דינהן זייער הויך געשעצט, ווייל אַזוי ווי דינה האַלט זיך נישט פאַר זייער אַ קלאַגע, פונדעסטוועגן פאַרשטייט זי, אַז אויב אַ מענטש טראַכט אַ סך, איידער ער זאָגט יענעם אַ קרום וואָרט, איז דער-דאָזיקער מענטש זייער אַ פיינער.

אין אַז דינה האָט נאָקמאנען פאַרגלייכט מיט אירע ברידער. גאָט! זי וועט שוין נישט טראַכטן דערפון. וואָס די ברידער זענען נעבעך גראָב און דאָס, וואָס נאָקמאן איז געלערנט. דאָס טראַכט דינה איז אַ מזל. ווי איינער האָט אַזוי.

נישט דאָס אָבער איז דינה אויסן. זי מאַלט זיך אויס, אַז נאָקמאן איז אויך אַזוי פאַרגרעפט, גאָט זאָל אָפּהיטן, ווי אירע ברידער. דעמאָלט שטייט אין אירע אויגן נאָקמאן אויך אַ סך העכער פון אירע ברידער. מיט וואָס? מיט דעם האַרץ זיינעם. נאָקמאן האָט זייער אַ ווייך האַרץ. דאָס האָט שוין דינה באַ זיך פאַשטימט פון לאַנג.

אין וואָס עס איז דאָ צו זאָגן וועגן נאָקמאנען, איז לייכט צו זען. מען טוט נאָר אויף אים אַ קוק, נאָך איידער מען דערקענט אים, ווייסט מען שוין.

צום ערשטן האָט דינה ליב זיין קאַפּ האַר. דינה מיינט באַ זיך, אַז אַ מאַן באַדאַרף אויך האָבן שיינע האַר. נאָכדעם האַלט דינה אין אויך קוקן אויף נאָקמאנע פנים, וואָס מער זי קוקט אויף זיין פנים, אַלץ מער געפינט זי אין דעם אַנדערע שיינקייטן.

בא איר זעט נאָקמאנע פנים אויס אַלע מאַל אַנדערש. אַמאָל איז זיין פנים זייער אַ פריילעכס און דעמאָלט זענען נאָקמאנע באַקן אויסגע-גלעט אין ווייס ווי מיט מילך אויסגעוואָשן. זיינע שוואַרצע אויגן שווימען

אַרום אין נאַקמאַנס גרויסע ווייסלעך אין די ווייסלעך זענען אזוי לויטער ווייס. אזוי ווי ווייסער שניי.

און אַן אַנדערשמאַל קוקט זי אַן נאַקמאַנס פנים, ווי עס איז פאַר- צויגן מיט אַ טרויעריקן וואָלקן. נאַקמאַן איז דעמאָלט זייער מאַגער. פון ביידע זייטן פנים שטעקן אַרויס צוויי ביינער, די קינבאַקן. זיינע אויגן זענען פאַרוואַלקנט און ברוין. דעמאָלט זענען זיינע רייד אזוי ווייך. דינה האָט ליב צו הערן, ווען נאַקמאַן רעדט ווייך און שטיל אזוי ווי פון דעם האַרץ.

אירע ברידער זענען אַלע מאַל אַט אזוי ווי זיי זענען. קיינמאַל האָט דינה זיי נישט געזעען אַנדערש, ווי זיי זענען תמיד. און נאָך אַ נאָך האָט זי דערקענט אין נאַקמאַנען. דאָס, וואָס ער שווייגט מער ווי ער רעדט. און אויב ער זאָגט עפעס, געפעלט דאָס באַלד איטלעכן.

דינה האָט שוין געוואַלט, אַז דער טאַג זאָל קימען, ווען נאַקמאַן וועט זיין נאָר אירער אַליין. ערשטנס האָט זי געוואַלט וויסן, וואָס נאַקמאַן איז פון יענער זייט אין די פיר ווענט פון זיין היים. און צווייטנס האָט זי פשוט נישט פאַרגינען, וואָס נאַקמאַן איז איטלעכנס און נישט אירער אינגאַנצן.

זי האָט נישט פאַרגינען, אויב נאַקמאַן איז געזעסן אַפגעזונדערט מיט איר פאַטער אין שטוב און זייער לאַנג גזשמועסט. וועגן וואָס זיי זאָלן דאָרט נישט רעדן, האָט דינה אויך געוואַלט וויסן. עס האָט זיך איר אויסגעוויזן. אַז זי באַדאַרף באַ נאַקמאַנען וויסן אַלץ. עס וועט מן הסתם אזוי זיין, נאָכדעם ווען זיי וועלן חתונה האַבן. דערווייל האָט דינה נישט געקאַנט פאַרטראַגן.

דינה שעמט זיך פאַר זיך אַליין, אָבער אַשטמאַל קימט איר אַן אַ גע- דאַנק נאָכצוגיין ווי אַ שאַטן נאַקמאַנען ביז צו אים אין זיין צימער און באַהאַלטן זיך דאָרטן אין אַ ווינקל און זעען, ווי אזוי נאַקמאַן פירט זיך אויף אין זיין שטיבל.

און נישט נאָר דאָס, נאָר זי איז זיך מודה, אַז זי קאָן נישט פאַר- טראַגן ווי אזוי איר מוטער דערלאַנגט נאַקמאַנען דאָס עסן. אַז די מאַמע וועט אים באַ איר נישט צונעמען, דאָס ווייסט זי זייער גוט. אָבער זי קאָן פאַרט נישט ליידן.

זי בעט גאָט, אז עס זאָל עפעס טרעפן. און עס ווייזט אויס, אז דאָס,  
וואָס עס וועט אינגיכן טרעפן האָט איר גאָט דאָס אזוי געמאַכט.  
מען וועט פאָרן אין אַ ווייט לאַנד. עס וועט זיך רעשן און מיט דעם  
פּלאַנטער קאָן זיין וועט קומען דאָס, וואָס זי וויל.  
גאָט זאָל העלפן!

צוויי פרעמדע זענען זיי אין שטעטל געווען: נאקמאן און הירש-  
בער ליטוואק. אין דער מחלוקה פון שטעטל האָבן זיי זיך נישט גע-  
מישט.

נאקמאן איז געווען פארטיפט אין פלענער פון דעם ציקונפניקן  
יידישן דארף אין הירש-בער ליטוואק האָט גארנישט געהאַט וואָס צו  
טון.

די תלמידים האָט מען באַ אים צוגענומען. עסן האָט ער נישט באַ  
זעמען. האָט ער אזוי זיך אַרומגעדרייט אין שטעטל. זיין לעצטן גראָסן  
האַט ער שוין אויסגעגעבן אויף אַ גלעזל בראַנפן מיט פאַרבייסן, וואָס ער  
האַט באַקומען באַ משה שמשס ווייב.

אויסגעלאָזט זיך באַ אים דער לעצטער גראָסן, באַ הירש-בערן.  
עס איז אים זייער שווער געווען דעם ערשטן טאַג. באַלד נאָכן דאווענען  
האַט אים שטאַרק געצויגן צו טון אַ טרינק בראַנפן.  
ער איז געקומען אין זיין צימער, דאָרט, ווו עס איז געווען דאָס  
חדר און אויך דאָרט, ווו עס איז געשטאַנען זיין בעט.

דאָס צימער איז געווען מיט אַ פענצטער אין אַ פינצטערער ליק  
אַריין. קיינמאַל איז צו דעמאָזיקן פענצטער די זון נישט צוגעקומען.

הירש-בער האָט דערפילט, אַז די קעלט גערשט אים די ביינער.  
ער האָט זיך אַוועקגעלייגט אויף זיין בעט, וואָס איז באַשטאַנען פון אַ  
נידעריקער, מיט שטרוי אויסגעבעטער, קאַנאַצע און מיט אַ קישן צוקאַפּנס.

דאָס ציכל פון דעם קישן האָט שוין לאַנג פאַרלוירן דעם קאַליר. און די וואַטאָוע קאָלדע איז געווען פיל מיט לעכער, כּונוואָנען עס האָט אַרויס-געשטעקט טונקל גרויע וואַטע.

הירש-בער איז דורכגעשלאָפּן אַ שטיק פון טאַג, האָט זיך אויפגע-כאַפט און זיך אָנגעטרונקען מיט וואַסער.

דער הונגער האָט אים געטון אַ נעם. אינעווייניק באַ אים אין בויך האָבן זיך געהויבן די קישקעס. הירש-בער האָט דאָס געקאַנט הערן, ווי זיי הייבן זיך.

אין מויל, אַזוי גיך, ווי ער האָט אויסגעטרונקען דאָס וואַסער, איז געוואָרן צוריק טרוקן. הירש-בער האָט מיט דער ציונג צונויפגעזאַמלט אַ ביסל שפייעכץ און דאָס שפייעכץ אַראָפּגעשלאָנגען.

שוין צום הונדערטן מאָל זיך אויסגעוידלט, אַז עס זאָל אים גאָר-נישט איינפאַלן גיין איצט עסן באַ איינעם פון זיינע באַלעבאַטיים. ער האָט דאָס באַדאַרפט טון באַלד פון דער ערשטער מינוט. מילא, די קינדער קומען נישט אין חדר, אָבער וואָס האָט דאָס צו טון מיט דעם עסן. עס וועט זיך ענדיקן די מחלוקה, וועלן דאָך די קינדער אָנהייבן צו גיין אין חדר. נאָר אויב ער איז נישט געגאַנגען באַלד דעם ערשטן טאַג, באַדאַרף ער שוין איצט נישט גיין, און טאָר איצט נישט גיין. דאָס וועט הייסן בעטלען. נישט באַ הירש-בערן האָט מען געטראָפּן.

— וואָס זאָסטו הירש-בער, אַ בעטלער וועסטו ווערן, — האָט הירש-בער ליטוואַק צו זיך אַליין געטראַכט — דעם טויט וועסטו באַקומען, אום צו בעטלען!

הירש-בער האָט זיך צוריק אַוועקגעלייגט אויף זיין בעט. ער איז איצט זייער שוואַך געווען. ער האָט געפילט, אַז ווען אַ פליג וואַלט אים איצט געטון אַ ביס, וואַלט אים שוין דאָ אויפן אָרט אויסגעגאַנגען די נשמה. אַזוי איז ער איבערגעלעגן דעם גאַנצן טאַג. אַ ביסל געכאַפט אַ דרימל און זיך אויפגעכאַפט. דער קאַפּ האָט געברענט אין די ליפּן זענען געווען טרוקן. אַנטקעגן אָונט איז ער איינגעשלאָפּן און זיך אויפגעכאַפט אין דער פינצטער. געפילט, אַז עס איז שוין שפעט באַנאַכט. הונגעריק איז ער נישט געווען. זיינע גלידער זענען געווען שווער און ער האָט גאַרנישט געוואָסט, פאַרוואָס זיי זענען אַזוי שווער. מסתמא עפעס געטון אַזאָ שווערע מלאכה, זיך אָנגעהאַרעוועט אַ גאַנצן טאַג. ער האָט

זיך אינגאנצן באהאלטן אונטער דער קאלדרע און נאכאמאל איינגע-  
שלאָפן.

אויף מאַרגן האָט ער זיך אויפגעכאַפט שפעט.

אז עס איז שפעט, האָט ער זיך דערוויסט, ווען ער איז אַרויסגע-  
קומען אין דרויסן. די זון האָט שוין גוט געוואַרעמט, הירש-בער האָט זיך  
געאיילט אין קלויז אַרײַן. דאַוונען. צוגעקומען צום קלויז, האָט ער גע-  
טראָפן אַ סך מענטשן שטיין באַ דעם שטעפאַנעשטער קלויז.

— מסתמא עמעצער געשטאַרבן — האָט הירש-בער געטראַכט.

הירש-בער האָט געטון אַ פרעג, ווער עס איז געשטאַרבן.

— קיינער נישט.

— וואָס דען איז דאָסדאַזיקע געלויף?

— נעמט די אויגן אין אייערע הענט, וועט איר זען.

הירש-בער האָט זיך אַזש געטון אַ טרייסל אי פון דעם, וואָס מען  
האָט אים אַזוי שאַרף אַריינגעפאַרן און אויך פון דעם, וואָס ער האָט  
דערזען, אַז די פענסטער פון דעם קלויז זענען אַלע צעבראַכן.

אַריינגיין אינעווייניק האָט ער נישט געוואַגט, אין אַ שול מיט  
אויסגעהאַקטע פענסטער. איז ער דערפאַר אַזוי געשטאַנען צווישן עולם  
פון די אָנגעלאָפענע מענטשן, דאָ באַ דעם רעדל מענטשן און שפעטער  
באַ אַן אַנדער רעדל. ער האָט געהערט ווי זיי רעדן אין עס איז אים  
געווען פרעמד. דאַכט זיך נאָר איין וואָרט האָט ער באַדאַרפט וויסן, פדי  
הירש-בער זאָל אָנהייבן צו פאַרשטיין, פון וואָס עס רעדט זיך דאָ. ער  
האָט אָבער מורא געהאַט צו פרעגן.

פונדעסטוועגן האָט זיך אים געוואַלט אַזוי שטיין אַ גאַנצן טאַג מיט  
איין אויער אויסגעבויגן און הערן, וואָס מענטשן רעדן. אים האָט זיך  
געוואַלט, אַז עס זאָל נאָך עפעס באַלד געשען, עס זאָלן קומען צו לויפן  
נאָך מער מענטשן.

אָבער דאָס, וואָס האָט זיך געוואַלט הירש-בערן, איז נישט גע-  
שען. פאַרקערט. דער אָנגעלאָפענער עולם האָט אָנגעהויבן צו ווערן שי-  
טערער.

ביז הירש-בער איז געבליבן שטיין באַם קלויז איינער אַליין, ער  
האָט אויפגעהויבן זיינע אויגן צום הימל און דערזען, אַז די זון האָלט

שוין נישט ווייט פון פארגיין און בא דעם האָט ער זיך דערמאָנט, אז ער האָט נאָך היינט נישט געדאוונט.

פארשטענדלעך, אז ער האָט אויך נישט פאָרגעסן, אז ער האָט נעכטן אַ גאַנצן טאָג נישט געגעסן. אים האָט געוונדערט, פאָרוואָס עס מאָגט אים נישט עפעס צו עסן.

הירש-בער האָט דאָס פאָרענטפערט מיט דעם, וואָס ער האָט נישט געדאוונט. הייסט עס, ער נאָרט זיין מאָגן אָפּ מיט דעם, וואָס ער דאוונט נישט.

דאָס איז אים שטאַרק געפעלן געוואָרן. ער האָט, זאָגאר, געטון אַ שמייכל אויפן השבון פון זיין מאָגן, און איז אוועקגעגאַנגען זעען, צי עס איז טאַקע אמת, אז מען האָט אין דער באַלעבאַטישער שול אויך אויס-געקלאַפט די פענצטער.

אזוי גייענדיק האָט ער זיך דערמאָנט אָן זיין ליטע. אים האָט זיך איצט אזוי געוואָלט זיין אינדערהיים צווישן זיינע. דאָ איז גאָר קיין יידן נישטאָ. נאָר אזוי ווי גוים, האָבן זיי גאָר קיין עול נישט אויף זייער קאָפּ. ער האָט זיך דערמאָנט אָן זיינע קינדער. זיי מוזן שוין זיין גרויס — האָט הירש-בער מיט שטאַלץ געטון אַ טראַכט. נאָר ווי אזוי קאָן ער איצט אַהיימפאָרן? ער האָט נישט קיין גראַשן באַ דער נשמה.

— זיי האָבן קיין עול אויף זייערע קעפּ — האָט הירש-בער גע-מורמלט צו זיך אַליין, ווען ער איז פאַרבייגעגאַנגען די באַלעבאַטישע שול און דערהערט, אז די פענצטער זענען דאָרט אויך אויסגעקלאַפט. ער האָט אָבער מורא געהאַט זיך אָפּצושטעלן קיין דערווייל איז געוואָרן נאַכט.

הירש-בער האָט פאָרוויקלט אַ ציגאַר טיטון און פאַררייכערט. דאָס איז נאָך באַ אים געווען דאָס איינציקע לעצטע ביסל פאַרמעגן. ער האָט דאָס ביסל טיטון זייער געהיטן. ווער ווייסט, צי עס וועט אים זיין גענוג אויסצוקומען מיט דעם טיטון ביז די מחלוקה וועט זיך ענדיקן און ענ-דיקן מוז דאָס. שוין דעם לעצטן שאָס געטון. די פענצטער אין די בתי מדרשים אויסגעקלאַפט. וואָס נאָך?

הירש בער האָט באַ זיך געטון אַ שטילן נדר, אז אויב גאָט וועט העלפן און עס וועט זיך ענדיקן, נעמט ער ציוניף דעם לעצטן גראַשן אין פאָרט אַהיים אין דער ליטע.

דערווייל האָט ער דערפילט, אַז עס לאָזן זיך אים אויס די כוחות.  
דער רויך פון דעם טיטון איז אַריין אין זיין ליידיקן מאַגן. ער פילט,  
אַז עס הויבט אים אָן צו ווערן נישט גוט. נאָר זיך אַוועקצולייגן אין מיטן  
גאַס.

ער הייבט אָן צו פאַרגיכערן זיינע טריט. וואָס ער זאָל זיי נישט  
פאַרגינען, אָבער שטאַרבן באַ זיי, באַ די בעסערע צעלער יידן אין מיטן גאַס.  
דאָס וועט ער זיי נישט צוליב טון.

ה'ירש-בער האָט האַלב געעפנט זיינע אויגן, ער האָט נישט געוואוסט, ווי ער איז, צי אינדערהיים אין זיין לײטע, צי אין דער פרעמדער בעסאָ-ראַביע. ער האָט אויך נישט געוואוסט, אַז ער לײגט שוין אין בעט, באַ זיך אין צימער, אַ פּאַר טעג.

ער האָט עמעצן גערופן, ווי אים האָט זיך געדאַכט, מיט אַזוינע הויכע קולות. זיינע קולות ווערן וואָס אַמאָל שוואַכער. און אויב יענער, וועמען ער רופט, וועט נישט דערהערן? עס איז שוין באַ אים באַלד קיין פּוח נישטאָ צו רופן יענעם. פאַרוואָס וויל יענער נישט צוקומען? אפשר איז דאָס צוליב יענעם טובה. אָן שום ספק, יענעם טובה, אַז ער זאָל צוקומען נאָענט און הערן, וואָס ער, הירש-בער, האָט צו זאָגן! נאָר ער וויל דאָך נישט צוקומען; ער שטייט דאָרט פּוין ווייטן און זיינע אויערן זענען פאַרשטאַפט.

הירש-בער האָט אומבאַוואוסטזיניק זיך געטון אַ הייב אויף פּוין זיין בעט. אויסגעדרייט זיין קאָפּ צו דעם צוקאַפּנס פּוין דעם בעט, און עס האָט אים געטון אַ ברי אַ געדאַנק, אַז יענער שטייט צוקאַפּנס פּוין זיין בעט. יע-נער שטייט!

עס האָט הירש-בערן אַנגעכאַפט אַ מוראדיקע שטאַרקייט. ער האָט זיך אויפגעשטעלט אויף זיינע פיס און איז אַרויס פּוין זיין צימער. בשעת מעשה האָט הירש-בער געפילט, ווי זיינע פיס בייגן זיך. ער איז שיער

נישט געפאלן. אָבער אַ מוראדיקע שטאַרקייט איז אויף אים אָנגע-  
פאלן, ווייל ער האָט אים דערזען שטיין באַ דעם צוקאַפנס פון זיין  
בעט.

ער האָט דערפילט, אַז ער מוז אַנטלויפן פון אים, פון וועמען קיינער  
איז נאָך נישט אַנטלאָפן.

הירש-בער איז דורכגעלאָפן די קאַמער אַזוי ווי אַ בליץ און  
אַריין צו זיין באַלעבאַסטע אין הויז. ער האָט די באַלעבאַסטע באַ-  
מערקט, האָט ער זיך אַנידערגעשטעלט און עפעס געמורמלט צו  
איר.

די באַלעבאַסטע האָט זיך דערשראָקן, געטון אַ לאַז אַרויס אַ  
קוויטש. הירש-בער האָט זיך דערווייל אַרויסגעכאַפט פון הויז און  
אַלץ געלאָפן ווייטער. מענטשן האָבן דערהערט דעם קוויטש, זע-  
נען זיי געקומען צו לויפן. האָבן זיי געפונען דאָס ווייב פון יאַנקל  
רעשעטניק ליגן אויף דער ערד אַ געחלשטע, האָט מען זי דערמינ-  
טערט.

אַז מען האָט זי דערמינטערט, איז מען געלאָפן ברענגען דעם מאַן  
אירן.

ווייבער האָבן געוואַלט דערגיין, פאַרוואָס זי האָט געשריגן און גע-  
חלשט, אָבער זי האָט געזאָגט, אַז זי וועט דערציילן איר מאַן. יאַנקל וועט  
שוין עמעצן צעברעכן אַ ביין.

אַז יאַנקל רעשעטניק איז אַהיימגעקומען אַ פאַרשטויבטער און אויס-  
געשמירטער, האָט ער באַלד אַרויסגעטריבן אַלע ווייבער פון הויז. ער איז  
געווען שטאַרק פאַרליבט אין זיין אייגן ווייב, האָט ער זיך אַפנים שטאַרק  
דערשראָקן. איצט, אַז ער האָט זי געפונען אַ לעבעדיקע, האָט זיך באַ  
אים אָפגעריסן אַ פעס און ער האָט דעם פעס אויסגעלאָזט צו די פרעמדע  
ווייבער.

אַרויסגעטריבן די ווייבער, האָט ער זיך באַוואַשן פון דעם שטויב.  
עס איז שוין געווען אָונט. וועט ער שוין נישט גיין צוריק צו דער אַרבעט.  
דער ווייץ וועט נישט קראַנק זיין צו וואַרטן ביז מאַרגן, אַ פּאַהיבעל אויף  
די סוחרים! ריינעם ווייץ ווילן זיי!

ער האָט זיך אַוועקגעזעצט באַם טיש אין דאָס ווייב זיינס האָט פאַר

זיינע אויגן אוועקגעשטעלט אַ שיסל און פון דער שיסל האָט געזעצט אַ פאַרע. יאַנקל האָט נאָר אַרײַנגעשטעלט דעם ערשטן לעפל, ווי ער האָט דערהערט, אַז זײַן וײַב האָט געטון אַ לאַך.

יאַנקל האָט שוין געוואָסט זײַן וײַבס טבע. זי דערמאַנט זיך אין עפעס, וואָס זי באַדאַרף אים דערצײלן און טוט אַ לאַך. אים גײען אירע זאַכן אין אײן אויער אַרײַן און פון אַנדערן אַרױס. נו, ווען ער זאָל אַזוי נישט לײב האָבן זײַן וײַב, וואָלט יאַנקל נאָך אַ שווערן טאַג אַרבעט, ווי זײַן אַרבעט איז געווען, אײבערצוזײַפן הונדערטער זעק מיט וײַץ, יאָ, ווען ער זאָל זי אַזוי נישט לײב האָבן, וואָלט ער זיך צו אירע זאַכן נישט צוגעהערט.

יאַנקל מאַכט זיך אָבער אַזוי ווי תמיד אויך איצט, ווי נישט אים מײַנט זי מיט דעם לאַך. זר איז פאַרטון אין דער שיסל, פון וועלכער עס זעצט אַ פאַרע.

— יאַנקל! — הײבט אָן זײַן וײַב און פאַרגײט זיך אין אַ גע- לעכטער.

— וואָס איז מיט דיר הײנט? — ווערט שוין יאַנקל בײז — אײנ- מאַל געחלשט און איצט אַ געלעכטער?

— יאַנקל! — פאַלט צו דאָס וײַב זײַנס צו יאַנקלען. פאַלט אויף אים אַרויף און פון אירע אויגן גיסן זיך טרערן און מיט בײדע הענט רײבט זי זיך באַ די זײטן און דאָס געלעכטער קײקלט זיך פון איר אַזוי ווי פון אַ פאַס, איר האַלז בלאָזט זיך אָן מיט בלויע אַדערן און זי שרײט: איך האַלט נישט אויס, יאַנקל!

— נו, הפּלל, וואָס איז דאָ געווען? דערצײל שוין — איז יאַנקל שוין געוואָרן נאָך מער ברוגו.

— דער לײטוואַק, — האָט יאַנקלס וײַב זיך געבויגן אין אַלע זײטן און גערײבן מיט בײדע הענט אירע דאָס גראַבע פּלײש פון אירע פּיס — דער לײטוואַק...

דאָסדאָזיקע וואָרט „דער לײטוואַק“ האָט זי אַזוי לאַנג גע- צויגן, אַז יאַנקל האָט שוין באַלד אָנגעהויבן צו פאַרשטיין, וואָס דאָ איז געווען. ער האָט זיך אויפגעהויבן פון טיש, און גע- זאָגט:

— גיי, ביסט א נאר. אזא ייד, וועט נישט טון אזעלכע

זאכן.

— אזא ייד! שוין ווער ווייסז וויפיל יאר אָן א ווייב — האָט

יאַנקלס ווייב געזאָגט און בשעת זי האָט דאָס געזאָגט, האָט זי פאַרקנעפּלט איר צעקנעפּלטן האַלז.

— איך ווייס, וואָס ווייבער קאָן איינפאַלן.

— גלייבסט נישט — האָט זי ווייטער אָנגעהויבן צו זאָכן, דאָס

מאָל שוין מיט אַ קריי, זי איז זיך פאַרגאַנגען און קוים צוריקגעקומען צום באַוווּסטזיין און אויסגעצויגן די ווערטער „גלייבסט נישט“ אויך מיט אַ קריי.

— וואָס זשע האָט ער דיר געטון?

— וואָס הייסט, ער איז אַריינגעקומען, דער ליטוואַק, איך בין

אזוי געווען פאַרטון אין קאָכן. פּלוצלינג איך טו אַ קוק, דער ליטוואַק איז דאָ. ווען איך האָב אים אַמאָל געזען, האָב איך שוין נאָכדעם עטלעכע טעג נישט געקאָנט עסן. נאָר היינט קומט ער אַריין און גייט גלייך צו מיר צו.

— ווער, דער ליטוואַק?

— ווער דען?

— וואָס האָט ער געוואָלט?

— איך האָב געחלשט. נאָר איך געדענק זיינע אויגן. פון זייער קיך

האָב איך געחלשט.

— וווּ איז ער? — האָט יאַנקל געטון אַ שפּרונג — וווּ איז

ער?

— יאַנקל, נאָר מיט רחמנות, — האָט זיך דאָס ווייב געשטעלט איר

מאָן אין וועג — איך בעט דיר, מיט רחמנות.

— וווּ איז ער? לאַז מיר אויף אים אַ קיך טון!

יאַנקל איז אוועקגעלאָפּן אין דעם צימער, וווּ הירש-בער ליטוואַק

האָט זיך אויפגעהאַלטן. דאָס ווייב זיינס איז אים נאָכגעלאָפּן זיך אָן-האַלסנדיק באַ איינעם פון זיינע לויזע אַרבל.

באָ דער אָפענער טיר איז יאַנקל געבליבן שטיין, געהייסן זיין ווייב,

אז זי זאָל ברענגען דעם לאַמפּ. זי האָט געבראַכט.

א מוראדיק געשטאנק האָט ויך געפילט אין דעמדאָזיקן ציי-  
מער.

דאָס בעט איז געשטאנען ליידיק אין צעוואָרפן אַזוי ווי מען וואָלט  
אין דעם לאַנג געשלאָפן.

— ווי איז ער, דער ליטוואַק?

אין דעם אייגענעם אָוונט האָט גראָד געטראָפֿן, אַז אבא און לייביש, צוויי בית-המדרשניקעס, האָבן זיך אָנגעגרייט אויסצופירן זייער אָפּמאַך: אַנטלויפֿן אין אַ ווייטער, גרויסער שטאָט.

אבאס פּאָטער איז געווען אַן אַרעמאַן, דערפאַר האָט לייביש, וועל-כער האָט געהאַט אַ רייכן טאַטן, באַדאַרפט, על פי דעם אָפּמאַך, אַרויסגע-מען פֿון זיין פּאָטערט שיפּלאַד אַ סך געלט, אַז עס זאָל זיין גענוג פאַר ביידע חברים אויף הוצאות.

באַלד נאָך מעריב זענען ביידע חברים אַהיימגעגאַנגען. זיי האָבן נאָך אויפֿן וועג אין דער פינצטער אָפּגעשמועסט, אַז נומער איינס: אבא זאָל זיך לייגן שלאָפֿן נאָך וועטשערע עסן און אַז ער וועט הערן, אַז אַלע שלאָפֿן שוין אין שטוב, זאָל ער זיך אַנטון צוריק, און זיך אַרויסכאַפֿן און וואַרטן נישט ווייט פֿון לייביש'ס שטוב. נומער צוויי: לייביש זאָל אויך אַהיימקומען און נאָך וועטשערע זאָל ער זיך לייגן שלאָפֿן. און אַז אַלע וועלן שוין שלאָפֿן געשמאַק, זאָל ער אויפשטיין און זיך שטילער-הייט אַנטון. און שטילער-הייט אַרויסנעמען אַ פּאַק מיט געלט. און אַרויס-קומען אין דרויסן און טון אַ הוסט. וועט שוין אבא וויסן, אַז דאָס איז ער.

ביידע, אי אבא, אי לייביש זענען אַוועק אין זייערע היימען. אבא האָט געטון אַזוי, ווי עס איז געווען דער אָפּמאַך. זיין האַרץ האָט באַ אים זייער שטאַרק געקלאָפֿט.

אַבער שפעט אין אָונט איז ער געשטאַנען נישט ווייט פון זיין חבר לייבישס הויז און געוואָרט, אז לייביש זאָל אַרויסקו-מען.

אין דרויסן איז געווען פינצטער אי פון דעם, וואָס עס איז געווען באַנאַכט און אויך פון דעם, וואָס דער הימל איז געווען באַפֿלעקט מיט שטיקער וואָלקנס נאָך שוואַרצער פון דער נאַכט. עס איז געווען קאַלט. הינט האָבן שטאַרק געפֿילט, זיך פאַרגאַנגען אין אַ יאָמער, וואָס איז נאָך געווען שוואַרצער פון דער נאַכט און אויך פון שוואַרצע וואָלקנס. אבא האָט נישט געוואָסט, פאַרוואָס די הינט בילדן אַזוי טרויעריק. עס איז אים געוואָרן קאַלט און טרויעריק אין אַלע זיינע חושים. און ער האָט, אַליין נישט וויסנדיק פאַרוואָס, אָנגעהויבן צו בעטן גאָט, אז עס זאָל עפעס טרעפן, פֿדי ער זאָל קאָנען זיך צוריק אומקערן אַהיים.

זיין חבר לייביש האָט געטון אַזוי, ווי ער האָט אָפּגעשמועסט מיט אבאָן. ער איז אַהיימגעקומען פון בית-המדרש, אָפּגעגעסן. און איידער ער איז געגאַנגען שלאָפן האָט ער אָנגעהויבן אַ שטומען שמועס צווישן זיינע אויגן מיט די אויגן פון זיין פֿאַטער.

גרשון זיין פֿאַטער, אַ קלוגער, שיינער און פרומער ייד, האָט, ווי מיר ווייסן, גאַרנישט געוואָסט וועגן זיין זונס פֿלאַן. נאָר לייבישן האָט זיך היינט אָונט, בשעת ער האָט געטון אַזוי אַ קוק אויף זיין פֿאַטער און געטראַכט, אז דאָס איז שוין דער לעצטער קוק, וואָס זיינע אויגן כאַפן אויף זיין פֿאַטערס פנים. האָט לייביש געטון אַ דערזע אין זיין טאַטנס בליק עפעס אַזוינס, וואָס האָט אים אָנגעשטויסן אויף דער מחשבה, אז זיין פֿאַ-טער ווייסט, ווייסט פון אַלץ.

לייביש האָט זיך דערפֿאַר באַלד געלייגט שלאָפן. ער האָט זיך איינגעהאַלטן מיט אַלע פּוּחות, אז ער זאָל נישט איינשלאָפן. און עס איז אים אָנגעקומען זייער שווער, ווייל עס האָבן זיך אים ווי אויף להכעיס געקלעבט זיינע אויגן צום שלאָפן.

לייביש האָט זיך איינגעהערט צו דעם, וואָס עס האָט זיך גע-טון אין שטוב. עס האָט זיך אים אויסגעוויזן. אז זיין פרוי און מוטער שמועסן שוין שטילערהייט וועגן דעם, אז זיי ווייסן פון זיין פֿלאַן.

באלד נאכדעם האָט ער געהערט, ווי זיין מאמע האָט איבערגע-  
דרייט דעם שליסל אין שלאָס פון שיפלאָד. דער שלאָס האָט געטון אַ ביזן  
קלינג.

זיין ברוגו אויף דעם שלאָס, האָט לייביש נישט וואָס. אויף דער  
מאמען מיט דעם טאָטן אויך נישט. פאַרקערט, ער ווייסט, אַז ער באַגייט אַ  
גרויסן פעלער אַקייגן זיי. אָבער עס קומט פריער די גרויסע שטאַט, נאָכ-  
דעם דער עקזאָמען און נאָכדעם דער אַטעסטאַט. אין דעמאָלט וועט שוין  
אַלץ אויסגעגלייכט ווערן.

לייביש האָט זיך איינגעהערט, ווי זיין מוטער האָט זיך געלייגט  
שלאָפן און נאָכדעם האָט דער פאַטער פאַרריגלט די טיר און אויסגעלאָשן  
דעם לאַמפּ.

אין הויז איז געוואָרן פינצטער. לייביש האָט געוואָלט שלאָפן, אַזוי  
ווי אַ מענטש וויל לעבן. ער האָט געהאַלטן זיינע אויגן ברייט אויפגע-  
עפנט און געפילט ווי זיין האַרץ שפּרינגט אַראָפּ און אַרויף. אין הויז איז  
געווען שטיל און פינסטער. דאָס מעבל פון צימער, וווּ ער איז געלעגן,  
איז אויסגעוואַקסן אין געשטאַלטן. דאָס ווייסע האַנטוך, וואָס איז געהאַנגען  
באַ דער טיר, האָט איצט נאָר געוואָלט אויסזען ווי אַ מענטש אין דער  
מעשענער לייכטער אויף, דעם קאַמאַד, מיט די זיבן רערן, האָט אויך  
נאָר זיך איינגעשפּאַרט אין אויסגעזען, ווי אַן אויסגעשטרעקטע האַנט. ליי-  
ביש איז געלעגן און געפילט, אַז זיין גאַנצער גוף איז געוואָרן אַזוי שווער  
ווי אַ שטיין. אים האָט זיך געדאַכט, אַז ער וועט גאַרנישט קאָנען זיך  
אויפהייבן.

און דאָס בילן פון הינט האָט זיך געטראָגן פון דער נאַכט. ליי-  
ביש האָט שטילערהייט זיך אויפגעהויבן פון זיין בעט. ער האָט זיך גע-  
וואָלט אַנטון זיינע קליידער, אָבער ער האָט זיך באַרעכנט, אַז בעסער  
איז אָפּצוטון די זאַך וואָס גיכער, ווייל מען שלאָפט אין הויז דעם  
ערשטן שלאָף. און אַז ער וועט נישט זיין אַנגעטון און אויב מען וועט  
זיך אויפוועקן, וועט ער קאָנען זאָגן אַ תירוץ און זיך לייגן צוריק  
שלאָפן.

לייביש איז פריער אַ נאַקעטער צוגעגאַנגען צו דער טיר פון שלאָפן-  
צימער, וווּ זיינע עלטערן זענען געשלאָפן. ער האָט זיך איינגעהערט אין

דער שטיקייט פון דער נאכט. ער האָט געהערט, ווי אים האָט זיך גע-  
וויזן אויף זיכער, אז זיי שלאָפן.

דעמאלט איז לייביש פלינק ווי אַ וויכער געטון אַ לויף צום טיש,  
ווי דאָס געלט איז געלעגן. נישט דאָס ערשטע מאָל, אז ער האָט זיך צו-  
געכאַפט צו דעמדאָזיקן שיפלאָד. ער האָט שוין געוואוסט, ווי אזוי אונטער-  
צוהייבן דעם שיפלאָד פון הינטן, אז דער שלאָס זאָל אַרויסשפּרינגען פון  
זיין אָרט.

אין דער מינוט, וואָס ער האָט אויפגעעפנט דעם שיפלאָד, האָט ער  
געטון אַ כאַפּ מיט ביידע הענט דעם פּאַק געלט. אין דער פינצטער האָט  
ער נישט געקאָנט וויסן וויפיל עס איז געווען, אָבער ער האָט געוואוסט, אז  
עס איז אַ סך, מער, וויפיל ער באַדאַרף. אז ער האָט איינגעוויקלט דאָס  
געלט אין אַ בינטל, איז לייביש געטון אַ לויף צו זיין בעט. אָבער נאָך  
איידער ער האָט באַוויזן זיך אָנצוטון, האָט זיך דערהערט ווי דער טאַטע  
האָט געזאָגט: „דאָכט זיך אין הויז אַ גנב“.

און באַלד נאָכדעם אַ געוואַלט, אַ ליאַרם.

לייביש האָט זיך דערשראָקן און איז אַרויס אַ נאַקעטער אין דרויסן,  
און אָנגעהויבן צו לויפן מיטן בינטל געלט איינגעקוועטשט אין זיין זשמע-  
ניע, איבער דעם פינצטערן שטעטל.

עס איז געוואָרן אַ גרויס געוואַלט. לאַמפּן האָבן זיך געצונדן אין  
שטובן, נאַקעטע מענטשן זענען אַרויס אויף דער גאַס און אין דעמדאָזיקן  
רעש האָט דערווייל אַבא זיך אַהיימגעכאַפט. זיין גליק איז געווען, וואָס  
זיין היים איז געווען אין אַן אַנדערן עק פון שטעטל, האָט ער דערווייל  
זיך אַריינגעכאַפט אין הויז אַריין און פּדי זיך צו מאַכן זיין האַרץ גרינג.  
האָט ער אָנגעמאַכט אַ געוואַלט, וואָס מען שלאָפט אזוי שווער. ווייסט  
מען דען נישט, אז עס איז דאָ אַ גנב אין שטעטל. די גאַנצע שטאָט לויפט  
נאָך דעם גנב און מען קאָן אים נישט כאַפן און דאָ ליגט מען און מען  
שלאָפט...

אַ שיקזאַל פון אַ מענטש אין דער פרעמד. דאָס גאַנצע שטעטל  
איז אין דערדאָזיקער נאַכט אויפגעשטאַנען. מען איז שוין נישט געאַנגען  
צוריק שלאָפן. געשטאַלטן זענען אַרומגעלאָפן אין דער פינצטער. עס האָט  
זיך געהערט טראָגן דאָ אין דאָרט אַלערליי אויסגעשרייען: אַ גנב? האָט  
מע אים געכאַפט? ניין! פאַרוואָס? וואָס הייסט אַ גנב? היינט האָט ער

דאָרטן געגנבעט, מאָרגן וועט ער דאָ גנבענען. פאַרוואָס האָט מען אים  
נישט געכאַפט? אַ בריה, אַ ייד! גייט כאַפט אים! אַ שלעכטע מעשה!  
וואָס דו? עס איז נישט גוט! מען איז נישט זיכער מיטן לעבן, זאָגט  
מען אייך!

און אין דרויסן האָט מיטאַמאָל אָנגעהויבן צו טאָגן. איבער דעם  
פלייכן הימל האָבן זיך געטראָגן שטיקער וואָלקנס און די ברעגן פון די  
וואָלקנס זענען געווען אָפגעפאַרבט מיט דער רויטקייט פון דער הינ-  
טער בערג פאַרבאָהאַלטענער מאָרגן-זון.

באַלד האָט זיך די זון אַרויסגערוקט איבער דער פלייצע  
פון דעם באָרג. אין שטעטל איז געוואָרן ליכטיק און שיינ און וואָ-  
רעם.

אַבער נישט באַ גרשון, לייביש פאַטער אין הויז, ווייל מען האָט  
זיך שוין אַרומגעזען, אַז לייביש פעלט. פון אָנהייב האָט מען נאָך געקאַנט  
מיינען, אַז לייביש יאָגט זיך ערגעץ נאָך דעם גנב. אָבער, אַז מען האָט  
שפּעטער זיך אַרומגעזען, אַז לייביש אַנטוועכץ ליגט אויף אַ בענקל האָט  
מען דאָך זיכער געוויסט. אַז לייביש איז אַ נאַקעטער און איז נאָך נישטאַ  
צוריק.

— אוי ווי געשריגן, האָט די מוטער געקלאָגט, ווער ווייסט, וואָס  
מיט לייבישן האָט געטראָפן?

פרויען, וואָס זענען זיך צונויפגעלאָפן, האָבן געטון אַ שיש  
אַרויס מיט אַ זינגענדיק און אויסגעבלייכט געוויין, וואָס האָט אַיט-  
לעכן געטון אַ נעב טיף באַ דער נשמה און נישט געלאָזט שטיין אויף די  
פיס.

— אפשר איז ער נאָכגעלאָפן דעם גנב און איז ערגעץ דערהרגעט  
געוואָרן — האָט די מוטער ביז ווייטיק געשניטן מיט אירע ווערטער און  
זיך געבראַכן די הענט.

גרשון, לייביש פאַטער, האָט אַזוי זיי באַ זיך נישט געקאַנט  
פועלן עפעס. געשטאַנען איז ער די גאַנצע צייט אין איבערגעלייגט דאָס  
אַנטוועכץ פון זיין זון פון איין בענקל אויף דעם אַנדערן. ער איז אַלע  
מאָל געבליבן שטיין אַ פאַרטראַכטער, געטון דערנאָך אַ דריי מיט זיין  
קאַפּ.

— וואָס שטייט איר? — האָט די מוטער ווייטער פון דאָס ניי אַזוי  
זי זיך דערמאָנט און אויסגעבראַכן אין אַ געוויין.  
— טאַקע פאַרוואָס לאָזט מען זיך נישט זוכן? וואָס שווייגט  
מען? — האָבן זיך געהערט קולות פון עטלעכע מענטשן מיט=  
אַמאָל.

פאַלד דערנאָך האָט מען זיך אַ לאָז געטון לויפן איבער די מאָרגן=  
פרישע גאַסן.

גרשון איז געבליבן אַליין מיט זיין ווייב. ער האָט איר אַרומגע=  
פונדן דעם קאַפּ מיט אַ טיכל. איינגענעצט אין קאַלט וואָסער און האָט איר  
שטילערהייט געזאָגט, אַז אים איז איינגעפאַלן עפעס, וואָס ער האָט מורא  
אַרויסצוברענגען פון זיין מויל.

— ווי און ווינד! — האָט די מוטער שטילערהייט אַזוי ווי גע=  
פעטן — וואָס עס זאָל נישט זיין, אָבער ער זאָל כאָטש אַהיימקומען אַ  
לעבעדיקער.

— ער איז צווישן די לעבעדיקע! — האָט גרשון טרויעריק גע=  
זאָגט.

— פון דיין מויל אין גאַטס אויערן!  
— הערסט. איך האָב מורא, אַז לייביש אינזערער האָט געגנבעט  
דאָס געלט און איז אַנטלאָפן.

— פון דיין מויל אין גאַטס אויערן!  
— רעד ווינציקער מיט גאַט!  
— פּונוואָנען קומט צו דיר אַזאַ מחשבה, גרשון?  
— פאַרוואָס האָב איך אַ געשריי געטון אַ גנב?  
— פאַרוואָס?  
— ווייל איך האָב געזען אַזוי ווי דורכן שלאָף, אַז עפעס אין ווייסן  
האָט אַ פלי געטון דורכן הויז.

— איז דערפאַר געדוונגען — —  
— דערפון דרינג איך, אַז אינזער לייביש — —  
די מוטער האָט אים נישט געלאָזט ענדיקן און איז זיך פאַר=  
זאָנגען אין אַ שטיל געוויין. אָבער גרשון האָט זיך נישט געקאַנט  
טרייסטן.

ער האָט פֿלוצלינג דערפילט, אַז ער ברעכט זיך איבער אַך צווייען.

גרשון איז געווען זייער אַ פרומער ייד און דער איינציקער ייד אין שטעטל, וואָס איז גראַד געפאָרן צוויי מאָל אין יאָר צו דעם „אויסטיינער“. ער האָט זיך מיט דעם געטרייסט, אָבער עס איז געווען אין דעם אַזאָ געפיל, אַז ער איז דער שיינער חסיד, פון יענעם מין, וואָס קאָן נאָר געמאָלט זיין איינער צווישן טויזנטער. ער איז געווען זייער פרום, איינער פון יענע, וואָס זיפן אַדורך אַלע דינים און קלייבן אויס דאָס דינסטע, דאָס זעמל-מעל, פון דעם דין, אַזוי ווי ער האָט עס אַליין אַמאָל, שמועסנדיק אַזוי פון דער זייט, אָנגערופן. דאָס צוויי מאָל אַ יאָר פאָרן קיין „אויסאָטין“ האָט אים אויסגעוועלעלט. עס זענען געווען נאָך אַנדערע יידן, חסידים אין שטעטל, אָבער יענע זענען געפאָרן זייער זעלטן צו זייער „רבי“, אָדער זיי זענען גאָר איינגאָנצן נישט געפאָרן, נאָר געוואַרט, אַז דער „רבי“ זייערער זאָל קומען צו זיי.

גרשון איז געווען גאָר פון אַן אייגענעם מין ייד, אַ היכער, מיט אַ שוואַרצער, לאַנגער באַרד. זיין פנים אַ שאַרפס און אַ לאַנגס מיט צוויי גרויסע אויגן און מיט דעם סאַמעטענעם קאַשקעט, האָט ער תמיד אויסגעזען ווי אַ סאַמעטענער ייד. גערעדט האָט ער זייער ווינציק. סייזן ער האָט אויסגעטרונקען, באַ אַ סעודה, אָדער אַזוי אין אַ יום-טוב, דע-מאָלט איז זיין צונג געוואָרן לויז און גרשון האָט גערעדט דברים בטלים, אין אין דיאָזיקע ווערטער זיינע האָבן יידן תמיד געפונען טיפע סודות.

גרשון האָט פאַרמאָגט אַ גרויסע שניט-קראַם, אין וועלכער ער האָט זיך זייער ווייניק געמישט. ער האָט אָבער איינמאָל אין יאָר גע-מוזט פאָרן קיין בערדיטשעוו האַנדלען שניט-סחורה. דאָס און זיין „אויסטיינער“ האָבן אים אַזוי ווי אַריבערגעהויבן העכער פון אַלע אין שטעטל. ער האָט אָבער נישט באַנוצט זיך מיט דעם צו זאָגן דעות אין שטעטל. ער האָט זיך זייער ווינציק געמישט אין דעם לעבן פון שטעטל, פונקט ווי ער האָט זיך נישט געמישט צו זיין קראַם אָדער זיין הויז-פיר-רעכטס.

מיט זיין זון לייביש האָט ער ווינציק געהאַט צו כּוּן. אַז ער איז

אן ערלעך קינד, האָט ער זיך געקאָנט פאַרלאָזן אויף זיין ווייב. זי האָט אים ליב געהאַט און תמיד לייבישן געלויבט ביז אין הימל אַריין, אז ער האָט אַ קאַפּ צום לערנען און איז אַ וויל יינגל, אי צו גאָט, אי צו לייט, און איצט, אויב עס איז חלילה אמת גרשונס סברה, איז דאָס אַזאַ פאַטש אין פנים, וועלכער וועט זיך קיינמאַל נישט אויס-היילן.

דערפאַר איז גרשון איצט אַרומגעגאַנגען ווי אַ דערשלאָגענער און האָט נישט געקאָנט זאָגן קיין איין טרייסט-וואָרט צו זיין ווייב, וועלכע האָט שוין געהאַט צוויי אַנגעשוואַלענע אויגן און איז אַרומגעגאַנגען מיט אַ פאַרבנדענעם קאַפּ.

די קראַם האָט מען היינט נישט געעפנט. די פריקאָזטיקעס האָט מען אַהיימגעשיקט. אין גאָס באַ דער קראַם איז געשטאַנען אַן עולם אַ גרויסער און געשמועסט. דער עולם האָט אַזוי הויך גערעדט, אז מען האָט געקאָנט הערן אין גרשונס הויז, וואָס זיי שרייען. גרשון האָט זיך באַוויזן אין דער טיר פון קראַם, וועלכע איז, אגב, געווען געבויט אייני-נעם מיט גרשונס הויז. ער איז אַרויסגעקומען בעטן דעם עולם, אז מען זאָל זיך פונאַנדערגיין, ווייל עס איז נאָך קיינער דערווייל נישט גע-שטאַרבן.

— ר' גרשון, ער מוז נאָך זיין דאָ הי! — האָט איינער פון עולם אויסגעשריגן.

— וואָס דען, ווהיך האָט ער געקאָנט לויפן אַ נאַקעטער ?

— אין גאָטס ווילן, וואָס ווילט איר האָבן פון אינו? — האָט גרשון זיך געבעטן באַם עולם — גייט אייך פונאַנדער. גענוג בזיון פאַר אונז. גייט און זוכט, באַ מיר איז ער שוין נישטאָ. ער איז נישט מיי-נער!

בשעת גרשון האָט גערעדט, איז זיין פנים געווען געל, אַזוי הי געל וואָס. זיינע אויגן האָבן זיך באַהאַלטן אונטער זיינע שוואַרצע וויעס. דער עולם האָט נישט געקאָנט ביישטיין דאָס רחמנות אויף דעם שיינעם ייד, וואָס איז איצט איינגעבויגן, ווי אַן איבערגעבראַכענער, געשטאַנען באַ דער טיר. דער עולם האָט זיך פונאַנדערגעשפרייט איבער אַלע-לוי וועגן, ווער צו זיינע געשעפטן און ווער צו די אַנדערע רעדלעך מיט מענטשן, וואָס זענען געשטאַנען צעוואָרפן דאָ און דאָרט אין געשמועסט

אין אויסגערעכנט אין אויפגעוויקלט אלערליי איבערדעציילעכצער און זאָ-  
גערײען.

אין גאָר אַנדערע האָבן זיך אַרײנגענומען אין קאַפּ, אַז זײ מוזן  
לײבישן געפֿינען ערגעץ אויף אַ בוידעם אָדער אין אַ קעלער, אין אַז ער  
איז נאָך דאָ הי, איז באַ זײ גאָר קײן ספּק נישט געווען.

עס איז געווען דאָ אַרום, אַז אײנער אַ ייד האָט זיך אַזוי גײענ-  
דיק אין די הינטער-גאַסן אָנגעשלאָגן באַ אַ פּלױט איבער אַ טשאַטע מיט  
הינט, וועלכע האָבן זיך געריסן איבער אַ טױטער זאָך, דער ייד האָט  
געוואָלט אויסשפּײען, ווייל עס איז אים אָנגעקומען אין זײן מױל אַ  
סך געזאַלצן שפּײעכץ, אָבער ער האָט פּאַרגעסן אויסצושפּײען, איבער  
דעם, וואָס ער האָט דערקאַנט אין דער טױטער זאָך, אַז עס איז אַ  
מענטש.

ער האָט שוין מער נישט געקוקט, נאָר אַזוי אין דער גיך האָט ער  
געטון אַ כאַפּ אַ בליק און דערזען, אַז די הינט עסן אַ מענטש, דאַכט  
זיך אים אַ ייד. דערפאַר איז דער ייד געטון מיט אַלץ כוחות אַ לױף אַוועק  
אין שטעטל און אַזוי ווי ער איז געלאָפּן האָט ער מיט אײן וועגס אײט-  
לעכן דערצײלט, אַז דאָרט אין הינטער-גאַס, נישט ווייט פון דער ריפּע  
(זומפּ) לײגט אַ הרוג און הינט עסן אים.

דאָס גאַנצע שטעטל איז שוין געווען גענוג אויפגערודערט פון דער  
מעשה מיט לײביש גרשונס. אָבער דאָס, וואָס הינט עסן אַ טױטן מענטש,  
האָט נאָך מער אויפגערודערט קינד און קײט. מען איז געלאָפּן קוקן אויף  
דעם הרוג.

פאַרשטענדלעך, אַז מען האָט באַלד אָפּגעטריבן די הינט און  
אויך באַלד דערקענט, אַז דאָס איז נישט קײן אַנדערער, ווי הירש-בער  
לײטוואַק. די סמנים זענען שוין כמעט געווען זײער קלײנע. נאָר די  
שטיוול און די באַרד. דאָס איבעריקע פון דעמדאָזיקן מענטש איז שוין געווען  
שטאַרק צעפרעסן. אַ שרעק איז אָנגעפאַלן אויף אײטלעכן, ווער עס האָט  
געהאַט דאָס אומגליק צו זען דאָס איבערבלייבעניש פון הירש-בער  
לײטוואַק.

עס האָט זיך באַלד געפונען אײנער, וועלכער האָט דעם אַרעמען,  
פרעמדן הרוג צוגעדעקט מיט אַ שטיק געוואָנט.

מען איז אוועק צום רב פרעגן, וואָס מען זאָל טון. דער רב האָט  
זיך דערשראָקן, און געהייסן, אז מען זאָל דעם הרוג דערווייל אוועקטראָגן  
אין באַד אַרײַן.  
און פון דעם, וואָס לייביש גרשונס איז באַנאָכט אַנטרונען געוואָרן  
א באַקעטער, האָט דאָס גאַנצע שטעטל דערווייל פאַרגעסן.

לייביש איז אנטלאָפן אַ נאַקעטער. אין דרויסן איז געווען פינצטער, איז ער געלאָפן מיט הינטער-געסלעך, געשפרונגען איבער פלויטן און אליין נישט געוואוסט ווהין ער לויפט. איין זאך האָט ער געוואָלט, אַז קיינער זאָל אים נישט באַמערקן.

ער האָט אין זיין געדאַנק געהאַלטן צוויי מענטשן, צו וועמען ער האָט זיך געקאַנט איצט, אין דער מיט פון דער נאַכט, ווענדן נאָך הילף. איין מענטש איז געווען אַ לויטעראַנישער גלח אין דער דייטשער קאַלאָניע, העט ווייט פון יענער זייט טייך, און דער אַנדערער מענטש איז געווען דער נייער לערער נאַקמאן, מיט וועמען ער האָט זיך אליין באַקאַנט, בגנבה, און וועמען ער האָט נאָך ליב געהאַט. איידער ער האָט זיך מיט אים באַקאַנט.

און אזוי ווי ער האָט באַדאַרפט טון עפעס זייער גיך, נאָך איידער די נאַכט גייט אַוועק און אזוי ווי צום הויז פון דעם לויטעראַנישן גלח איז געווען זייער ווייט, האָט לייביש דערפאַר אויסגעקליבן פאַר זיין באַשיצער דעם נייעם לערער נאַקמאן.

לייביש האָט זיך קוים דערשלאָגן צום הויז, ווי נאַקמאן האָט גע-ווינט. אַלע מאָל האָט זיך אים אויסגעדאַכט, אַז עמעצער קומט אים אָן אַקייגן. אַ סך מאָל האָט ער זיך געוואָלט אוימקערן אַהיים, אָבער ער האָט עס נישט געטון, ווייל, ווי ער האָט אַלע מאָל זיך איבערגערעכנט, איז

שוין סיי ווי צו שפעט אהיימצוקומען נאך דעם אלעמען, וואָס ער האָט אָפגעטון.

אז ער איז צוגעקומען צום פענצטער פון נאָקמאנס צימער, האָט ער צו זיין גרויסער פרייד דערזעען, אז עס איז דאָ ליכט אין נאָקמאנס צימער.

לייביש האָט באַלד דאָ באַם ליכטיקן פענצטער דערפילט, אז זיין גאַנצער גוף ציטערט און אז זיינע ציין קלאַפן איינע אין די אַנדערע. ער האָט נישט פאַרלוירן קיין צייט און אָנגעקלאַפט אין אַ שויב פון דעם ליכטיקן פענצטער.

עס האָט זיך באַלד דערהערט אַ שווערער רוק פון אַ בענקל און באַם פענצטער פון אינעווייניק איז געשטאַנען נאָקמאן אין ביזן געשריגן:  
„ווער קלאַפט עס אזוי שפעט?“

— איך, לייביש גרשונס. לאַזט מיך אַריין.

— ווער?

— לייביש גרשונס. לאַזט אַריין, גיכער!

נאָקמאן האָט געעפנט די טיר און איז אַרויס איינינעם מיט דעם וואַרעמען הויך פון זיין צימער אַקייגן לייבישן. לייביש האָט אָפגעכאַפט זיין אַטעם. דאָס וואַרעמקייט פון דעם ליכטיקן צימער האָט אים אזוי וואַרעם אַרומגענומען און געצערטלט זיין פנים.

נאָקמאן האָט זיך פון אָנהייב געטון אַ וואַרף אויף צוריק, ווען ער האָט דערזעען אַ נאָקעטן מענטש אין דעם פענצטער. אָבער באַלד איז ער געקומען צו זיך און דעם נאָקעטן מענטש אַריינגעפירט צו זיך אין צימער.

פריער פון אַלץ האָט ער גיך געטון אַ נעם צונויף אַלע פאַפירן אויף זיין טיש און זיי פאַרבאָהאַלטן אין שופלאַך. דערנאָך האָט ער זיך געווענדט צו לייבישן:

— איצט דערקאָן איך אייך! וואָס איז געשעען דער-

ציילט.

נאָקמאן האָט באַלד חרטה געהאַט און געזאָגט:

— ניין, זייט מוחל, שפּרינגט אַריין אין בעט. אייך איז קאַלט. נו,

וואָס שטייט איר. אַריין אין בעט.

לייביש האָט זיך אַריינגעלייגט אין דעם פאַרבעטן בעט און זיך  
איינגעדעקט מיט דער קאַלדרע.

נאַקמאן איז דערווייל צוגעלאָפן אין אַ ווינקל פון זיין צימער, אָנ-  
געצונדן אַ שוועבעלע און אָנבלייגנדיק זיך נידעריק צום דיל, האָט ער  
געזאָגט:

— באַלד וועט זיין טיי.

נאַקמאן איז צוגעקומען נאָענט צום בעט און מיט אַ ברייטן  
שמיכל אויף זיין פנים האָט ער אזוי ווי באַגריסט זיין באַנאַכטיקן  
גאַסט.

— אַט אזוי! דער פּאָטער האָט אייך מן הסתם געכאַפט לייענען אַ

בוך?

לייביש האָט נישט געקאָנט רעדן. זיין גאַנצער גוף האָט געציטערט  
און די ציין האָבן געקלאָפט אין זיין מויל. ער האָט נאָר געדרייט מיט  
זיין קאַפּ אַלס ענטפער.

נאַקמאן האָט געפרוּווט זיין גאַסט טרייסטן מיט דעם, וואָס ער האָט  
געזאָגט:

— איך האָב דאָס אייגענע געטון, ווען איך בין נאָך געווען אַ קליין

יינגל.

פון ווינקל דערווייל זיך דערהערט דאָס געזאָנג פון זידנדיק

וואַסער.

נאַקמאן איז אַוועק, און מיט אַ פאַר מינוט שפעטער האָט ער געבראַכט  
זיין גאַסט אַ גלאָז טיי.

לייביש האָט געשלאָנגען די הייסע טיי, זיך געברייט דעם גומען און  
געפילט, אַז עס ברייט אים אינעווייניק אין זיינע קישקעס, אָבער די וואַ-  
רעמקייט האָט זיך דערפאַר ווייך און איינווייגנדיק צעגאַסן איבער זיינע  
גלידער.

— איצט וועל איך אייך דערציילן — האָט לייביש אָנגע-

הויבן, איבערהאַקנדיק אַלע מאָל זיינע ווערטער, מיט אַ ציטער פון  
זיין גאַנצן קערפער — עס קאָן זיין, איר וועט מיך פּונדאַנען אַרויס-  
טרייבן.

— איך שווער, אַז נישט — האָט נאַקמאן צוגעלייגט זיין האַנט צו

דער ברוסט — איר מעגט זיך אַפרעדן דאָס האַרץ.

— איצט הערט. איך האָב מיר אַריינגענומען אין קאַפּ אַוועקצופאַרן  
אין אַ גרויסער שטאַט. וואָס וועלן מיר דאָ אויסזינן? האָב איך געטראַכט.  
איך האָב דערפאַר אָפגעמאַכט מיט מיין חבר אבא, דעם פּלוימען-קרע-  
מערס זון, אַז מיר זאָלן ביידע איניינעם אַוועק פּונדאָנען. צו דעם באַ-  
דאַרף מען דאָך געלט. איך ווייס, אַז מיין טאַטע וועט מיר נישט געבן  
קיין געלט און וועט מיך נישט לאָזן פאַרן. אבא האָט נישט קיין געלט,  
אַבער זיין פאַטער וועט אים אויך נישט לאָזן פאַרן. דערפאַר האָבן  
מיר אָפגעמאַכט בסוד, אַז היינט באַנאַכט זאָל אבא וואַרטן אין דרויסן  
און איך זאָל אַרויסנעמען געלט פון שופּלאָד. הפּלל מען האָט מיך גע-  
כאַפט.

— טאַקע געכאַפט באַ דער האַנט? — איז נאַקמאן געוואָרן פאַר-  
אינטריגירט.

— ניין, נישט באַ דער האַנט. איך בין אַנטלאָפּן, איר זעט דאָך, אַ  
נאַקעטער.

— און אבא?

— ווער ווייסט, וואָס מיט אים איז געוואָרן?

— דאָס געלט האָט איר באַ זיך?

— אָט איז דאָ! — האָט לייביש געטון אַ נעם זיין האַנט אינדער-  
הייך און אויפגעפנט זיין זשמעניע.

— עס וועט זיין גוט! — האָט נאַקמאן געזאָגט. — איך בין אַנט-  
לאָפּן פון דער היים, נאָך גאַר אַ קליין יינגל געווען, און קיין געלט האָב  
איך נישט געהאַט. מיט געלט וועט איר זיך שוין דורכשלאָגן. דערווייל  
וועלן מיר אויסלעשן דעם לאַמפּ. מען קאָן נאָך, אויב מען זוכט אייך, אי-  
בערפאַלן אונז און אייער אַרבעט וועט זיין אומזיסט.

אַפּגעזאָגט דאָס, האָט נאַקמאן געטון אַ בלאָז איבער דעם גלעזל פון  
לאַמפּ און אין צימער איז געוואָרן פינצטער.

באַדד דערנאָך איז נאַקמאן אַריינגעקראַכן אין בעט. לייביש האָט  
זיך צוריקגעקערט ביז צו דער וואַנט און אויסגעצויגן זיינע פיס, ווי ווייט  
ער האָט נאָר געקאָנט. און אים האָט זיך אַלץ געדאַכט, אַז ער וואָלט  
באַדאַרפט נאָך מער אַרט אָפטרעטן נאַקמאנען.  
לייביש איז געלעגן אין בעט, ווי אַן אויסגעצויגענע ספרוּזשינע.

נאקמאן האָט אים געפרעגט, צי ער ליגט גוט אין לייביש האָט נעענטפערט,  
אז ער ליגט זייער גוט.

זיי זענען אזוי ביידע געלעגן אין געשוויגן אין דער פינצטער. ליי-  
בישן האָט זיך געדאַכט, אז נאקמאן הערט, ווי אזוי זיין האַרץ קלאַפט. אין  
ער האָט זיך דערפאַר פאַרשעמט.  
נאקמאן האָט אָנגעהויבן דאָס געשפרעך מיט דעם, וואָס ער האָט גע-  
זאָגט:

— איר מוזט זיין זייער שלעפּעריק. אויב יא, זאָגט.

— איך ווייס נישט, צי איך וועל קאָנען שלאָפן. אפשר קאָנט איר  
שלאָפן, וויל איך אייך נישט שטערן — האָט לייביש מיט אַנסטערענגיג,  
פון דעם, וואָס ער איז געלעגן אין אזא פּאָוע, קוים אַרויסגעריסן די ווער-  
טער פון זיין האַלדז און מויל.

— איך בין איצט נישט מחויב צו שלאָפן. איך האָב נאָר אויסגע-  
לאָשן דעם לאַמפּ, פּדי צו זיין זיכער — האָט נאקמאן ענערגיש און פריי-  
לאַך אויסגעקיקלט זיינע ווערטער — עס וועט נאָך זיין צייט צו שלאָפן.  
הייסט עס, איר לויפט אין דער גרויסער שטאָט. ווהיך לויפט איר? וויסט  
איר ווהיך?

— איך ווייס, אפשר קיין אַדעס — האָט לייביש נאָך פיל טראַכטן  
געענטפערט.

— אַדעס? איך קום פון דאָרט. אַ שיינע שטאָט אין אַ גוטע. אַ  
פרעמדער ווערט דאָרט נישט פאַרפאַלן. עס איז דאָרט דאָ צו וועמען זיך  
אָנצושפּאַרן, וואַרעמען.

— אזא געפיל באַ מיר אויך — האָט לייביש אונטערגעוואָרפן.

— יא, וואָס האָב איך געוואָלט אויסדרינגען, יא! פאַרט איר לערנען.  
זיך מאַכן אַ קאַריערע? פּיין!

— איך ווייס נישט, וואָס איר מיינט.

— איך מאַך נישט קיין געלעכטער — האָט זיך נאקמאן פאַרענט-  
פערט. וואָס דאָס איז שוין געווען אַליין אַ סימן, אז ער האָט זיך יא גע-  
וויצלט — וואָס איז דאָ צו שפּאַטן. יינגעלייט לויפן פון דער גאַנצער וועלט  
קיין אַדעס לערנען, באַקומען דיפּלאָמען און פאַרן אוועק אין זייערע קליינע  
פאַרוואַרפענע ערטער און קאָנען גאַרנישט. נישט דער, וואָס קאָן באַקומט  
דיפּלאָמען.

— אזוי? — האָט זיך לייביש געוונדערט און געפילט, אַז כאָטש זיינע אויגן קלעבן זיך און ער באַדאַרף איינהאַלטן די מוסקולן פון מויל נישט צו טון אַ געניץ, איז אָבער דאָס, וואָס נאַקמאַן זאָגט, זייער וויכטיק און ער מוז הערן.

— איר וועט זיין דאָרט, וועט איר זען — האָט זיך נאַקמאַן גע- היצט — טויזנטער באַקומען דיפּלאָמען און וואָלטן גאָר אין אמתן באַ- דאַרפט פּיצן שטיוול און דער פאַרבאַהאַלטענער, דער, וואָס קאָן, גייט אַלע מאָל צו די עקזאַמענס און פאַלט דורך.

לייביש האָט געטראַכט פון זיינע עלטערן. ער האָט זיך פאַרגעשטעלט אין זיין דמיון וואָס עס טוט זיך באַ זיי איצט אין הויז, און געטון מיט זיין זאַנצן גוף אַ טרייסל.

נאַקמאַן האָט פאַרשטאַנען, אַז זיינע רייד זענען איצט אַרויסגע- וואָרפן. דאָס, וואָס ער האָט געוואָלט אַרויסדרינגען, האָט זיך איצט נישט געקלעבט אַ וואָרט צו אַ וואָרט, און פאַרוואָס זאָל ער וואַרפן שטיינער יענעם אין מיטן וועג. ער האָט דערפאַר אזוי פאַרדרייט זיינע רייד, אַז עס איז אויסגעקומען, אַז אזוי ווי ער אַליין איז אויך אַמאָל אַנטלאָפן פון זיין היים, דערפאַר וועט ער איצט שוין נישט שלאָפן לַפּבוד דעם, וואָס עס געפינט זיך נאָך עמעצער, וואָס האָט אויך אזוי געטון. נאָך אַלעמען איז דאָך די וועלט נישט באַשאַפן געוואָרן, אַז מען זאָל זיך שפּילן אין טאַטע- מאַמע, און קינדער באַדאַרפן נישט אזוי זיין סענטימענטאַל, אַז נישט, ווער ווייסט, וווּ די וועלט וואָלט נאָך איצט געשטאַנען? וווּ וואָלט נאָך די וועלט איצט געשטאַנען? פרעג איר, אין אַ פּראָווינץ! אַט וואָס!

— נאָר אַז מיר וועלן צוריק אַ טראַכט טון — האָט נאַקמאַן מיט באַגייסטערונג צוגעזונגען זיינע רייד — וועלן מיר זען, אַז די וועלט איז זייער ווייט פאַרקראַכן. דאָ אין קליינעם אָרט זעט זיך אזוי פיל נישט אַרויס דאָס אומגליק, אָבער אויב איר וועט פאַרן אין דער גרויסער שטאָט, וועט איר זען און פאַרשטיין, וואָס איך זאָג אייך. דערווייז וויל איך אייך נאָר זאָגן, אַז מיר ווייסן שוין היינטיקן טאַג אזוי פיל וועגן דעם לעבן, אַז מיר האָבן שוין נישט קיין פּוח איבערצוטראַגן דאָס פשוטע לעבן. מען האָט אונז אזוי איינגעפאַמפּעט מיט אזוי פיל טעאָריע און אַלערליי טעור- מינאַלן, אַז אונזער סיסטעם איז געשוואַלן; פּאָלגלעך — אַן אַפּשוואַכונג און דעגענעראַציע. אַט נעמט מיך אַליין פאַר אַ ביישפּיל, ווען איך בילן

נאך יינג געווען, געדענק איך, אז איך האָב גאַרנישט געהאַט קיין באַגריף  
 וועגן דער העכערער קראַפט, אָט יענע קראַפט, וואָס רעגירט מיט אונז.  
 איך האָב נאָר וואָס דעמאָלט אָנגעהויבן לעבן, ווייל ביז דעמאָלט האָט  
 מען מיט מיר געלערנט אַזעלכע זאַכן, וואָס נישט איך האָב זיי געוואָלט  
 קענען און נישט איך האָב זיי אָנגעהויבן פאַרשטיין. אויסגעצייכנט. איך  
 האָב זיך אַרויפגעוואָרפן, ווי אַזוי איך בין דאָן געווען יינג און פריש פון  
 דער פראַווינץ, אויף אַלערליי ביכער. איך האָב געלייענט דערצייילונגען  
 פון גרויסע שריפטשטעלער און איבערגענומען דאָס לעבן פון זייערע העלדן.  
 וויבאַלד עס איז מיר נאָר געפעלן געוואָרן אַ העלד פון אַ דערצייילונג, בין  
 איך באַלד געוואָרן אַזאַ מענטש ווי יענער העלד. איך האָב עס אַליין  
 נישט געוואָלט, אָבער אַזוי איז דאָס געווען. איך האָב געלערנט אַלערליי  
 טעקסטן אַנאַטאָמישע, פיזישע און פילאָזאָפישע. אַז יאָרן זענען געגאַנגען  
 און איך האָב נישט באַמערקט אַזאַ קלייניקייט, ווי אַ שטייגער, אַז מייע  
 אייגענע ציין זענען פאַרפירט געוואָרן. איך האָב זיך געכאַפט, איז שוין  
 געווען שפעט. איך מוז אייך מודיע זיין, אַז איך האָב זייער פיל געלערנט  
 וועגן היגענע. אָבער וווּ זענען אַהינגעקומען מייע ציין? באַלד נאָכדעם  
 האָב איך זיך אַרויפגעקוקט, אַז עס פעלט מיר פּוּח. איך האָב נישט געקאַנט  
 צונויפקוועטשן מיין האַנט אין אַ קולאַק. עס האָט מיר אָנגעהויבן צו פעלן  
 ווילן. איך האָב דורכגעלעבט אַ קריזיס. געהאַלטן שיער, שיער נישט באַם  
 באַגין זעלבסטמאָרד.

דאָ איז נאָקמאן אַנטשוויגן געוואָרן. באַלד געטון אַ הויכן געשריי:  
 — איך דערצייל עס אייך איצט דאָס ערשטע מאָל, קיינער ווייסט  
 נישט פון דעם. איך האָב שוין געוואָלט מאַכן אַ סוף. נאָר איך בין אי-  
 בערגעשפרונגען! איך האָב דערפילט, אַז איך באַדאַרף זיך אומקערן צו-  
 ריק צו דער פראַווינץ. און אָט בין איך דאָ. ווען נישט די ליבע פראַ-  
 ווינץ, ווער ווייסט, וואָס מיט מיר וואָלט געוואָרן. דאָ בין איך געקומען  
 צו זיך און אָנגעהויבן צו טראַכטן וועגן מיין זיין אויף דער וועלט. איז  
 געקומען אַ צופאַל און עס האָט מיר געטון אַ שיין פאַר מייע אויגן דער  
 גאַנצער וועג פון מיין לעבן. די לידיקע ווייסע בלעטער פון מיין בוך האָבן  
 זיך געטון אַ פיל אויס מיט אינהאַלט — און דאָס איז פשוט פאַרגרעבט  
 ווערן. איך האָב איצט אַ נייע רעליגיע און פרעדיק אָט די דאָזיקע רעליגיע  
 פון געזונטקייט! אָט וואָס מיר באַדאַרפן. און דאָס קאָן נישט געמאַלט

זיין, ווען מיר וועלן זיך אומקערן צוריקוועגס. וואָס איז געווען, איז פאַר  
אונז גאַרנישט ווערט. עס באַדאַרף זיין עפעס נייעס, געזונטס!  
לייביש איז געלעגן און זיך מורא געהאַט צו טון אַ קליינעם ריר,  
זייל ער האָט געפילט, כאַטש ער האָט נישט באַנומען מיט זיין שכל, אַז  
דאָס, וואָס נאַקמאן האָט איצט געזאָגט, מוז זיין ווונדערלעך שיין, פאַר-  
וואָס זשע זאָל ער גורם זיין אַ מכשול? אַזוי מוזן רעדן נאָר גרויסע  
צדיקים, ווען עס קומט דער שעת הפּושר. לייביש האָט אַזעלכע מינוטן  
קיינמאָל אין זיין לעבן נישט איבערגעלעבט. ער האָט געהערט דערציילן  
אין בית-המדרש און עס פלעגט זיין בלוט ציטערן אין זיינע אַדערן. איצט  
האַט ער אַליין דערפילט דעמדאָזיקן טעם. דערפאַר האָט ער געשוויגן און  
זיך גוט איינגעהערט צו די ווערטער פון דעם נייעם לערער נאַקמאן, און  
מיט יעדן וואָרט האָט לייביש געהאַט פאַרשידענע דעהויבונגען, עס האָט  
זיך לייבישן אויסגעוויזן. אַז ער זעט שוין די נייע וועלט ערגעץ ווייט  
פונדאַנען.

אין דער פינצטער פון נאַקמאנס צימער האָט אָנגעהויבן בלויען אַ

בייער טאָג.

דער טאָג איז געווען זייער אַ שיינער און אַ קרעפטיקער. אַ לוי-  
טערער, בלויער הימל און אַ וואַרעמע זון אין אַ טרוקענע ריינע לופט.  
ביימער האָבן זיך נאָר וואָס אָנגעהויבן צו רירן און אַרויסגעלאָזט דינינקע  
שפיציקלעך האַלב ווייסע און האַלב גרינע. דאָס גוֹאָו איז וועוואָרן פול-  
בלויטיק גרין און זיך געהויבן העכער און העכער פון דער ערד. דאָס  
שטעטל איז געשטאַנען אין טאָל אַ פלאַכס און האָט זיך געשפרייט אין דער  
לענג ביז צום דאָרף נייערען. און אין דער ברייט זענען די הייזער גע-  
קראַכן אויף דער זייט בריק אַ גרויסער און אַ ווייסער שטיינערנער פא-  
לאַץ אויף דער שפּוע פון אַ באַרג.

דער פריץ פון שטעטל, וואָס האָט געהייסן מיט דעם אייגענעם  
נאָמען ווי דאָס שטעטל האָט געהייסן, האָט געווינט אין דעם פאָלאַץ  
און די יידן האָבן אים געצאָלט צינזן און ער האָט ליב געהאַט זיינע  
יידן.

פאַרוואָס זאָל ער זיי נישט ליב האָבן? ווינען זיי נישט אין פא-  
לאַצן, האָבן זיינע יידן זייער שיינע שטובן. פירעקיקע, ווייס אָפגעקאָ-  
לעכטע און אַרום די פענצטער מיט רויטע אַכרע אַרומגעפאַרבט. און די  
שטובן מיט שינדלענע דעכער און זיי שטייען אין אַ גלייכער ליניע מיט  
גאַניקעס און מיט גערטנדלעך. דער פריץ האָט פאַרמאָגט אַ סך ערד און  
די ערד פאַרדונגען צו זיינע יידן אויף אַרענדע. עס זענען שוין געווען  
אַלערליי יידן אַזעלכע. אַ ייד, וואָס האָט געהאַט אין אַרענדע טויזנט פאַל-

שעס ערד און א ייד, וואָס האָט נאָר געקריגן הונדערט פאַלשעס ערד.  
 דער פריץ האָט אָבער אויך פאַרמאָגט אַ שטיק ערד, אויף וועלכער ער  
 האָט אַליין געפירט אַן „עקאָנאָמיע“. יידן האָבן זיך געלייגט אין דער  
 לענג און אין דער ברייט אין דעם פריץ געגעבן צו פאַרשטיין, אַז אים  
 לוינט נישט צו פירן אַן „עקאָנאָמיע“, אָבער דער פריץ איז געווען פאַר-  
 קאָכט אין פערד. באַ אים האָבן זיך געפונען הונדערטער פערד. און אזעל-  
 כע פערד, וואָס האָבן געהאַט אַ נאָמען איבער דער גאַנצער בעסאַראַביע.  
 וועט ער צוליב אַ ייד, מעג ער אים טאַקע ליב האָבן, אויפהערן צו האַ-  
 דעווען פערד?

ווייטער האָט די יידן אין שטעטל גאַרנישט געפעלט. זיי זענען  
 געווען געזונט און אפילו נישט געוואוסט, אַז זיי האָבן גענוג זון-שיין. פון  
 אַלע זייטן, וווּ אַ ייד האָט נאָר אויפגעהויבן זיינע אויגן, הימל און בערג.  
 און איצט האָט זיך אָנגעהויבן נאָכאַמאָל, אַזוי ווי אַלע יאָר, אַ שיינער  
 פרילינג.

נאָר באַדאַרפן דען יידן זיך אַרומקוקן, צי עס איז דאָ אַ פרילינג,  
 אַז זיי האָבן אַ מחלוקה.

די מחלוקה האָט שוין געהאַלטן באַם אויסלעשן זיך. באַדאַרף זיך  
 טרעפן דאָס, וואָס עס האָט געטראָפן, אַז גרשון שניט-קרעמערס זון איז  
 ערגעץ אַנטלאָפן א נאַקעטער און צוגעגנבעט געלט באַ זיין טאַטן. איז  
 דאָס דאָכט זיך גענוג? טרעפט נאָך אַ זאָך, וואָס איז פשוט אַנידערגעפאַלן  
 ווי אַ שוואַרצער פלעק אויפן געוויסן פון די געזונטע יידן פון שטעטל.  
 וואָס הייסט, מען זאָל אַרויסגיין אינדערפרי און געפינען אַ הרוג?

ווער האָט געהרגעט אַ מענטש און דערצו נאָך אַ פרעמדן מענטש?  
 נאָר איצט איז נישטאָ קיין צייט צו פרעגן שאַלוח.

דאָס ערשטע האָט דער רב געשיקט רופן די שמשים און זיי גע-  
 הייסן באַגראָבן דעם דערהרגעטן ייד.

די שמשים אין שטעטל זענען געווען גאַנצע קנאַקערס. זיי האָבן  
 געהאַט אַן אייגענע חברה און שול, וואָס האָט זיך טאַקע גערופן די שמשעסע  
 שול. דאָס איז געווען אַ שול, אַ פחד אַהין אַריינצוקומען, ווייל תמיד האָט  
 מען זיך דאַרטן איבערווייניק געשלאָגן און חוץ דעם זענען אין פאַליש פון  
 דערדאָזיקער שול געלעגן די כלים מיט וואָס מען האָט „מטהר“ געווען אַ  
 טויטן. די דאָזיקע שול האָט געשראַקן מיט איר מאַדנעם אויסזען: אַ קליינע.

א נידעריקע און מיט א מאַדנעם משופעדיקן און הויכן דאך, ווי אן אַראַפּ-  
גערוקט היטל אויף אַ מענטש, וואָס איז זייער אויפגערעגט. די חברה  
שמשים זענען באַשטאַנען פון יידן אַזעלכע, וואָס זייערע בערד זענען גע-  
ווען האַלב גרוי און האַלב געל פון שמעקן טאַבאַק אין פון טרינקען  
ספּירט. עס איז באַ זיי אַרומגעגאַנגען אַ ווערטל, אַז אַ שמש האָט נישט  
מורא פאַרן טויט: אַריינגענומען אין דערדאָזיקער חברה האָט מען נאָר אַזאַ  
ייד, וואָס האָט געקאַנט געבן פעטש אין כאַפּן אַמאָל אַ קלאַפּ פּין עמעצן  
און זיך מאַכן, אַז ער ווייסט נישט. אויך זענען זיי געווען אַזוינע אויסגע-  
מאַערטע יידן מיט שטאַלענע פּנימער און זייערע גרויע אויגן האָבן אויס-  
געזען, ווי איבערגעקערט.

זייער אַרבעט איז געווען מקבר צו זיין די טויטע פון שטעטל. אַן  
אַרעמאָן האָבן זיי מקבר געווען אומזיסט, אָבער וויי איז געווען דעם טויטן,  
וואָס האָט נעבעך איבערגעלאָזט אַ פעטע ירושה.  
איצט, אַז דער רב האָט זיי געהייסן מקבר זיין דעם הרוג, זענען  
זיי באַלד אַוועק אין אַנגעהויבן זייער אַרבעט.

אַז זיי זענען פאַרטיק געוואָרן מיטן מת, האָט מען אים אַרויסגע-  
טראָגן אין דרויסן און אַוועקגעלייגט אויף צוויי דרענגלעך איבערגעפּלאַכטן  
מיט שטריקלעך. דאָס גרויסע שטיק פּלאַץ אַרום דעם באַד איז געווען אַנ-  
געפאַקט מיט מענטשן. די שמשים האָבן געטון אַ כאַפּ די „מיטה“ און אַנ-  
געהויבן זייער גיך גיין. נאָך דער מיטה זענען געלאָפּן מאַנספּילן פון אַלערליי  
עלטער. די ווייבער זענען געפּליבן אינדערהיים. נאָר די ווייבער פון דער  
גאַס, וווּ מען איז דורכגעלאָפּן מיט דעם טויטן, האָבן געקאַנט אַרויסגיין  
אין די אַפענע טירן, אַדער אויף די פּריזבעס פּין זייערע הייזער און טון  
דאָס לעצטע מאָל אַ בליק אויפן טויטן און לאָזן אַ טרער אין דער שטיל  
אויפן מול פון דעם פרעמדן ייד.

אַט אַזוי איז מען מיטן טויטן דורכגעלאָפּן דאָס שטעטל אין באַ  
דער עק גאַס, אין דרויסן פון שטעטל, האָט מען זיך אַפּגעשטעלט אין אַלע  
פּין קליין ביז גרויס זענען צוגעגאַנגען און אַנגערירט די מיטה מיט זייערע  
הענט און געבעטן באַם אַרעמען, פרעמדן טויטן, אַז ער זאָל זיי מוחל  
זיין, אויב זיי זענען אפשר שולדיק.

צוריקגייענדיק, אַזוי ווי די מאַדע איז געווען נאָך מחילה בעטן,  
צוריק אין שטעטל, און נאָכדעם ווי מען האָט געכאַפט דעם לעצטן בליק,

זוי אזוי עס האָט זיך גיך געמראָגן אַ שוואַרצע זאָך איבער גרינע פעלדער,  
האַבן יידן אָנגעהויבן צו רעדן פֿון דעם, וואָס מען ווייסט נישט, ווער עס  
איז שולדיק.

— ווער האָט דאָס אזא האַרץ צו הרגענען אַ מענטש ?  
— עס איז דאָך נישט געהערט געוואָרן.  
— איך זאָג אייך, אז אויב מען וועט געפינען דעם מענטש —  
— וואָס זשע וועט איר טון ? — האָט אַן אַנדערער ייד אינטער-  
געכאַפט.

— וואָס הייסט, וואָס מען וועט אים טון ?  
— ער וועט שוין קיין האַניק נישט לעקן !  
— איך זאָג, אז קיינער באַ אינז אין שטאָט וועט דאָס נישט טון. איך  
קאָן שווערן אין אַ טלית, אז דאָ איז עפעס געשען.  
— האָט איר דעמדאָזיקן ייד געקאַנט ?  
— ניין, איך האָב אים נישט געקאַנט ? אַ שאלה, צי איך האָב אים  
געקאַנט. פֿיננאָנען בין איך, נישט קיין היגער ?  
— אזא שטילער ייד.

— פֿאָרוואָס זשע איז אים געקומען אזא טויט ?  
— און אַן ערלעכער ייד !  
— איז דאָך טאַקע אַ פֿאַרדרוס.  
— מן הסתם איבערגעלאָזט אַ ווייב מיט קינדער.  
— ווער ווייסט, אַ פֿאַרשלאָסענער ייד געווען. מיט קיינעם נישט  
געהאַט קיין עסקים.

— עס זאָלן כאָטש די גויים נישט געוויר ווערן.  
— וואָס איז דאָ מורא צו האַבן.  
— וועמענס הענט עס זענען ריין, דער באַדאַרף נישט מורא האַבן.  
— גלאַט די בושא און חרפה.  
— געקומען אַ פֿרעמדער ייד צווישן יידן, האָט מען אים דערהרגעט.  
— געווען אַ גרויסער לַמֶּדֶן.  
— וואָס איז שייך אַ לַמֶּדֶן, אַ פֿרומער אויך.  
— קיינעם נישט געטון קיין שלעכטס.  
— פֿאָרוואָס זשע האָט מען אים אָנגעטון אזא שווערן טויט ?  
— טאַקע אַ שווערער טויט ?

— וואָס דען, אַז אַ מענטש שטאַרבעט מיט זיין אייגענעם טויט,  
שטאַרבעט ער. יאָבער, אַז ווען אַ מענטש האַלט נאָך באַם שטאַרבען, אין  
פּלאַצלינג לויפט עמעצער אונטער אין דערהרגעט אים, דענקט איר זיך, אַז  
דאָס איז נישט קיין שווערער טויט ?  
— גאָט זאָל אויסהיטן !

אומגעפער דאָס אָדער ענלעכס האָבן יידן גערעדט צווישן זיך אַהיים=  
גייענדיק מיט דעם וועג פון דער לוויה. אַלע מאָל איז אַלץ ווינציקער  
מענטשן געבליבן, ווייל אַלע מאָל האָט זיך אַ ייד אָפּגעקערט פון וועג און  
איז געבליבן שטיין באַ זיין שטוב און נאָכדעם, אַז מען האָט אים דער=  
לאַנגט אַ קווערטל מיט וואַסער, האָט ער זיך אָפּגעגאַסן די הענט אין אַרײַן  
אין שטוב.

יאנקל רעטענדיק, בא וועמען הירש-בער ליטוואק האָט געווינט אין אַ הינטערשט שטיבל, איז געקומען צו גיין אַהיים פון זיין אַרבעט. מיט אַ גרויסער, דראַטענער רעשעטע צוגעבונדן אויף זיין פלייצע און מיט אַ שטריק אַרומגעוויקלט זיינע לענדן. עס איז שוין געווען אַוונט און יאנקל האָט גיכער אויסגעזעען ווי אַ ריזיקער פויגל, איידער ווי אַ מענטש.

זיין ווייב איז אַרויסגעקומען אים אַנטקייגן. געהאַפן אָפּגינגן די רעשעטע פון זיינע פלייצעס און אים גוט באַשמעקט. איר האָט זיך אויסגעוויזן, אַז זי קאָן עפעס דערשמעקן פון יאנקלען. זי האָט דער-ווייל יאנקלען גאַרנישט געזאָגט, זי האָט זיך געהאַלטן פאַר אַ קליגע אין געטראַכט, אַז עס איז בעסער, אַז זי זאָל נאָכשמעקן מיט דער נאָז. פון אַ מענטש אַזעלכן, מוז זיך פילן אַ שלעכטער ריח. דאנקען גאָט! דאנקען גאָט! פון אים יאנקלען פילט זיך נישט יענער שלעכטער ריח.

יאנקל האָט פון גאַרנישט געוואָסמ. וואָס ווייסט איינער, אַ פראַס-טער מענטש, אַ מידער, נאָך אַ שווערן טאָג אַרבעט, צי עמעצער לאָ-קערט אין דער שטיבל אין זיין אַנוועזנהייט? יאנקל איז אַריינגעקומען אין הייז אַריין. דאָס באַפוצטע הויז, וואָס זיין ווייב האָט פאַר אים מיט אירע אַייגענע הענט אַיינגעפונדעוועט איז יאנקלען, איצט ווידער-אַמאָל, שטאַרק געפערן געוואָרן. ער איז געווען מיד פון דער אַרבעט.

אָבער אַרײַנקומענדיק צו זיך אין הויז האָט ער פֿאַרגעסן, צי ער איז מיד.

אין הויז איז געווען שטיף און האַרב טונקל. „גוט וואָס עס איז נישטאָ קיין קינדער, וועלכע זאָלן מאַכן אַ תּל פּוּן הויז“ — האָט יאַנקל געטראַכט. אָבער ער האָט זיך נישט געלאָזט צופיל אַרײַנטראַכטן, אַז עס איז אויך נישט גוט, וואָס עס איז נישטאָ קיין קינדער. אַלע מאָל האָט ער עס אָפּגעלייגט, אַז עס איז זיין ווייבס שול. פֿאַרשטענדלעך, אַז זאָגן איר אַרײַן אַזעלכע זאַכן האָט ער נישט, קיינמאָל.

ווי אזוי עס זאָל נישט זיין, אָבער אין שטוב באַ זיך האָט יאַנקל פֿאַרד פֿאַרגעסן, אַז ער איז מיד, זיין ווייב האָט פֿאַרד אָנגעצונדן דעם פֿאַמפּ.

איז געבליבן שטיין באַם טיש אין אָנגעקוקט יאַנקלען. יאַנקל האָט זיך אָנגערופּן.

— וואָס ביסטו היינט אזוי אומעטיק?

— דער פֿיטוואַק אונזערער, קאָן מיר נישט אַרויס פּוּן קאַפּ.

— נעבעך — האָט יאַנקל געזאָגט — אַזאַ טויט!

— יאַנקל.

— וואָסו?

— ס'דאַ געווען דער שמש.

— וואָס האָט ער געוואָלט?

— איך ווייס, מיך שרעקט דאַס האַרץ מיינס. דער רב רופּט דיך —

האַט יאַנקלס ווייב געזאָגט אין זיך געלאָזט אַוועקגיין אין קיך אַרײַן. אין דער אָפּענער טיר צו דער קיך האָט זי געטוּן אַ ברעך איין האַנט אין דער אַנדערער, אַ קוק געטוּן אויף יאַנקלען אין טרויעריק געשאַקלט איר קאַפּ.

— כאַסיע, וואָס באַדאַרף מיך דער רב?

— כ'ווייס?

— וואָס האַסטו געזאָגט דעם שמש?

— אַז דו וועסט קומען נאָך וועטשערע. וואָס האַסטו מורא? גיי צו

צום רב.

— ווער האָט מורא?

— כ'ווייס...

— גיב אהער וועטשערע. דער רב רופט, וועל איך גיין.  
 כאסי האט דערלאנגט צום טיש א שיסל. יאנקל האט אנגעהויבן צו  
 עסן. מיט זיין שארפן געפעק האט ער געשניטן גרויסע רייפטן ברויט  
 אין פון דעם רייפט האט ער אפגעשניטן קליינע פירקאנטיקע שטיקלעך  
 ברויט און זיי געווארפן אין זיין גרויס מויל. כאסי האט אים גוט אנגע-  
 קוקט, זי האט עפעס יא גייעס געזעען אין זיין פנים. צווישן די  
 ווייכע, שווארצע האר פון זיין פארוואקסן פנים האט זי געזעען דא  
 אין דארט שווארצע קליינע פינטעלעך. דאס האט זיך כאסין אויסגע-  
 וויזן, האט זי נאר וואס ערשט בא איר יאנקלען אויף זיין פנים דער-  
 זעען.

ער מוז זיך זייער פיל זארגן. ער האט אים טאקע דערהרגעט. איר  
 מאן האט אים דערהרגעט. זארגט ער זיך איצט און עס איז אים ארויס  
 אויף זיין פנים שווארצע פינטעלעך. זי באשליסט בא זיך נישט לאזן  
 יאנקלען גיין צום רב. זי רופט זיך אן :

— יאנקל, ביסט איצט מיד. וועסט מארגן גיין צום רב.

— מארגן? ביסט גערעכט. זאל זיין מארגן, — האט יאנקל,  
 קוקנדיק פאר זיך אין דער לופט אזוי ווי א פארמראכטער, גע-  
 זאגט.

— יאנקל?

— וואס איז?

— אויב מען וועט אים כאפן?

— וועמען?

— דעם גזלן, וואס האט דעם ליטוואק דערהרגעט.

— וואס פרעגסטו? אויב מען וועט אים כאפן, וועט ער נישט לעקן

קיין האַניק.

— וואס טראכט זיך אזא מענטש?

— גיי פּרעג אים — איז שוין יאנקל ברוגז געווארן און ארויס

פון געדולד — איך בין עפעס א „זנאכער“? וואס פרעגסטו בא מיר  
 אזוינע זאכן?

כאסי האט זיך אזש געטון א ווארף, זי האט זיך דערשראקן. איצט  
 הייסט זי שוין אויף זיכער, אז יאנקל האט אים דערהרגעט. זי האט  
 פלומרשט געטון א כרעג איר כאפן, צי ער וויל נאך א שיסל בארשט.

יאנקל האָט זיך געהייסן געבן נאָך אַ שיסל באַרשט. כאַסי איז צוריקגעקומען מיט דער שיסל. און נאָך אַ לאַנגן שווייגן און נאָכדעם ווי זי האָט זיך איינגעהערט; ווי אזוי איר מאַן האָט מיט זיינע לייפן אויסגעלעקט דעם באַרשט, האָט זי געזאָגט :

— יאנקל, ווייסט, עס איז נישט שייך, אז מען קלאַפט מיט די לייפן ווען מען עסט. ווייסטאָך, איך האָב געזען אין „גרויסע הייזער“ עסט מען שטיף.

— שוין ווייטער מיט די „גרויסע הייזער“? — האָט זיך יאנקל אומגעקערט צו זיין ווייב מיט זיין פנים. עס איז אין זיין פנים געווען דער אויסדרוק פון אַ הינטיש פנים, בשעת מען טרעט אים אָן אויף אַ פוס. — איך מייך דיין טובה — האָט כאַסי ווייך געזאָגט.

— ווער בעט באַ דיר טובות ?

— טאָמער מאַכט זיך אַמאָל קומסט ערגעץ אין אַ הויז, אַ באַלע-באָס וועט דיר פאַרבעטן עסן באַ זיין טיש, צי עפעס אַנדערש.

— עסן קאָן איך גלייך מיט אַלע מענטשן — איז יאנקל שוין וויי-כער געוואָרן, זאָגאר געטון אַ שמיכל.

— „אַט אזוי — האָט כאַסי געטראַכט צו זיך אַליין — דאנקען גאָט ער האָט באַוווּן אַ שמיכל“..

— איצט וויל איך באַ דיר עפעס פרעגן, יאנקל — האָט כאַסי זיך אָנגענומען מיט מוט און אַוועקגעזעצט זיך אַקייגן איר מאַן.

— דאנקען גאָט, איך בין שוין זאַט. קאָנסט פרעגן.

— וואָס האָסטו געטון מיט דעם לייטוואַק נעכטן אויף דער נאַכט? —

האָט כאַסי געפרעגט און באַלד האָט איר באַנג געטון, וואָס זי האָט דאָס געפרעגט. זי האָט געפרוווט פאַרבעסערן מיט דעם, וואָס זי האָט נישט גע-וואַרט אויף איר מאַנס ענטפער און ווייטער צוגעגעבן: — איך וויל, אַז דו האָסט אַ שווערע האַנט. האָסטו אים געטון אַ קלאַפּ און פאַרטיק.

— אַ שיינעם ווערט האָט באַ מיר אַזאַ מענטש — האָט יאנקל גע-זאָגט.

ווי ער האָט תמיד לייב געהאַט זיך צו רייצן מיט זיין שטאַרקייט אין זיין ווייבס אויגן — אָבער איך האָב מייך האַנט אויף אים דאָסדאָזיקע מאַל נישט אַנידערגעלייגט.

— ווי זשע קומט עס, וואָס מען האָט אים געפונען, נעבעך, אין די מיילער פון די הינט ?

- ביסט משוגע? כאסי, וואָס איז מיט דיר? איך?
- איך זאָג נישט דאָס.
- ווער דען זאָגט? ווער? — האָט זיך יאָנקל אויפגעהויבן פון זיין אָרט און אַ קלאַפּ געטון אין טיש אזוי די שיסל האָט געטון אַ קלינג — ווער האָט געזאָגט? קום אַרויס מיט ריינע באַרבירים. דער ווער עס האָט דיר דאָס געזאָגט, יענעם וועל איך דעם קאַפּ צעשפּאַלען.
- יאָנקל, זען זיך אוועק. קיינער האָט דאָס מיר נישט געזאָגט — האָט כאַסי מיט ביידע הענט זיך אָנגעשפּאַרט אין איר מאַנס אַקסלען און אים מיט איר געוויכט אַראָפּגעבויגן צום בענקל — נאָך דיינע רייד אַליין קאָן מען זיך אָנשטויסן, אַז דו האָסט דאָס געטון. אויב דו וועסט אזוי רעדן באַם רב, וועט דער רב אויך אזוי מיינען.
- ווי באַלד עס איז אזוי, וועל איך באַלד גיין צום רב — האָט יאָנקל ביזו געזאָגט.
- ניין, איך וועל דיך נישט לאָזן.
- אויב דער רב מיינט, אַז איך האָב דעם אַרעמען ייד דערהרגעט.
- לאָמיק שוין גיין און דערציילן דעם רב די גאַנצע מעשה.
- פּונדוואַן ווייסטו, וואָס דער רב מיינט?
- זאָגסטאָך אַליין.
- ווער האָט דאָס דיר געזאָגט?
- צי בין איך משוגע, צי בין איך טויב?
- יאָנקל, דאָס איז מיין אייגענע נאַרישקייט — האָט כאַסי געפילט, אַז איר האַרץ רייסט זיך אָפּ, אָבער אזוי ווי זי האָט זיך געהאַלטן פאַר זייער אַ קלאַגע, האָט זי דערפאַר איבערגעדרייט דאָס געשפרעך: — איך האָב דיך געוואָלט אָנשרעקן. אַ נישט ווייס איך נישט, אַז דו וועסט נישט הרגענען אַ מענטש. פאַרוואָס זאָלסטו הרגענען אַ מענטש, דערפאַר וואָס ער האָט געטון אַ קרומען קוק אויף דיין ווייב? נו, און אַז ער האָט געטון אַ קרומען קוק אויף דיין ווייב, איז וואָס? דיין ווייב האָט דען באַ דיר עפעס אַ באַטרעף, צי מען קוקט אויף איר קרוב, צי נישט. איך ווייס, אַז דו וועסט דערפאַר נישט הרגענען קיין מענטש.
- כאַסי, וואָס האָסטו זיך אָנגעלייגט אויף מיין קאַפּ היינט אָונט? — האָט יאָנקל מיט ווייטיק אין זיין שטים אויסגעשריגן — ווייסטאָך, אַז ווענט האָבן אויערן. און דאָס, וואָס דו ברענגסט אַרויס פון דינע ליפּן, וועט

מאָרגן ליגן באַ אַלעמען אויף די צינגער. אַ צרה אויף מיר געשען. האָסטו  
דיר אַ ליטוואַק! געווען אַ ייד און איז נעבעך געשטאַרבן מיט אַזאַ טויט,  
ווער איז אים שולדיק? ווער האָט אים געהייסן גיין צווישן די בעסאַראַ-  
ביער הינט?

— איך רעד שטייל און דו שרייסט — האָט כאָסי שטייל און בייסנד  
געזאָגט.

— דו רעדסט שטייל... דיין שטייל רעדן גייט מיר טיף אין מיינע  
ביינער.

— זע נאָר, ווי איך געפעל אים נישט.  
— וואָס איז דאָ באַ דיר צו געפעלן? — האָט יאַנקל געזאָגט אין  
געטון אַ ווונק מיט איין אויג און אַ קרים מיט אַ ווינקל פון זיין מויל.  
— דו מיינסט נישט קיין שפּאַס... איך ווייס, איך ווייס.  
— וואָס דען, אַ שפּאַס מיין איך? איך זאָג דיר אויף דעם רעכטן  
אמת.

— נו, אַזוינער, ווי דו, וואָס קאָן דערהרגענען אַ מענטש, קאָן זיך  
געפינען אַן אַנדער ווייב אויך.  
— היט זיך, איך וועל דיך אויך. ווען סע נישט איז, הרגענען,  
היט זיך בעסער.

— איך גלייב דיר, איך גלייב דיר.  
מאָן און ווייב זענען געבליבן זיצן שטייל. יאַנקל האָט פאַרוויקלט  
אַ ציגאַר טיטון און גערייכערט, אַנפילנדיק מיט רויך דאָס גאַנצע הויז.  
ער האָט געפילט, ווי זיינע הענט ברעכן זיך איבער פון ווייטיק. אַ גאַנצן  
טאָג געזיפט ווייץ. זיין גאַנצער קערפּער האָט זיך פויל געצויגן און אים  
האָט זיך געוואָלט איצט זיך אויסציען אויף אַ לאַנג בעט. אים איז די  
מעשה מיט דעם דערהרגעטן ייד נישט געגאַנגען זייער טיף. ער האָט זיך  
דערמאַנט אין נעכטן אַוונט, ווען ער איז געקומען צו לויפן אַהיים. נאָכ-  
דעם ווי זיין ווייב האָט אים דערציילט, איז ער געלאָפן זוכן דעם ליט-  
וואַק. ער האָט אים אָבער נישט געפונען. דאָס ווייסט כאָסי זייער גוט, אַז  
ער האָט אים נישט געפונען. וואָס זשע פּלאַפּלט זי איצט.

כאָסי איז געזעסן און געקוקט אויפן לאַמפּ. איר האָט זיך געוואָלט  
ערשט איצט צו דערוויסן זיך דעם ריינעם אמת. צוליב וואָס זי האָט דאָס  
געוואָלט וויסן, איז שוין אַן אַנדערע זאָך. עס איז געווען באַ איר אַ געפיל

צו וויסן אויב עס איז אמת, אז איר מאן האָט דעם ליטוואַק דערהרגעט.  
זיכער יאָ? דעמאָלט וואָלט זי געוווּסט, אז זי ווייסט עפעס באַ איר מאן און  
אויך דעמאָלט וואָלט זי אים געקאָנט העלפֿן פֿאַרדרייען דער וועלט דעם  
קאַפּ. זי איז אַ קלאַגע און וועט אים שוין געבן עצות וואָס צו טון, קאָן  
זי אָבער פֿון איר יאַנקלעך נישט דערגיין דעם אמת. זי מוז נאַכאַמאָל  
פרוּוון:

— דער רוח האָט מיך געטראָגן דיר צו דערציילן דעם אמת...  
יאַנקל האָט גאַרנישט געעענטפערט. ער האָט זאָגאַר נישט געהערט,  
וואָס זיין ווייב האָט געזאָגט.

— איך בין מיט דיר אַדראָבע וועאַדראָבע און דו ביסט מיט מיר  
קידער ווידער — האָט כאַסי ברוגולעך צוגעוואָרפֿן — וואָס שווייגסטו?  
— זאָגסט עפעס צו מיר — האָט יאַנקל זייער ווייך, אַזוי ווי פֿון  
שלאָף, אַרויסגעזאָגט.

— צו דיר, צו דיר. איך זאָג, אז אַ ווייב באַדאַרף וויסן דעם  
אמת באַ איר מאן. באַ דיר ווייס איך קיינמאָל נישט דעם אמת.  
— שקר! איך זאָג דיר אַלע מאָל דעם אמת. ווען איך זאָל דיר  
אַלע מאָל אָפֿנאַרן, וואָלט באַ דיר געווען אַ סך מער אָנגעלייגט.

— איך דערקען אַלע מאָל אָן דיינע אויגן, צי דו זאָגסט דעם אמת.  
זאָג מיר דעם אמת, יאַנקל, דו האָסט דעם ליטוואַק דערהרגעט?  
— וואָס זאָרגסטו זיך אַזוי פֿאַר דעם ליטוואַק. איך האָב אים דער-  
הרגעט. נו, שוין האָסטו דעם ריינעם אמת און טשעפע זיך אָפּ פֿון מיר.

— פֿאַרוואָס?

— אַזוי האָב איך געוואָלט!

— שווייג כאַטש, יאַנקל, היט זיך, אז מען זאָל נישט געוואויר ווערן.

— דיר מעג איך דאָך אָבער דערציילן.

— אוי, אַ ווייטיק איז מיר אין האַרץ. האָסט אים דערהרגעט דער-

פֿאַר, וואָס ער האָט אויף מיר אויסגעלאָצט זיינע אויגן?

— דערפֿאַר, כאַסי.

— איך האָב אַלע מאָל פֿאַר אים מוראַ געהאַט.

— איצט איז אַ סוף.

— אַזוי האָב איך דיר ליב — האָט כאַסי מיט אירע ביידע הענט

אָרומגענומען איר מאַנס האַלז — הייסט דאָס, אָז דו האָסט אים טאַקע  
דערהרגעט. דערצייל מיר ווי אַזוי דו האָסט דאָס געטון?

— איך בין איצט מיד, כאַסי, וואָס ווילסטו פֿון מיר. לאָז אויף אַן  
אַנדערן אָונט.

— ניין, איצט מוזסטו מיר דערציילן.

— קאַנסט משוגע מאַכן אַ מענטש, כאַסי.

— איך וועל דיך נישט לאָזן זיך לייגן שלאָפֿן ביז דו דערציילסט

נישט.

יאַנקל האָט געזעען, אָז ער וועט זיך פֿון זיין ווייבס הענט נישט

אָרויסדרייען. אים איז איינגעפֿאַלן צו דערציילן אַט וואָס:

— געדענקסט נעכטן אָונט?

— איך געדענק. מיר האָבן אים נישט געפֿונען.

— דערנאָך האָבן מיר זיך געלייגט שלאָפֿן.

— יאָ.

— באַנאָכט אָבער בין איך אויפגעשטאַנען, דו האָסט נישט געהערט.

— נו?

— איך האָב אים געפֿונען אין דרויסן באַ דער טיר.

— נו, וואָס האָסטו געטון?

— איך בין צוגעגאַנגען און אים געטון אַ זעץ מיט איין האַנט און

פֿאַרטיק.

— וואָס האָט ער געטון?

— ער האָט געטון אַ שטילן קרעכץ אין פֿאַרטיק.

— און דערנאָך?

— און דערנאָך האָב איך אים אַוועקגעשלאָפֿט צו דער ריפּע און

פֿאַרטיק.

— גיי, איך וויל מיט דיר מער נישט שלאָפֿן אין איין הויז — איז

כאַסי געטון אַ שפרונג אַוועק פֿון איר מאַן.

יאַנקל האָט זיך געטון אַ הייב אויף, אויסגעצויגן זיינע הענט הויך

אַריבער זיין קאָפּ. אין זיינע באַוועגונגען איז געווען עפעס ווילדס. זיינע

אויגן האָבן זיך אָנגעצונדן מיט דעם גלאַנץ פֿון ברענענדיקער סירקע.

מיט איין שפרונג איז ער שוין געווען לעבן זיין ווייב. זי האָט געוואָלט

אַנטלויפֿן, נאָר די וואַנט איז געווען אין איר וועג.

יאַנקל האָט זי געטון אַ נעם אַרום מיט זיינע הענט, וועלכע האָבן  
אַ גאַנצן טאָג געזופּט ווייץ. זיינע גראַבע פּינגער האָבן זיך אייבעשלאָסן  
אַזוי ווי ריגלען פּון איין האַנט אין דער צווייטער.  
— יאַנקל, דו צעברעכסט מיר מיינע ביינער! — האָט כאָסי זיך  
געבעטן באַ איר מאַן און געפילט, ווי איר לייב ברענט.

נאָכדעם ווי מען האָט דעם אָרעמען הירש-בער לײטוואַק צו קבר  
 ישראל געבראַכט, איז דער רב פון שטעטל געווען שטאַרק דערשלאָגן  
 פון דער מעשה סדום, ווי ער האָט דאָס אַליין אַ נאָמען געגעבן. שעהן  
 לאַנג איז ר' וואָלף אַרומגעגאַנגען אַ פאַרטראַכטער. ער איז געוואָרן אַזוי  
 קליין באַ זיך אין זיינע אויגן און האָט זיך פאַרבאַהאַלטן אין זיין שלאָפּ-  
 ראַק. זיין פנים איז געווען געל אַזוי ווי וואַקס אין זיינע אויגן האָבן,  
 צוויי שוואַרצע, געברענט פון יסורים. אַלס רב פון שטעטל האָט ער  
 געמוזט גיין און אָנקוקן דעם טויטן. איצט ליגט ער, הירש-בער  
 לײטוואַק, פאַר זיינע אויגן אַט אַזוי ווי ער האָט אים געזעען, מיט  
 דעם אָפענעם בויך, מיט די אָפּגעריסענע ריפּן-ביינער און מיט אַ האַלבן  
 קאַפּ.

ר' וואָלף האָט אפילו געפונען אַ טרייסט פאַר דעם ייִדס טויט. איצט  
 וועט מוזן ווערן שלום. פֿל זמן אַז ס'איז נישט חרוב געוואָרן קיין וועלטן,  
 נו, מילא... אָבער אַ מענטש — אַ וועלט איז חרוב געוואָרן, מוז ווערן  
 שלום.

עס האָט זיך געעפנט די טיר און יאַנקל רעשעטניק מיט זיין  
 ווייב זענען אַריינגעקומען. דער רב האָט זיי אָנגעוויזן אַן אָרט צום  
 זעצן.

דער רב האָט זיך אַרומגעדרייט איבער דער שטוב מיט זיינע הענט

אריינגעשטעקט אין די ארבל פון זיין שלאפראק. און נאך א לאנגן שוויגן  
האָט ער זיך געווענדט צו יאָנקלען:

— באַ אייך געווינט?

— יאָ — האָט כאַסי אויסגעכאַפט דעם ענטפער.

— וויסט איר, צי ער איז געווען אין צימער באַ זיך אין אַוונט,

איידער מען האָט אים געפונען אַ טויטן.

— נישט געווען, רבי — האָט הייטער כאַסי אויסגעכאַפט דעם

ענטפער.

— איר האָט אים געזוכט, וואָס איר וויסט, אַז ער איז נישט גע-

ווען? — האָט דער רב זיך אָפגעשטעלט אין מיט פון שטוב אין באַטראַכט

זיינע געסט.

— יאָ, — האָבן ביידע, יאָנקל מיט כאַסין, מיטאַמאָל געענט-

פערט.

— איז ער יענעם טאָג געווען אין צימער באַ זיך? — האָט דער

רב געפרעגט.

— מיין ווייב וויסט — האָט יאָנקל געזאָגט מיט אַ ווונק צו זיין

ווייב.

— צוליב וואָס האָט איר אים געזוכט?

— מיין ווייב וויסט —

— דערציילט, וואָס איר וויסט — האָט דער רב זיך אַ קער געטון

צו-כאַסין — אָבער איר שטייט איצט פאַר דעם רב און איר מוזט זאָגן

דעם אמת.

כאַסי האָט זיך געטון אַ וויג אויף איר אָרט, איר פנים איז רויט

געוואָרן. זי האָט פאַרלוירן די צונג אין מויל. אָבער צום סוף איז זי גע-

קומען צו זיך, דורכדעם, וואָס יאָנקל האָט איר געטון אַ שטויס מיט זיין

עלאַנבויען.

— מיין מאַן איז געווען באַם ווייץ. ער האָט געזופט ווייץ. איך האָב

געקאַכט אין קיך. פּלוצלינג איך טו אַ קוק, דער ליטוואַק איז אויסגעוואַקסן

לעבן מיר און ער האָט מיט ביידע הענט מיך געטון אַ נעם באַ מיינע

אַקסלען. איך האָב זיך דערשראַקן און באַלד געחלשט. ווען איך האָב

זיך אויפגעכאַפט, איז מייין מאַן געווען אינדערהיים. איך האָב מייין

מאן דעו ציילט דעם אמת. און מיר זענען אים, דאָס הייסט, דעם  
ליטוואַק געגאַנגען זוכן אין אונטער-שטיבל און אים נישט געפונען  
דאָרט.

— וואָס האָט איר געוואָלט טון — האָט דער רב געפרעגט.  
— איך האָב אים געוואָלט ברעכן אַ ביין — האָט יאַנקל פּראָסט  
און אויפריכטיק געזאָגט.

— זיין גליק איז געווען, וואָס איר האָט אים נישט גע-  
פונען.

— איך מיין עפעס — האָט יאַנקל קאַלט און שאַרף געענט-  
פערט.

— מער האָט איר אים נישט געזוכט?

— ניין.

— ווייסט איר עפעס מער וועגן אים?

— נישט מער, אַז ער האָט געהייסן הירש-בער — האָט כאַס-  
אויסגעכאַפט דעם ענטפער.

— האָט ער זיך אפשר אַמאָל געקלאָגט פאַר אייך?

— קיינמאָל נישט.

— איז ער אייך שולדיק דיר-געלט.

— אַ ביסל.

— קיינמאָל די גאַנצע צייט, וואָס ער האָט געווינט באַ אייך, מיט

אייך נישט גערעדט?

— קיינמאָל נישט — האָט יאַנקל געזאָגט.

— און מיט אייך אויך נישט? — האָט זיך דער רב צו כאַסין גע-

ווענדט מיט זיין שאַל.

— מיט מיר? אפשר מיט מיר וואָלט ער געווען גערעדט.

איך האָב זיך אָבער געמייאוסט אויף אים אַ קוק צו טון — האָט

כאַסי געזאָגט און בשעת מעשה צעבראַכן די ליניעס פון איר

מויל.

— פאַוואַליע! איר זענט אַ יידישע טאַכטער. היט זיך, וואָס איר

זאָגט — האָט דער רב ביזלעך אָנגעשריגן — איך וועל אייך געבן רשות,

אַז איר זאָלט חרטה האָבן אויף דעם, וואָס איר האָט נאָר וואָס גע-

זאָגט.

— איך זאג דעם אמת, רבי — האָט כאַסי געזאָגט מיט אַ גרימאָסע אויף איר פנים, ווי זי וואָלט זיך באַלד וועלן צעוויינען — פאַר קיין אַנ-  
דערע לעבעדיקע מענטשן האָב איך עס נישט אַרויסגעבראַכט, שטראַף מיך  
גאָט, אָבער אייך זאָג איך דעם אמת.

— אויב איר האָט זיך געמיאָוסט פֿון אים, פאַרוואָס האָט איר אים  
פאַרדונגען דאָס אונטער-שטיבל ?

— איך ווייס, אַ „מלמד“ קנעלט אַלע מאָל באַ אונז אין אונטער-  
שטיבל. דערדאָזיקער פֿיטוואַק איז געקומען און געוואָלט דינגען אויף אַ  
חדר, האָב איך אים פאַרדונגען.

— האָט איר אים, הייסט עס, געוואָלט „ברעכן אַ ביין“ ? — האָט  
דער רב פֿלוצלינג זיך געווענדט צו יאַנקלען און אים שאַרף אָנגעקוקט  
מיט זיינע קליינע, שוואַרצע, שפּיזיקע אויגן.

— איצט וואָלט איך דאָס שוין נישט געטון, רבי — האָט יאַנקל  
געענטפערט, רויט ווערנדיק איבער זיין גאַנץ פנים.

— נו, גייט אייך געזונטערהייט אַהיים. ר' יאַנקל, ווען איך וועל  
אייך שיקן רופן נאָכאַמאָל, זאָלט איר מוחל זיין קומען גיך.  
— מיך ? — האָט יאַנקל נישט פאַרשטאַנען.

— אַלע יידן פֿון שטאָט און אייך אויך, אַז דער רב רופֿט, דאַרפֿן  
זיי קומען באַלד צו לויפֿן. גייט איצט געזונטערהייט אַהיים.

באַלד נאָכדעם, ווי יאַנקל און זיין ווייב כאַסי זענען אַרויס פֿון  
רב, איז משה שמש געקומען צו לויפֿן מיט זיין גיכן גענגל, אַ פאַרסאַפֿע-  
טער; אַריין אין שטוב פֿון רב און מיט אַ קורצן אַטעם דורך האַלבע ווער-  
טער געגעבן דעם רב צו פאַרשטיין, אַז ישראל גאָלדשטיין איז איצט נישטאָ  
אין שטאָט און אַז ר' אַרקע וויל נישט קומען. ר' אַרקע האָט געזאָלט זיך  
אויסדריקן, אַז ער האַלט נישט מער פֿון רב, און נאָך אַזוינע ווערטער, וואָס  
ער וויל נישט אַרויסברענגען אויף זיינע ליפֿן.

דער רב האָט געטון אַ מאַך מיט זיין בלאַסער, דאַרער האַנט צו  
משה שמש און געזאָגט :

— גיי אַרויס און שריי אויס איבער דער שטאָט, אַז דער רב הייסט  
אַז עס זאָל ווערן שלום.

— וואָס הייסט ? — האָט משה שמש נישט פאַרשטאַנען.

— שלום !

— אין דאָס פֿלייש פֿון בנציון שוחטס שחיטה?

— פֿשר.

— פֿאַם איך זיך פֿריער וואָשן מיינע הענט, רב — איז משה שמש אויפגעשפרונגען פֿון זיין בענקל — און דערנאָך מאַכן אַ ברכה.

— גיי און טו וואָס איך הייס. אַ וועלט איז חרוב געוואָרן. גענוג. דער פרעמדער ייד איז געשטאַרבן אַ שיינעם טויט. מיט זיך האָט ער אויסגעקויפט שלום צווישן יידן. ווער קאָן דאָס דערגרונטעווען? גאָט האָט אַ ייד אַריינגעגעבן אַ מחשבה: פֿאַר זיך אַזש אַזוי ווייט אין דער בעסאַ-ראַביע. . .

דער שמש איז אַרויס פֿון רבס טיר אין פֿון פֿרייד, פֿילנדיק, אַז זיין לייב ציטערט אים, האָט ער באַלד נאָך אויף דער שוועל אויסגעזונגען, פֿאַרגלאַצנדיק מיט זיינע אויגן:

— דער רב איז מוסר ומודיע, אַז פֿון היינט אָן זאָל זיין שלום באַ יידן אין אַז בנציון שוחטס שחיטה איז פֿשר. יידן קויפט פֿלייש אין הערט זיך אויף צו קריגן.

דאָס קאָזיקע געזאַנג האָט משה שמש געטראַגן איבער אַלע גאַסן, אַ שטאַלצער, קלאַפֿנדיק מיט זיין שטעקן איבער דער ערד.

אַ מחנה קינדער זענען אים נאָכגעלאָפֿן און נאָך יעדן מאָל, וואָס משה שמש האָט אויסגעלאָזט זיין געזאַנג מיט די ווערטער: „הערט אייך אויף צו קריגן“ האָבן די קינדער אונטערגעהאַלטן מיט אַ כאָר פֿון געשרייען אין פיפֿערייען און באַגלייט זיינע געשרייען מיט דעם, וואָס זיי האָבן זיך איינגעבויגן און אָנגענומען פֿולע זשמעניעס מיט שטויב און עס צעשאַטן אין דער לופֿט.

משה שמש האָט הנאה געהאַט פֿון דעם, וואָרים זיין פֿנים האָט גע-לויכטן מיט זיבן שמייכלען. און וואָס ווייטער ער איז געגאַנגען איבער די גאַסן, האָט ער אַלץ העכער געשריגן, באַנוצנדיק זיך אַלע מאָל מיט אַן אַנדערן ניגון, דאָס האָט ער אויסגעזונגען דעם ניגון פֿון דער „שורה“ און אַן אַנדערש מאָל דעם ניגון פֿון דער „מגולה“. ער האָט נאָך אויסגעזוכט אַזעלכע ניגונים, וואָס זענען פֿריילעך.

באָ די שטובן האָבן זיך צוזאַמענגעזאַמלט ווייבער און פֿון פֿרייד האָבן זיך איינע די אַנדערע געשטויסן מיט קילאַקעס אין די זייטן אַריין. דאָ און דאָרט איז אין מיט פֿון אַ גאַס געשטאַנען אַ רעדל מיט יידן. מען

הָאָט זיך געקלאַפט אין די פֿלייצעס און פון גרויס פרייד זיך אָפגעטון שפּיצלעך. אַ שטייגער, איינער הָאָט דעם אַנדערן געגעבן אַ ציגאַר טיטון און ווען יענער הָאָט נאָר וואָס פאַררייכערט דעם ציגאַר טיטון, הָאָט אים באַלד אַ דריטער אויסגעכאַפט און אים אַרײַנגעשטעקט צו זיך אין מױל אַרײַן. בלאַזנדיק דעם רױך פון די נאַזלעכער און קוקנדיק בשעת מעשה צום הימל ווי נישט אים מײַנט מען דאָס. אַ פערטער הָאָט זיך באַלד אונטערגעלייגט פון הינטער דעמדאָזיקן קלאָגן „חכם“ און אַ פינפטער הָאָט דעם, וואָס הָאָט געקוקט צום הימל, געטון אַ שטױס און אים איבערגעקערט.

אין אַן אַנדערער גאַס איז געפאָרן אַ פּור מיט צוויי פּערד, הָאָבן זיך יידן אַוועקגעשטעלט אין מיטן גאַס און נישט געלאָזט די פּור מיט די צוויי פּערד דורכפאָרן, איז דער מאַלדאָוואַן, וואָס הָאָט געטריבן די צוויי פּערד, אַרויס פון וואָגן אין זיך אָנגעהויבן קריגן מיט די יידן, דערווייל הָאָבן זיך עטלעכע אַנדערע יידן אַרײַנגעכאַפט אין וואָגן און מיט אַ געשריי אין אַ פּיפּעריי אַוועקגעפאָרן, איבערשרעקנדיק די צוויי קליינע, פּעטע פּערדלעך. די פּערד הָאָבן זיך צעפּאַלאָשעט און געלאָפּן איבער דער גאַס, אויפהייבנדיק אַ גרויסן שטױב. דער מאַלדאָוואַן איז שוין דערווייל געוויר געוואָרן, וואָס דאָ אין שטאַט טוט זיך, איז ער געלאָפּן נאָך דעם טראַסקעדיקן, הילצערנעם וואָגן און געשריגן, צעשפּרייטנדיק זיינע הענט. אין יידן הָאָבן געלאַכט און טרערן הָאָבן זיך באַ זיי געגאַסן פון זייערע אויגן.

משה שמש הָאָט שוין אויסגעזונגען דאָס, וואָס דער רב הָאָט אים געהייסן, איבער אַלע גאַסן און קלענערע געסלעך. אין דער שניידערישער גאַס הָאָבן די שניידער-יינגען און די שניידער-מיידלעך, וואָס זענען אַרומגעגאַנגען ליידיק צוליב דער מחלוקה, ווי זיי הָאָבן דאָס אַליין גערופּן, אַן אַ שטאַך אַרבעט, איצט זיך אַרויסגעלאָזט אין זייער אייגענער גאַס אַרויס, דער שמאַלער און קרומער אין זייער שטויביקער. זיי הָאָבן אַרומגערינגלט דעם מידן שמש און פון אים געמאַכט חוּק אזוי ווי עס וואָלט זיי נישט אָנגעגאַנגען דאָס, וואָס ער ברענגט זיי אַזאַ גוטע בשורה. צי אפשר טאַקע דערפאַר, וואָס ער הָאָט זיי געבראַכט אַזאַ גוטע בשורה, הָאָט מען באַדאַרפט פון אים חוּק מאַכן. דערהויפּט הָאָט מען אים נאָכגעקרימט ווי אזוי ער פאַרגלאָצט מיט זיינע אויגן. מען הָאָט דעם שמש

בייז געמאכט און ער האָט געהאַט אַ טבע, אַז בשעת ער איז בייז געוואָרן האָט ער פאַרמאַכט זיינע אויגן און געשאַלטן. די שניידער-יינגען מיט די שניידער-מיידלעך האָבן אים אַריינגענומען אין דער אַרבעט. אַלע מאָל האָט אַ יינג געטון אַ וואָרף אַרויף אויף משה שמש אַ שניידער-מיידל. דאָס מיידל איז נעבעך צוגעפאַלן צום ייד, זיך אַנגעכאַפט אָן זיין לאַנגער קאַפּטע מיט אַ קוויטשעריי באַגלייט פון דער גאַנצער כאַפּטע.

נאַכדעם ווי משה שמש האָט זיך באַנוצט מיט זיין שטעקן און איז קוים מיט זיין לעבן אַרויס אַ גאַנצער פון דערדאָזיקער שמאַלער גאַס, האָבן ערשט די יינגען מיט די מיידלעך אַנגעהויבן צו וואַיעווען. די יינגען האָבן געשפּריצט פּולע מיילער מיט וואַסער אויף די מיידלעך און די מיידלעך האָבן געשאַטן שטויב פון פּולע זשמעניעס אויף די יינגען. דערפאַר, אויב עס איז געלונגען איינעם פון די יינגען, האָט ער באַ אַ מיידל געטון אַ כאַפּ דאָס קליידל און עס אינדערהייך אויפגעהויבן און אַריבערגעוואָרפן איבער איר קאַפּ. דערדאָזיקער שפּיל האָט זיך נאָר איינעם פון די יינגען איינגעגעבן, און דערפאַר האָבן אים אַ גאַנצע כאַפּטע מיט מיידלעך אַריינגעכאַפט און אים אַנגעטון אַלערליי יסורים...

עס איז אָבער די יינגען און די מיידלעך זייער שפּיל אויף זייער אייגענער גאַס באַלד נמאַס געוואָרן. אין דרויסן איז געווען שיין און לופּטיק. די זון האָט וואַרעם געשיינט און פשוט אַריבערגעגאַסן אַ רעגן מיט ליכט און שטראַלן איבער אַלע דעכער און ווינקלען פון שטאָט. יעדעס קערנדל שטויב איז געוואָרן איינגענעצט מיט זון-ליכט. עס האָט אויסגע-וויזן צו זיין אַזוי ליכטיק, אַז עס האָט גאָר קיינמאַל נישט געקאַנט פינצטער ווערן. סיי ווי, אויב עס האָט ערגעץ געלאַקערט דער אַוונט, איז נאָך געווען ווייט צו דער נאַכט.

די שניידער-יינגען מיט די שניידער-מיידלעך האָבן פאַרגעסן אפילו צו מאַכן אָט דעמדאָזיקן חשבון. זיי האָבן געפּילט, אַז זיי זענען לוסטיק. זענען זיי אַוועק אין מאַרק-פּלאַץ, דעם רוּנדן און גרויסן. זייערע געשרייען האָבן נישט נאָר אויפגעוועקט דאָס קליינבואַרג פון שטאָט. נאָר אויך די גרויסע.

— וואָס איז פאַר אַ שמחה היינט? — האָט מען געפּרעגט פון מויל צו מויל.

— היינט איז אַ שמחה, וואָס, איר ווייסט גאַרנישט?

— דאָס, וואָס מען מעג שוין עסן פלייש?

— הפנים?

— צו מיינע שונאִים קעפ!

אין מאַרק האָט מען צונויפגעטראָגן קעסטלעך און ברעטלעך אין אָנגעלייגט אין הויכע הויפנס. יינגען זענען געשטאַנען באַ אַ קראַם אין געוואָלט צונעמען אַ לאַנגן פאַס פון דזשעגעכטס. דער קרעמער האָט זיך געבעטן, אַז ער האָט נאָך דאָרט אין פאַס אַ סך דזשעגעכטס. די יינגען האָבן דערפון נישט געוואָלט וויסן. זיי האָבן דאָס פאַס צוגענומען און עס געקייקלט מיט פרייד איבער דעם מאַרק.

אַנדערע קרעמער האָבן זיך מתקנא געווען אין אויך מיט זייער איי-

גענעם ווילן געשאַנקען לאַנגע פעסער און דזשעגעכטס.

דער גאַנצער מאַרק איז געוואָרן אָנגעפאַקט מיט קינדער, ווייבער

אין מאַנסבילן. גוים און יידן האָבן זיך דאָ אויסגעמישט. ס'איז אין דער

לופט געהאַנגען אַזאַ גרויסער רעש פון אַלערליי רייד, אַז מען האָט נישט

געקאָנט שוין פאַרשטיין דאָס לשון, וואָס איז דאָ גערעדט געוואָרן. עס האָט

געמוזט זיין אַ ניי לשון, וואָס אַלע האָבן פאַרשטאַנען, אָדער אפשר קיי-

נער נישט. איין זאך, אַלע האָבן זיך געפרייט. אַלע זענען געשטאַנען אויף

די שפיצן פון זייערע פיס-פינגער, וואָרים אַלעמען האָט זיך אויסגעוויזן,

אַז באַלד וועט עפעס געשען אַ ווונדער.

צי דאָס ווונדער וועט קומען פון די גרויסע הויפנס קאַסטנס, וואָס

מען האָט נאָר וואָס אונטערגעצינדן, צי דאָס ווונדער איז געקומען אין דער

פערזאָן פון בודליקע מאַלדאוואַן, וועלכער איז אויסגעוואַקסן דאָ אין דער

מיט מיט זיין לירע אונטערן אַרעם.

בודליקע מאַלדאוואַן האָט נישט געוואָרט מען זאָל אים בעטן, ווען

ער זאָל וואַרטן, ווייסט ער, אַז ער וועט באַדאַרפן לאַנג וואַרטן. וואָס

זשע וועט ער דאָ וואַרטן. נעמט ער אַרויס די לירע פון זיין אַרעם און

הייבט אָן צו שפילן.

ווער הערט דען זיין שפילן?

עמעצער האָט דערהערט בודליקע מאַלדאוואַן. טענצער זענען דאָ

אַלע פאַרהאַן. עס גייט אַזוי פשוט: אַ יינג מיט אַ מיידל טוען זיך אַ כאַפּ

אַן און אַ וואָרף מיט די פיס אין זיי טאַנצן שוין. דאָס פייער ברענט אין

דערווארעמט דאָס יינגע בלוט אין די באַקן, בודליקע מאַלדאוואַן שפּילט  
אַזוי ביז עס ווערט טונקלער אָונט.

געלויבט איז גאָט, וואָס עס איז טונקלער אָונט געוואָרן. די לאַנגע  
פעסער פון דזשעגעכטס האָט מען אָנגעצונדן אין זיי אויפגעשטעלט אין  
דער לענג אַרויף. דאָס פייער קנאַקט אין באַלויכט דעם גאַנצן מאַרק, דעם  
טונקעלן אָונט-הימל.

נאקמאן איז אהיימגעקומען אין זיין צימער און דערציילט לייבישן  
 גיך און גערוועזן, אז אין שטאט איז א שמחה.  
 — איר וואָלט באַדאַרפט אַ קוק טון, ווי דאָס פּאָלק פּרייט  
 זיך.

— וואָס איז די שמחה מיט זיי ?

— פּלייש !

— דהיינו ?

— דער רב האָט אַראָפּגענומען דעם חרם.

— אזוי ? פּרייט זיך דאָס פּאָלק ?

— פּייערן ברענען. דער מאַרק־פּלאַץ איז אזוי אָנגעפּאַקט, אז מען

קאָן נישט דורכגיין. איר ווייסט, וואָס איך טראַכט, לייביש ? — האָט נאָך־  
 מאַן פּלוצלינג געזאָגט.

— וואָס ?

— איך וועל אייך געבן מיינס אַ גאַרניטור און איר וועט נאָך היינט

אָוונט מיט מיר זיך אַריבערקלייבן צו ישראל גאַלדשטיין. זייל ווער  
 ווייסט, וואָס דער מאַרגן קאָן ברענגען. דאָרט וועט איר זיך קאָנען באַ־  
 האַלטן.

— אוי, גוט ! — האָט לייביש מיט אַ גמראַ־ניגון אויסגע־

זינגען.

גערעדט אין געטון.

נאקמאן האָט אַרויסגענומען פֿון סאַקוואַיאָזש אַ גאַרניטור.  
לייביש האָט זיך אָנגעטון. דערווייל האָט נאקמאן אויפגעזאָטן  
וואָסער און געמאַכט טיי. זיי האָבן זיך ביידע אוועקגעזעצט און גע-  
געסן אַוונט=מאַלצייט. דאָס איז באַשטאַנען פֿון סאַרדינען, קען, הייל-  
בירטן, פֿרישע בייגל מיט פֿוטער, און דאָס האָט מען פֿאַרטרונקען מיט  
טיי.

נאקמאן האָט זיך זייער איידל, ווי ער וואָלט מורא געהאַט  
איבערצורייסן אַ דינעם פֿאַדעם, געטון אַ ווענד צו לייבישן מיט אַזאַ  
שאַל:ה:

— נוי, וואָס האָט איר זיך דערטראַכט היינט אַ גאַנצן  
טאַג?

— איך האָב געטראַכט, אַז עס איז בעסער נישט צו טראַכטן. איך  
ווייל טון.

— בראַוואַ!

— איר האָט מיך אָנגעשטויסן אויף אַ נייעם וועג, הער נאָך-  
מאָן.

— איך וועל אייך בעטן מיך נישט רופן „הער“.

— נאקמאן. אַזוי איז בעסער. גוט. איך גיי מיט אייך. וואָס איר  
וועט טון, וועל איך אויך טון.

— אַזוי האָב איך פֿיינט. איר זענט אַ מאָן און באַ אונז אין דעם  
נייעם דאָרף וועט יעדער מאָן טון אַליין, וואָס וועט קומען דורך זיין איי-  
גענער פֿאַרטיפּונג.

— איך וועל שוין געפינען מיינ, וועג. דערהויפּט איז דאָס, וואָס איך  
גיי מיט אייך.

— און באַ אונז וועט אַלע מאָל זיין די פֿרייד — האָט נאקמאן  
נאָך אַ וויילע פֿון טראַכטן געזאָגט — אַט אַזוי ווי עס איז היינט אַוונט דאָ  
אין שטאָט. פֿרייד צו פֿרייד!

נאקמאן האָט זיך אויפגעהויבן און געמאַכט אַ פּויסט און מיט איר  
געטון אַ מאַך אינדערהייך איבער זיין קאַפּ.

נאָכדעם זענען נאקמאן און לייביש אַרויס אין דרויסן. עס איז שוין  
געווען שטאַק פינצטער. אינדערהייך איז דער הימל אויסגעשטערנט און

בלוי געווען אין איבער די שאַטנס פון די הייזער האָט זיך געהויבן אַ  
רויטע אָפשיינונג.

— פֿייערן ברענען — האָט נאַקמאן געזאָגט — איר הערט דאָס  
געפילדער?

זיי זענען ביידע געגאַנגען גיך און שווינגדיק. אַרומרינגלענדיק דאָס  
שטעטל, זענען זיי געקומען צו ישראל גאַלדשטיינס הויז. קיינער האָט זיי  
נישט באַמערקט, כאַטש ישראל גאַלדשטיינס הויז איז געשטאַנען אין מיט  
פון מאַרק-פּלאַץ.

אין מאַרק האָבן פֿייערן געברענט. קינדער זענען אַרומגעלאָפּן מיט  
אַנגעצונדענע שטורקאַצן, דאָס ייִנגוואַרג האָט געטאַנצט. די שטיוול האָבן  
געקלאָפּט מיט אַפּזאַצן אָן דער ערד. דאָס געשריי האָט אַריבערגעשריגן  
דאָס טאַנצן און דאָס טאַנצן האָט אַפּגעווישט פון דער וועלט און פון דעם  
אויער דאָס געדריידלטע, כליפענדיקע וויינען פון דער לירע, אויף וועלכער  
בודליקע מאַלאַדאַוואַן האָט געשפּילט.

אָדער עס קאָן זײַן, אז דאָס האָט זיך אַלץ פאַרלוירן, דאָס שפּילן  
אויף דער לירע, דאָס טאַנצן און דאָס געשריי. איינס האָט נישט באַ-  
מערקט דאָס אַנדערע. קלענער, גרעסער, שוואַכער, שטאַרקער, אַלץ אינ-  
גאַנצן איז געווען איינס. און איינס קאָן נישט באַמערקן זיך אַליין. איינס  
קאָן לעבן און באַוועגן זיך ביזוואַנען עס וועט אין זיך אַנטהאַלטן דאָס  
איינציקע.

יא, מיר וועלן זיך אומקערן צו אונזער ענין. זענען נאַקמאן אין  
לייביש געקומען אין ישראל גאַלדשטיינס הויז אומבאַמערקט פון קיינעם,  
דערפאַר ווייל אַלע זענען געווען פאַרנומען מיט דער פּרייד, וואָס האָט זיך  
דאָ אַפּגעשפּילט אין מיטן מאַרק.

פאַרבייגייענדיק, וועלן מיר דערציילן, אז פון גרויס פּרייד האָט מען  
אויך נישט באַמערקט, אז אין שטעטל זענען געקומען פּרעמדע מענטשן  
אין אַ פּאָיעטאַן מיט פיר פּערד געשפּאַנט. נאָר דאָס וועלן מיר איבערלאָזן  
אויף אַן אַנדערשטאַל.

נאַקמאן האָט געעפנט די ריק-טיר פון ישראל גאַלדשטיינס הויז  
און אַריינגעפירט לייבישן. דינה גאַלדשטיין איז געקומען אַנטקעגנצו-  
לויפן און אַריינגעבעטן דעם גאַסט אין דער גרויסער שטוב, וווּ ישראל  
גאַלדשטיין איז געוועסן באַ דעם גרויסן, שווערן, לאַנגן טיש און

געטרונקען טיי. ארום טיש זענען געשטאנען אויסגעשטעלט שטולן א סך.

לייביש האָט זיך פאַרלוירן. ער האָט נישט געוואָסט אויף וואָס פאַר אַ שטול זיך אוועקצוזעצן, זיך אַרומגעדרייט אַרום דעם גרויסן טיש און אַלע מאָל אָנגערירט אַ שטול, נאָר ווי אויף צולעהכעיס האָט ער זיך אַלע מאָל באַגעגנט מיט דינהאַס אויגן און איז צעמישט גע-וואָרן.

ער האָט געפילט, אז טראָפּנס פון קאַלטן שווייס זעצן אַרויס אויף זיין שטערן; זיינע הענט האָבן אויפגעהערט צו דינען.

נאַקמאַן איז אים געקומען צו הילף מיט דעם, וואָס ער האָט אַרויס-גערוקט פון טיש אַ שטול און געבעטן לייבישן זיצן.

לייביש האָט זיך אוועקגעזעצט, מיט אַ פאַל פון זיין קערפּער. אים האָט זיך אויסגעוויזן, אז מען וועט אים דאָ באַלד נעמען אויפן עקזאַמען און אז ס'מוז דאָ זיין אַן אָנגעשטעלטע זאַך און אפשר וועט זיין פאַטער אַרויסשפּרינגען פון די פאַרהאַנגען אַפּער.

עס האָט אים באַנג געטון און ער האָט זיך געמאַכט פאַרווורף, פאַר-וואָס ער האָט זיך געלאָזט אַהער אוועקפירן.

ישראל גאַלדשטיין האָט, ווייזט אויס, געלעזן דעם בחורס מחשבות, ווייל ער האָט באַלד זיך אָנגערופן מיט זיין פאַסאַווער, ווייכער שטימע:

— לייביש, איר האָט דאָ גאַרנישט וואָס מורא צו האָבן. איך ווייס אַלץ. נאַקמאַן האָט מיר דערציילט. איך האָב לייב אזוי, יינגערמאַן. און איר קאַנט זיך פילן ווי אינדערזויים, זיכער, נאָך בעסער ווי אינדערזוי-היים.

— אַ דאַנק אייך — האָט לייביש געזאָגט אַריינגראַפּען דיך זיינע אויגן אין טיש אַריין — אַבער איך וועל דאָ נישט בלייבן לאַנג.

— מיר וועלן שוין באַזאָרגן. נאָך מאַרגן אַוונט וועט אייך מיינס אַ זון אוועקפירן מיט מיין שפּאַן — האָט ישראל גאַלדשטיין געזאָגט און זיך אויפגעהויבן פון טיש — טרינקט טיי, קינדער, איך גיי אַרויס אויפן גאַניק אַ קוק טון, וואָס עס טוט זיך אין מאַרק. אין הויז, באַם באַלויכטענעם טיש, זענען געבליבן זיצן נאַקמאַן.

לייביש און רייזל גאלדשטיין. דינה האָט זיך קיין אָרט נישט געקאָנט גע-  
פינען. אָט איז זי געזעסן באַם טיש און אָט איז זי געזעסן באַ דער זייט  
אויף דער ווייכער סאָפּע אָדער זי איז גאָר אַרומגעלאָפּן, קלאַפּנדיק מיט  
די גרויסע שווערע טירן פון איין צימער אין דעם אַנדערן און געוואָרפן  
מיט די גרויסע פאָרהאַנגען.

נאַקמאן האָט זיך אַזוי ווי אָן עפעס דערמאַנט, געוואַרט  
ווען די געלעגנהייט איז געקומען, האָט ער באַקענט דינהן מיט ליי-  
בישן.

בשעת דאָס איז געשען, איז לייביש אויפגעשטאַנען פון זיין אָרט,  
זיך אָנגעטרעטן מיט זיין אייגענעם פוס אויף זיין אייגענעם פוס, שיער  
נישט געפאָלן. ער איז, אליין נישט וויסנדיק וואָס צו טון, נאָר דערמאַ-  
נענדיק זיך, אז ער האָט אַזעלכעס געלייענט אין אַ בוך, צוגעאַנגען גלייך  
צו דינהן און אויסגעשטרעקט זיין האַנט.

און דאָס האָט אויסגעוויזן גיכער, ווי ער האָט זיך געקליבן צו  
טון אַ שטויס עמעצן מיט זיין האַנט, איידער אַ באַגריסונג. פאַרשטענד-  
לעך, אז לייביש האָט געהאַט געוואַלטיקע יסורים דערפון. ער איז בלייך  
געוואָרן און זיין האַנט איז אַזוי ווי אַפּגענומען געוואָרן. ער האָט געפילט,  
אז צוריקעמען צו זיך זיין האַנט, וואָלט ער איצט, אין דער רגע נישט  
געקאָנט.

דינה האָט רחמנות באַקומען אויף דעמדאָזיקן בחור און מיט איר  
ווייכער, קליינער האַנט אַ דריק געטון לייבישעס האַנט.

זי האָט געוואָסט, וואָס זי טוט, און דערביי האָט זי אַזוי  
ווי אין זיך אַריינגעטון אַ פאַרקניפטן שמייכל צווישן אירע  
ליפּן.

אַפּגעטון דאָס, האָט לייביש ערשט איצט נישט געוואָסט וואָס צו טון.  
ער האָט אַזוי ווי פאַרלוירן דעם וועג צוריק צוט טיש און איז געשטאַנען  
זייער אין נישט קיין שיינער פּאַזע, אַ ביסל איינגעבויען, מיט ביידע הענט  
הענגענדיק ווי צוויי דרענגלעך.

נאַקמאן האָט געקאָנט אַ סך העלפּן. פאַרוואָס זאָגט ער נישט עפעס?  
האָט לייביש באַוויזן צו טון אַ טראַכט. ווען ער שעמט זיך נישט וואָלט  
ער געטון אַ געשריי: נאַקמאן זאָגט עפעס!

נאַקמאן האָט, ווייזט אויס, הנאה געהאַט פון דער סצענע. ער האָט

זייער פיל געגלייבט אין דעם, אז א מענטש באדארף אמאל זיך דערפילן  
אין א פארלעגנהייט; און ערשט דעמאלט דערפילט דער מענטש, אז ער  
איז א מענטש מיט צוויי פיס אין אז עס פעלט אים ערד און עקצושטעלן  
דידאזיקע צוויי פיס.

בא נאקמאנען איז עס זאגאר אויסגעוואקסן אין א פילאזאפיע, אז  
אויב א מענטש ווייסט נישט פון דעם געפיל פון זיין אמאל א פארלירענער,  
איז דער מענטש גארנישט ווערט.

דערפאר האט נאקמאן געלאזט לייבישן זיך א ביסל פרעגלען אין דער  
פארלעגנהייט אין אליין א מענטש, מיט מענטשלעכקייט אין זיך, האט ער  
דערווייל הנאה געהאט. עס קאן זיין, אז דאס וועט אים פארשאפן יסורים,  
שפעטער, און ער וועט דערפון לידן, ווי נאקמאנס טבע, און זיך אליין  
לעבעדיקערהייט אויפעסן.

געקומען, אזוי ווי תמיד איז אזא פאל, איז די הילף גאר פון אן  
אנדערן קוואל.

א גרויס געשריי האט זיך דערטראגן פון מארק. דינה איז אויפגע-  
שפרינגען פון דעם דיוואן און איז צוגעלאפן צו א פענצטער זען וואס  
דארט איז אזא געשריי.

רייזל גאלדשטיין האט זיך אויך אויפגעהויבן פון טיש  
און איז צוגעגאנגען צו א פענצטער א קוק טון אויף דעם מארק-  
פלאץ.

דאס געשריי פון מארק האט זיך אלע מאל אויפגעהויבן  
ווי א הויכער בארג אין באלד איז דאס צו ביסלעך איינגעשטילט גע-  
ווארן.

רייזל האט זיך אומגעקערט פון פענצטער מיט ביידע הענט צונויפ-  
געלייגט בא איר פנים, אזוי ווי אין א געבעט, און אָנגעוואַגט מיט שרעק  
אין איר שטימע, אז אין מארק איז א געשלעג.

באלד איז דינה צוגעלאפן און זיך באהאלטן לעבן איר מוטער, טו-  
לענדיק זיך צו איר, און איר פנים איז געווען בלאס.

ישראל גאלדשטיין איז אריינגעגאנגען אין שטוב. זיינע שווערע  
טריט זענען איצט געווען אזוי בארויקנדיק אין זיכער. די פרויען זע-  
נען צו אים צוגעלאפן און זיך באהאלטן אין זיין גרויסן שווערן גע-  
שטאלט.

ישראל גאָלדשטיין האָט געהייסן אַראָפּלאָזן די פּאַרהאַנגען איבער די  
פענצטער און געזאָגט :

— עס איז אַ געשלעג. דער גוטער יאָר כאַפּט זיי. געהוילעט, גע-  
הוילעט און דערנאָך צעשלעגט זיך עס.

— דאָס פּאָלק איז אַרויס פּוין זיינע ברעגן — האָט נאַקמאַן גע-  
זאָגט.

— אייער פּאָלק! — האָט ישראל גאָלדשטיין פּאַרגעוואָרפן נאָך-  
מאַנען.

— ווען איך שעם זיך נישט, גיי איך אויך אַרויס צווישן זיי —  
האָט נאַקמאַן געזאָגט אין אַזאַ טאָן, אַז מ'האָט נישט געקאָנט וויסן צי עס  
איז סאַרקאַזם, צי ערנסט — איך פיל איצט אַזוי ווי מיט עמעצן זיך צו  
שלאָגן.

— איר האָט געמוזט אַראָפּפּאַלן פּוין אַ בוידעם, נאַקמאַן — האָט  
ישראל גאָלדשטיין זיך צעלאַכט מיט זיין באַסאַווע געלעכטער — שניידערס  
שלאָגן זיך, ווילט זיך אים אויך...

— גייט אַרויס, גייט אַרויס — איז דינה אונטערגעשפרונגען מיט  
אירע פיס — איך וואָלט ליב געהאַט צו קוקן ווי אַזוי איר שלאָגט זיך,  
נאַקמאַן.

— אַט! נאַקמאַן, פּאָלגט מיין טאַכטער און גייט אַרויס און ברעכט  
זיי די ביינער — האָט ישראל גאָלדשטיין געזאָגט און בייזקייט האָט זיך  
געפילט אין זיין טאָן — פאַרוואָס גייט איר נישט?

— ווען איך זע נאַקמאַנען אין אַ געשלעג, וואָלט איך געפּאַלן אין  
חלשות — האָט רייזל גאָלדשטיין געזאָגט — איך האָב פיינט מענטשן, וואָס  
שלאָגן זיך.

— און איך האָב ליב, מאַמע — האָט דינה טראָציק און מיט אַ  
געוויסן רייך געזאָגט.

— אַזוי, האָסטו ליב — האָט ישראל גאָלדשטיין אָנגעשריגן —  
שוין צייט פאַר דיר גיין שלאָפן, רייזל, נעם דיין טאַכטער און שלאָפן  
גיין!

— אַזוי טרייבט ער — האָט רייזל אַזוי ווי זיך געקלאָגט אָבער גוט-  
מוטיק און אָן גאַל.

— נעמט אייך דעם גאַסט, ווייבער, איך מיין לייבישן, און לאָזט

מיך מיט נאקמאנען אליין. מיר האָבן זייער פיל צו שמועסן — איז ישראל גאָלדשטיין ווייכער געוואָרן.

נאקמאן איז די גאנצע צייט געזעסן אזוי ווייט, ערגעץ פאַרטרוימט, אז ער האָט גאַרנישט געהערט, וואָס דאָ איז פאַרגעקומען. נאָר אז ליי= ביש האָט אים געזאָגט „גוטע נאַכט“ האָט ער זיך אזוי ווי אויפגעכאַפּט פון אַ דרימל.

ער האָט זיך אויף גיך אויפגעהויבן, נאָר אז ישראל גאָלדשטיין האָט אים געזאָגט, אז ער זאָל נאָך דאָ פאַרבלייבן, איז ער צוריק אזוי ווי אַריינגעפאַלן אין דער ווייכער סאַפע.

רייזל, איר טאַכטער דינה און לייביש זענען אַרויס פון דער גרויס= סער שטוב און נאקמאן איז געבליבן אויג אויף אויג מיט ישראל גאָלד= שטיין.

פאַרוואָס דאָס געשלעג אין מאַרק האָט זיך אָנגעהויבן, ווייסט קיינער נישט. ווען מען האָט זיך אַרומגעקוקט איז שוין געווען צו שפעט.

געשלאַגן האָבן זיך נאָר שניידער=יינגען. זיי האָבן אויפגעעפנט די קנעפּלעך פון זייערע העמדער און אַראָפּגעוואָרפן פון זיך די רעקלעך און גענומען וואַרפן הענט.

דאָס ערשטע האָבן ווייבער אָנגעמאַכט אַ געוואָלט. באַלד דערנאָך אָנגעהויבן זוכן זייערע קינדער, ווי די קליינע און אויך די גרויסע און אַנטלאָפן מיט זיי אַהיים.

דאָס צווייטע מאָל, אז די ווייבער האָבן שוין זייערע קינדער צו= נויפגענומען און זיי אַהיימגעבראַכט, זענען זיי געלאָפן און געפונען זייערע מענער און זיי אַהיימגעפירט. וואַרים די מענער האָט זיך זייער געוואָלט שטיין און קוקן ווי אזוי די שניידער=יינגען גיבן און נעמען פעטש.

באַ די בעסאַראַביער מענער האָט אפילו געביסן דאָס בלוט אין זייערע הענט צו טון עמעצן אזוי אַ דערלאַנג אַ פאַטש, אָבער די ווייבער זענען געקומען צו לויפן און זיי אַהיימגעשלעפט מיט געוואָלט און קלאָות. זענען אין מאַרק געבליבן יינגען און מיידלעך. די מיידלעך האָבן דאָך געוואָסט, וואָס וועט פון דעם געשלעג אַרויסקומען, זענען זיי ביס= לעכווייז אויך אַנטלאָפן אַהיים צו זייערע מאַמעס.

אַהיימקומענדיק אין דער שניידערישער גאַס האָבן זיי אָנגעמאַכט אַ

געפילדער און די עלטערע שניידער האָבן זיך אַ לאַז געטון אין מאַרק אַריין אָפּצושטעלן דאָס געשלעג.

אַז די עלטערע שניידער זענען געקומען אין מאַרק-פּלאַץ, האָבן זיי געזען, אַז מען קאָן אַנדערש נישט איינשטילן דאָס געשלעג פון די יינגען ביוואַנען מען וועט זיך אַליין נישט אַריינמישן.

באַלד האָבן זיי אויסגעטון דאָס אייגענע, וואָס יעדער בעסאַראַביער ייד טוט. בשעת ער וויל זיך נעמען שלאָגן. דאָס הייסט, זיי האָבן אויפֿגעקנעפּלט זייערע העמדער אַזוי ווייט, ביז די האַריקע הערצער האָבן זיך אַרויסגעוויזן. אויך האָבן זיי אויסגעטון פון זיך די רעקלעך און אָנגעהויבן וואַרפן פעטש.

דאָס פייער אויף די בערג פון קאַסטנאָס און אויף די פעסער פון דזשעגעכטס האָט נאָך געברענט, נישט אַזוי פּלאַמענדיק, אָבער דאָ אין דאָרט איצט און אַן אַנדערשמאַל האָט עס געטון אַ פּלאַקער אַרויס מיט אַ פייערדיקער צינג. פון די קליינע צעוואַרפענע קופּעס מיט פייער האָט דער מאַרק-פּלאַץ אויסגעוויזן, ווי אַ לאַגער באַ דער נאַכט. הענט און פּנימער האָט מען זיכער געקאַנט זען.

אָבער די שניידער האָבן שוין נישט געוויסט ווער וועמען עס שלאָגט. — וואָס, דו אַזוינער און אַזוינער! דו שלאָגסט מיין קינד! — האָט אַ פּאַטער געקאַנט שרייען צו זיין אייגענעם בחור — און אַזוי שרייענדיק דערווייל אים אַריינפאַרן אין דער באַק אַריין.

דער בחור, ווערנדיק צעמישט פון דעם פּלאַם אין זיין באַק, האָט נישט געוואַרט און באַלד פאַרהויבן זיין האַנט און דערלאַנגט זיין אייגענעם טאַטן אַ פּאַטש איבער דעם צעשוּיבערטן קאַפּ.

אַט אַזוי האָבן זיך די שניידער-יינגען געשלאָגן ביז די פייערן האָבן שוין אַרומגעלעקט מיט זייערע צונגען אַלץ, וואָס עס האָט זיך נאָר געלאָזט אויספּלאַמען. איז אָבער נאָר געוואָרן פינצטער אין מאַרק-פּלאַץ, האָבן זיך ערשט אין דער פינצטער שטימען דערהערט. דאָ האָט אַ בחור דערקאַנט די שטים פון זיין ברודער און אַזוי ווי ברידער זענען זיי פּמעט אַלע גע-ווען, אויב נישט קיין ברידער, איז שוועסטער-קינדער, אויב נישט קיין שוועסטער-קינדער, זענען זיי געווען אַזוי געקניפּט און געבונדן. דער האָט געהאַט יענעם אַ שוועסטער פאַר אַ ווייב. יענער האָט זיך ערשט גע-שדכנט צו דעם אַ שוועסטער פאַר אַ חתן. זענען דאָך דאָ אַלע געווען

פֿין איין גאס, פון איין מלאכה, פון איין פאמיליע, האָבן זיי אין דער פינצטער פון דער נאַכט אַראָפּגעלאָזט זייערע מידע הענט און זיך פאַוואָ-לינקע אַהיימגעגאַנגען, ווער מיט געשוואָלענע אויגן און ווער מיט אַ צע-ביילטן קאָפּ און ווער מיט אַ ווייטיק אין די צעשלאָגענע זייטן.

עס איז שוין געווען שפעט באַנאַכט. די שניידער-יינגען זענען גע-לעגן אויף זייערע געלעגערס און געפילט ווי זייערע גלידער טוען זיי וויי און זייערע קלעפיקע אויגן קאָנען זיך נישט צומאַכן, באַ אַ טייל, דערפאַר. וואָס דער פעס האָט זיך אויפגעלייזט פון די נערוון אַרויס און באַ אַנדערע פשוט פון פיזישער אַנשטרענגונג.

אַבער דאָך איז די נאַכט געפאַלן אַזוי ווי אַ באַלזאַם און אַזוי ווי אַלע מענטשן אויף דער גאַרער וועלט, אַזוי אויך די שניידער-יינגען איינ-געוויגט אין אַ שווערן שלאָף.

אינדערפרי זענען די שניידער-יינגען מיט זייער שניידערישער גאַס ווייטער אַראָפּ פון דער סצענע, מען האָט אויף זיי פאַרגעסן זיך אומצוקוקן און זיי, די שניידער, האָבן זיך נישט געפרוווט באַקלאָגן, ווייל זיי זענען שוין אַזוי צוגעווינט געווען צו זייער שיקזאַל פון כמה יאָרן. איז וואָס עפעס היינט זיך אָנהייבן צו קלאָגן ?

שוין נישט גערעדט דערפון, וואָס זייער געאַגראַפישע לאַגע איז געווען אַזעלכע, וואָס האָט זיי אַפּגעזונדערט פון דער גאַנצער שטאַט. זייער גאַס איז געווען אין אַן עק פון שטאַט, זיי האָבן פאַרמאַגט אַן אייגענע שול און אַ שפּייז-קראַם. יאָרן זענען אוועק און מען האָט פון זיי גאַר-נישט געהערט. זיי האָבן טאַג אַזוי ווי נאַכט געהאַרעוועט מיט דער נאָדל. קיינער האָט זיך מיט זיי נישט געמישט. דאָס הייסט, אויב באַ אַ שניידער איז געבוירן געוואָרן אַ מיידל, איז באַלד באַ אַן אַנדערן שניידער גע-בוירן געוואָרן אַ יינגל. דאָס מיידל איז געוואַקסן גלייך מיט דעם יינגל אַזוי לאַנג, ביז זיי האָבן חתונה געהאַט, ווייטער זיך געמערט און אָנגעפילט זייערע שטובן מיט קינדער. וואָס מער קינדער, אַלץ מער נאָדלען. נאָדלען פליען אין די פלינקע הענט. דאָ וווּ מען אַרבעט, עסט מען, רעדט מען אַפּ איינס פון דאָס אַנדערע, פאַרליבט מען זיך אַדער מען קריגט זיך. דאָ לערנט דער טאַטע זיינע קינדער די מאַגערע פּלליים פון זיין אייגענער אויפפאַסונג, ווי אַזוי צו לעבן אויף דער וועלט. דאָ לערנט די מאַמע איר

מידל ווי אזוי א מאמע צו זיין. דאָ שלאָפן אַלע איבער די נאַכט צונויפֿ-  
געוואָרפן אין איין קופּע.

צוויי רייען מיט ליידיקע הייזער, איין הויז אַרויסגעבויט אין דער  
גאס אַרויס און איין שטוב טיף איינגעבויט צוריקוועגס פֿון דער גאס, צוויי  
זיגנאָגישע רייען מיט הייזער און דאָס איז געווען די שניידערישע גאס.  
צי דערפֿאַר, וואָס די דאָזיקע גאס איז געווען קרום, איז קיינער דאָרט  
אַרום נישט דורכגעפֿאַרן.

צי אפשר דערפֿאַר, וואָס קינדער האָבן זיך געשפּילט אין דער מיט  
פֿון דער גאס, געגראָבן גריבער. גאַנץ אָפט האָט געטראָפֿן, אַז אַ קינד  
איז באַ זיין שפּילעריי אזוי איינגעשלאָפֿן אין דער מיט גאס.

ווינטער האָט מען אין דערדאָזיקער גאס נישט געקאַנט אפּילו דורכ־  
גיין. פֿריער איז געפֿאַלן אַ שניי. דערנאָך האָבן די שניידער געגאַסן זייערע  
מידניעצעס מיט ברודיק וואָסער און פֿון אויבן אויסגעשאַטן דאָס אַש פֿון  
זייערע אויוונס. דערנאָך איז ווייטער געגאַנגען אַ שניי און די שניידער  
האָבן ווידעראַמאַל געגאַסן מידניעצעס ברודיק וואָסער און געשאַטן דאָס  
אַש פֿון זייערע אויוונס. דערנאָך איז געפֿאַלן אַ ווינטערדיקער רעגן און  
איינגעפלאַשטשעט דאָס אַש אין שניי און עס איז געוואָרן אזוי גליטשיק,  
אַז ס'איז געוואָרן אַ סכּנה דאָרט צו גיין.

אין פֿרילינג אין אין האַרבסט איז די גאס געווען פֿאַרפֿלייצט מיט  
אַ קלעפּיקער בלאַטע, אין וועלכער עס איז געווען אַ געפֿאַר אויף נישט  
אַרויס...

זומער אין די קילע און אויך אין די הייסע טעג זענען זיך ווייבער  
מיט זייערע קינדער געלעגן אין דער מיט גאס; ווייבער מיט זייג-קינדער  
באַ זייערע ברוסטן; אַלטע ווייבער מיט אָפענע מיילער זענען געזעסן באַ  
דער שטוב; אַלטע יידן, וועלכע זענען שוין געווען אויסגעדינטע שניידער,  
דאָס הייסט, זיי האָבן שוין נישט געזעען ווי אזוי אַריינצוצילעווען דעם  
פֿאַדעם אין דער נאָדל, זענען אויך געזעסן אין דער מיט גאס, מיט די  
פיס אונטער זיך צונויפּגעלייגט, אויף דער ערד.

עס קאָן זיין, אַז דערפֿאַר, וואָס ווינטער איז די גאס געווען פֿאַר-  
לייגט מיט שניי און מיט אייז, דערפֿאַר, וואָס די דאָזיקע גאס האָט פֿאַר-  
מאַגט גרויסע בלאַטעס מיט טיפע גריבער, דערפֿאַר, וואָס אַלטע לייט, וויי-  
בער און קינדער האָבן זיך זומער-צייט געוואַלגערט סיי באַטאַג און סיי

באנאכט, דערפאר, וואָס באַנאכט אום זומער איז מען געשלאָפן אין גאס:  
אַלטע, יינגע, ווייבער, מיידלעך, קינדער, אַלע אויסגעמישט אינדינעם, דער-  
פאר האָט מען דיִדאָזיקע גאס נישט גענוצט צום דורכפאַר.

עס קאָן אָבער זיין, אז דאָ איז גאָר אַן אַנדערע אורזאך. מען איז  
נישט געפאַרן דורך דער שניידערישער גאס דערפאר, ווייל מען האָט פאַר-  
געסן, אז עס איז דאָ אַזא גאס.

דאָס הייסט, אין שטעטל האָט מען געוואסט, אז עס זענען דאָ שניי-  
דער, נאָר מ'האַט זיך אויף זיי נישט אומגעקוקט.

די שניידער-קאַסטע פון שטעטל איז געווען צעטיילט אין עטלעכערליי  
קלאַסן: ערשטע שניידער, וועלכע זענען אַרומגעגאַנגען איבער די דערפער  
נייען שניידעריי. זיי זענען אויפגעשטאַנען זונטיק גאַנץ פרי און אַוועק  
איבער די דערפער און פרייטיק פאַרנאכט זענען זיי צוריקגעקומען. צווייטע  
שניידער, וועלכע האָבן גענייט קליידער אויף דעם טאַנדעט-שטייגער, פאַר  
די קראַמען פון שטעטל און דריטע שניידער, וועלכע זענען געווען די  
מיוחסים פון דער שניידערישער גאס, דערפאר, ווייל זיי האָבן גענייט די  
קליידער פאַר די באַלעבאַטים פון שטעטל.

דיִדאָזיקע שניידער-קאַסטע האָט זיך געמערט אין געלעבט נאָר אויף  
דער שניידערישער גאס. אַ שניידער האָט נאָך זיין טראַדיציע נישט גע-  
טאַרט וווינען און זיך אויסמישן מיט די אַנדערע יידן פון שטעטל. ערשטנס  
דערפאר, וואָס ער האָט נישט געטאַרט אַנווערן דעם שיינעם נאָמען באַ זיינע  
אייגענע ברידער פון דער קאַסטע אין, צווייטנס, דערפאר, ווייל עס וואָלט  
אים נישט מעגלעך געווען זיך אויסצומישן מיט אַנדערע יידן, די אַנדערע  
יידן וואָלטן נישט צוגעלאָזט.

כאָטש די אַנדערע יידן אין שטעטל זענען אויך נישט געווען אַזעלכע  
הויכגעשטעלטע. יידן מיט רויטע פנימער, מיט אַרומגעשוירענע בערד, יידן,  
וואָס האָבן גאַנצע ווינטער-אַונטן געשפילט אין קאַרטן, יידן, וואָס האָבן  
ס'רוב אַ חוץ זייער אייגן ווייב, זיך געליבט מיט עמעצנס אַנדערס ווייב —  
מיט וואָס זשע זענען זיי געווען גרעסערע מיוחסים פון די שניידער.

זענען די בערד באַ די שניידער-יינגען געווען תמיד אַפגעגאַלטע.  
זענען די שניידער-יינגען אַרומגעלאָפן מיט מיידן. זענען די שניידער-  
יינגען געווען אויפריכטיקע חברה־לייט, אויף דעם לשון פון

שטעטל... א שניידער האָט גענייט, גענייט אַ גאַנצע וואָך אי באַטאַג, אי באַנאַכט און שבת נאָך דער וואָך האָט ער באַדאַרפט זיין פּריילעך.

פּריילעך זיין, האָט באַ אַ שניידער געהייסן: טרינקען אַ סך וויין, זינגען, קושן זיך מיט פּרויען און שלאָגן זיך.

און אָט די אַלע זאַכן האָט אַ שניידער נישט געקאַנט באַווייזן אַפּ-צוטון מיטאַמאָל אפילו איינמאָל אַ וואָך. פאַרשאַלטן זאָל ווערן דער טאַג, ווען ער איז געבוירן געוואָרן!

פאַרוואָס האָט דער באַשעפּער פון דער וועלט נישט אַריינגעגעבן אין זיינע הענט, אַז ער זאָל קאַנען זיין אַ באַלעבאַס און די באַלעבאַטים זאָלן זיין שניידער.

פאַרוואָס שעלטן זיי, די באַלעבאַטים, זייערע קינדער מיט דעם, וואָס זיי שרייען אויף זיי: „דו ביסט אַ שניידער-יינג“, אָדער „דו גייסט אין די וועגן פון אַ שניידער-יינג?“

נאָר דאָס וואָלט נאָך באַ די שניידער נישט געווען אַזאַ שאַנדע, אויב מען שעלט זיך מיט זיי, טוען זיי פונקט דאָס אייגענע, אויב אַ שניידער וויל שעלטן זיינס אַ קינד, זאָגט ער: „וואָס וועט פון דיר אַרויסקומען, אַ לאַמדן, אַ פּלאַכט“, אָדער „דו האַלסט די נאָדל פונקט ווי די רביצין...“ די שניידער אַרט אויך נישט, וואָס קיינער פאַרט נישט דורך זייער גאַס.

זאָל זיך זיי אויסדאַכטן, אַז דאָס איז נישט קיין גאַס. עס איז זייער שטאַט. זיי האָבן די גאַנצע איבעריקע שטאַט טיף, ניין איילן אין דער ערד. זיי האָבן אייגענע פּירונגען.

די קינדער זייערע קאַנען נישט דאַוונען. אַ שניידער דאַרף נישט דאָס דאַוונען. ער האָט נישט קיין צייט, סיי ווי סיי, צו גיין אין שול אַריין דאַוונען.

דאָס וואָס די קינדער דאַרפן קאַנען, לערנט מען.

אין וויל צום שניידער, וועלכער האָט קינדער מיידלעך.

וויי צום שניידער, וועלכער האָט קינדער יינגלעך.

מיידלעך האַלטן די נאָדל בעסער. ווערט אַ מיידל אַלט צוועלף יאָר,

קאָן זי שוין נייען און אַ יינגל קאָן נישט האַלטן די נאָדל ביז זיינע פינגער

גער בייגן זיך אויס. פּדי זיי זאָלן קאַנען האַלטן די נאָדל, גייען אַוועק

יאָרן און יאָרן.

דערפאר איז געוואָרן אַ פאַרפלייצונג פון טאַנדעטנע שניידער, פון שניידער, וואָס גייען איבער די דערפער, און דער איידעלער מין שניידער איז זייער בצמצום.

פון דעם מין איידעלע שניידער, דאָס הייסט, אַ שניידער, וואָס נייט פאַר באַלעבאַטיים, איז אויך געווען וועלואל. ער האָט זיך נישט געגאַלט זיין באַרד און האָט געטראָגן אויף זיין קאַפּ אַ היטל, נישט קיין קאַפעלוש. וועלואל האָט געהאַט דריי יינגען, וועלכע זענען געווען איינער גרעסער פון אַנדערן. מען האָט קיינמאַל נישט געוואוסט, וועלכער פון די דריי איז דער עלטערער און וועלכער איז דער יינגערער.

וועלואל האָט זיינע דריי זין אויסגעלערנט דעם שניט פון אַ בגד. ער האָט דאָס אַליין זייער גוט געקאַנט. און ווי באַלד ער האָט זיי געלערנט דעם שניט, נישט די נאָדל, איז דאָך שוין ממילא באַ אים נישט געווען קיין קלאַה צו האַבן דריי זין.

אַט דער וועלואל מיט זיינע דריי זין האַבן זיך פאַרשריבן אין דעם צעטל „אויף אייגענער ערד“. פאַרשטענדלעך, אַז ער האָט באַ שניידער זיין פּרעסטיזש פאַרלוירן.

אַבער פאַרפאַלן. וועלואל מיט זיינע דריי זין זענען שוין געקרוינט מיט נייע צונעמען „וועלואל ערד“... „וועלואל ערדס בחור“... „אַדער גיי אין וועלואלס ערד אַריין“...

אינדערפרי זענען די ווייבער באפאלן די יאטקעס. די קצבים האָבן נאָר וואָס געבראכט געשאַכטענע אַקסן און לעמער פון דער „באַניע“. די געשאַכטענע לעמער זענען געלעגן אויף דער ערד מיט האַלב-איבערגע-שניטענע העלזער און מיט זייערע גרויסע, גלעזערגע אויגן אָנגעקוקט די מאַסע ווייבער. עס איז געווען דאָס אַפּשפּיגלונג פון אַ קייכעדיקן געלעכ-טער אין די לעמערס אויגן. די ווייבער האָבן געשריגן און זיך געקריגט מיט די קצבים. די קצבים האָבן אויך געשריגן און געטריבן די ווייבער, אזוי ווי מען טרייבט פון זיך פליגן. די ווייבער זענען מיט זייערע פיס געקראַכן אויף די געשאַכטענע לעמער, געפאלן און זיך ווידער אויפגעהויבן און געשריגן אזוי ווי רויב-פייגל: פלייש!

די קצבים האָבן געשניטן לאַנגע פאַסן פון דעם אַקסן-פלייש, אַג-געבלאָזן די לעמער און געשונדן די קוטשעראַווע פעל פון די לעמער און נאָכדעם, אז זיי זענען פארטיק געוואָרן מיט דעם אַפּשינדן דעם רויטן, שמאַלציקן לאַם, געטון אַ הענג אויף אַ האַטשיק, מיט איין שניט אויפ-געטרענט דעם בויך. די קישקעס זענען מיט אַ סווישטש אַליין אַרויסגע-שפּרינגען פון בויך. הינט זענען שוין געשטאַנען אין אַ בינטל און גע-וואַרט אויף די דאָזיקע קישקעס. דער קצב האָט געטון אַ וואָרף צו די הינט די קישקעס. און דער אַפּגעשונדענער לאַם, וועלכער איז איצט גע-האַנגען מיט זיין קאָפּ אַראָפּ האָט נאָך אַלץ געקוקט מיט זיינע גלעזערגע אויגן. ערשט אז דער קצב האָט געטון מיט זיין מעסער אַ שנייד אָפּ דעם

קאָפּ אין אַ באַלעבאַסטע האָט אים. דעמאָזיקן קאָפּ אַרײַנגעלייגט אין אַ קײסל, ערשט דעמאָלט האָבן שוין די אײגן פֿון דעם לאַם אויפֿגעהערט צו קײן.

איבער דער קצבים-גאַס איז דורכגעפֿאַרן אַ פֿאַיעטאַן מיט פֿיר פֿערד אין מיט אַ גלאַק.

באַלד נאַכדעם ווי דער קלאַנג פֿון גלאַק איז שוין ערגעץ ווייט פֿאַר-שוונדן, איז דער ײִדישער „סטאַראַסטע“, דער גראַבער, שײנער יוד, מיט דעם גראַפֿן שײנעם שטעקן אין זײן האַנט, געגאַנגען אַהײם אין אויף זײן וועג אַהײם זײער אומרויק אין מיט פֿעס געשריגן. קלאַפֿנדיק מיט זײן גראַפֿן שטעקן איבער דער ערד :

— אַ קאַמיסיע!

— וואָס הײסט, ר' אײזיק?

— אַ קאַמיסיע.

— סײַטש?

— אײפֿגראַפֿן — האָט דער סטאַראַסטע מיסטעריעז געווונקען אין יענעם עק שטאַט וווּ דער בית-עולם איז געווען.

— וועמען?

— דער ליטוואַק.

— פֿאַרוואָס?

— פֿאַלמעסן!

די גאַנצע צײַט איז דער סטאַראַסטע געגאַנגען איבער דער גאַס אין זיך נישט געוואָלט אַפֿשטעלן אין געענטפֿערט מיט אײַנציקע ווערטער. דיִדאָזיקע ווערטער געוואָרפֿן פֿון זיך אַרויס מיט ביטערקײט. און אַזוי ווי מען האָט געוויסט, אַז אויב ר' אײזיק סטאַראַסטע איז אַזוי אויפֿגעבראַכט, מוז דאָ זײן אַ גרויסע צרה אויף דעם שטעטלס קאָפּ, — דערפֿאַר זענען ײִדן באַפֿאַלן ר' אײזיקן, אים אַרומגערינגלט אין אַ ראָד, זיך געטויליעט אײנער צום אַנדערן אין ר' אײזיק איז געשטאַנען אין דעם פֿאַרשלאַ-סענעם רינג מיט מענטשן און מיט האַלבע ווערטער, מערער מיט סימנים און מיט אַ ווונק פֿון זײַנס אַ פינגער, ווי מיט ווערטער דער-צײַלט.

— באַ אינז אין שטאַט איז פֿאַרהאַן אַ מסור, אַ בן סורר ומורה... אַנגעגעבן, אַז ײִדן האָבן דערהרגעט... ווער ווייסט, אפֿשר אַרײַנגעשריבן.

אז עמעצער האָט אים דערהרגעט... האָט מען פון דאָרט געשיקט אַ קאָ-  
מיסיע... אויפגראָבן... פאלמעסען...

— אזאָ שאַנד — אויפגראָבן אַ מת!

— אין וואָס וועט, אַז חלילה — האָט ר' אייזיק נישט פאַרענ-  
דיקט.

— וואָס, ר' אייזיק? — זענען די אָנגעשראַקענע יידן אַלע  
מיטאַמאָל צוגעשטאַנען אין נאָך ענגער אַרומגערינגלט דעם סטאַ-  
ראָסטע.

— אויב זיי געפינען, נאָך זייער דעה נאָך, אַז דער ליטוואַק איז  
אַ הרוג.

— אַ נייעס! מיר ווייסן אַליין, אַז ער איז אַ הרוג.

— מיר ווייסן, איז גאַרנישט. אָבער אויב זיי, די קאָמיסיע, וועט  
וויסן.

— וואָס זשע וועט חלילה זיין, זאָגט, ר' אייזיק, אפשר איז דאָ אַן  
עצה?

— עס וועט זיין שלעכט — האָט ר' אייזיק מיט אַ פינגער געוויזן  
צום הימל — איין עצה איז איצט פאַרהאַן, ער, אויבן... און מיר באַדאַרפן  
וואַרטן און שווייגן.

ר' אייזיק האָט זיך אַרויסגעריסן פון דעם ראָד מיט מענטשן  
און איז אַוועקגעגאַנגען אַהיים. דער עולם איז אים נאָכגעגאַנגען.  
ר' אייזיק האָט זיך אַלע מאָל אומגעקערט צו דעם עולם מיט זיין  
פנים און אָנגעשריגן, אַז מען זאָל זיך פונאַנדערגיין און וואַרטן און  
שווייגן.

באָ דער פריזובע פון זיין הויז האָט ר' אייזיק זיך אָפגעשטעלט און  
געהייסן, אַז מען זאָל גיין רופן צוויי שמישים.

— וואָגט ווי, אַז דער פריסטאָוו האָט געהייסן — האָט ר' אייזיק גע-  
זאָגט — און זאָלן זיי מיטנעמען לאָפאַטעס.

עס האָט נישט גענומען לאָנג און די שמישים זענען געקומען אין ר'  
אייזיק איז מיט זיי אַוועק אויפן בית-עולם.

אין שטאָט איז דערווייל געווען זייער טרויעריק און שטיל. דאָס  
פלייש, וואָס מען האָט היינט אינדערפרי געקויפט נאָך אזאָ לאַנג-  
גער מחלוקה, האָט מען נישט געגעסן. מען איז געוועסן אין די אָפּע-

נע קראמען און געהיט דעם דרויסן. אָדער מען איז געזעסן אין די שטובן און אַרויסגעקוקט דורך די פענצטער און טירן און געהיט דעם דרויסן.

דער דרויסן איז געווען אַ שיינער. פאַרוואָס איז דער הימל אזוי ריין און בלוי? איצט וואָלט דער הימל באַדאַרפט, אויב עס איז נאָר דאָ אַ גאַט. אין הימל, זיין פאַרוואַלקנט און נידעריק באַ דער ערד. וואָרים עס איז זיכער, אַז די נשמה פון דעם אַרעמען לייטוואַק שוועבט דאָ אַרום אין אַז אַימרויק. וואָרים מען לאָזט זי נישט רוען. זי קלאַפּ מיט אירע פליגלען אין הימל און שטייסט זי אָן אין דער ערד אין פליט אַרום אין אַ רונדן קרייז אַרום דעם בית-עולם.

די יידן פון שטעטל זענען געווען זיכער, אַז נאָכן טויט פון אַ מענטש הייבט אָן זיין נשמה אַן אַנדער לעבן אויף יענער וועלט, אפשר אַ שענער לעבן ווי אויף דער וועלט, אין דעם גוף פון בלאַטע און ליים. און וואָס גיכער דער גוף פון אַ טויטן מענטש קאָן זיך צוריק אויסמישן מיט דער בלאַטע און ליים פּינוואַנען ער איז אויסגעקנעטן געוואָרן, אַלץ גיכער קאָן די נשמה אָנהייבן צו לעבן איר ניי, שיין לעבן אויף יענער וועלט.

דערפון האָט זיך גענומען דער מנהג, וואָס די יידן פון שטעטל האָבן, פּינקט להיפוך דערפון ווי די גוים פון שטעטל, באַגראָבן זייערע טויטע באַלד נאָכדעם ווי דער מענטש איז געשטאַרבן, און עס איז געטון געוואָרן אַלע מאָל אין איילעניש.

— עס זאָל זיך דער גוף באַלד קאַנען אומקערן צו דער בלאַטע און ליים.

איצט, אַז עס האָט געטראָפּן, אַז די קאָמיסיע האָט צוריק אויסגע-גראָבן דעם טויטן לייטוואַק, האָבן די יידן פון שטעטל געליטן דערפון אין צוויי אופנים: ערשטנס, האָט אויפן שטעטל געהויערט אַ בלבול, אַז עמע-צער האָט דערהרגעט אַ מענטש. און צווייטנס, דאָס, וואָס מען מיסט זיך אַריין אין דער אַרבעט פון אומקערן דעם גוף צו דער בלאַטע און ליים. פאַלגלעך, רויבט מען אַוועק פון דער נשמה איר שיין לעבן און פאַלגלעך וועט די אומרויקע נשמה פלאַטערן איבער דעם שטעטל.

ווי געזאָגט, זענען די יידן פון שטעטל געווען שטאַרק צערודערט,

נישט נאָר האָט מען אין דעם פרימאַרגן נישט פאַרזוכט דעם טעם פון פלייש  
און פון געקעכקן. נאָר מען האָט אויך נישט געוויסט, וואָס מען רעדט. אויב  
עמעצער האָט גערעדט צו עמעצן, האָט עס מער אויסגעוויזן ווי אַ שאַטן  
רעדט מיט אַן אַנדערן שאַטן, איידער ווי אַ געשפרעך צווישן לעבע-  
דיקע.

יאַנקל רעשעטניק איז אויפגעשטאַנען גאַנץ פרי און זיין ווייב כאַסי  
איז אויך אויפגעשטאַנען און האָט געקאַכט ציקאַריע מיט מילך. אין דער  
קאַמער איז יאַנקל געווען פאַרנומען מיט זיין רעשיטע; זיך געגרייט אַרויס-  
צוגיין זיפן וויין. איז געקומען צו לויפן אַ שכנה און שטילערהייט דער-  
ציילט כאַסין, אַז מען גראַבט אויס דעם ליטוואַק. כאַסין איז געוואָרן פינצ-  
טער אין די אויגן. זי האָט באַוויזן צו זאָגן דער שכנה, אַז מען זאָל איר  
קומען זאָגן אַזעלכע בשורות. די שכנה איז אַוועקגעגאַנגען, קוקנדיק פיל  
באַדייטנד אויף כאַסין.

כאַסי איז באַלד אַרויסגעלאָפן אין קאַמער אַריין און שטי-  
לערהייט געזאָגט יאַנקלען, אַז ער זאָל היינט נישט אַוועקגיין פון דער  
היים.

— וואָס איז שוין היינט פאַר אַ חגאַ? — האָט יאַנקל געטון אַ  
געשריי.

— ער שרייט נאָך — האָט כאַסי מיט בטול געזאָגט — אים קומט  
נאָך ציין אַרויס. זיי בעסער שטיל און קום אַריין אין שטוב טרינקען צי-  
קאַריע.

— איך גיי, אָבער וואָס האָט געטראָפן? — האָט יאַנקל געזאָגט,  
נאָכגייענדיק זיין ווייב אין היז אַריין.

כאַסי האָט שוין נישט געוויסט, וואָס זי טוט. אירע הענט  
האַבן געציטערט און אַז זי האָט באַדאַרפט ברענגען אַ גלאַז צי-  
קאַריע, האָט זי פון גרויס צעטראַגנקייט גאָר געבראַכט אַ ליידיק  
גלאַז.

יאַנקל האָט געלאַכט. כאַסי האָט אים געשטראַפּט, פאַרוואָס ער  
לאַכט.

— וואָס פּלוצלינג זאָל איך וויינען? — האָט יאַנקל גע-  
פרעגט.

— נעם און לאַך. לאַך! ...

— וואָס איז מיט דיר, כאָסי ?

— לאַך. .. לאַ—א—אך. . .

— כאָסי. . . — איז יאָנקל צוגעלאָפֿן צו זיין ווייב —

אפּשר רופן דעם דאָקטאָר. וואָס איז מיט דיר, טוט דיר עפעס וויי ?

דערווייל איז כאָסי אַריינגעפאלן, אַזוי ווי אַן אונטערגעהאַקטער בויס, מיט איר קאָפּ אויף יאָנקלס הענט. יאָנקל האָט זי דערקאַפּט און אָנגעהויבן צו שרייען. שכנים זענען זיך צוזאַמענגעלאָפֿן. מען האָט כאָסין אַריינגעלייגט אין בעט אַריין. דעם קאָפּ אירן האָט מען אַרומגעבונדן מיט אַ פאַטשיילע. כאָסי איז געלעגן אין בעט, איר גאַנצער קערפּער האָט געציטערט און דורך אירע פאַרמאַכטע אויגן האָט זי אַלע מאָל געכאַפּט אַ בליק אויף די ווייבער און אויף איר מאַן, וועלכע זענען געשטאַנען אַרום איר בעט.

כאָסי האָט באַ זיך געפילט, אַז זי מוז אַזוי שפּילן. דאָס ציטערן פּין איר קערפּער איז נישט געווען קיין געמאַכט ציטערן. זי האָט טאַקע געציטערט, ווייל זי האָט מורא געהאַט. אָבער דאָס איבעריקע האָט זי אויסגעטראַכט. איר פּלוצלינגדיק געשריי, וואָס זי האָט פּון צייט צו צייט זיך געטון אַ כאַפּ און געשריגן; דאָס פאַרמאַכן פּון אירע אויגן און דאָס ליגן אַזוי ווי אַן אָפּגעשטאַרבּענע, — דאָס האָט זי אַליין זיך אַזוי געמאַכט. זי האָט, ווי שוין אויבן געזאָגט, אַלע מאָל געעפּנט אַ דינענט שפּאַלט פּון אירע וויעס און געקיקט אַזוי ווי זי ווירקט אויף דעם עולם.

געטראַכט האָט זי, אַז טאַמער קומט מען אין מען וויל אַוועקנעמען יאָנקלעך, דערפאַר, וואָס ער האָט דערהרגעט דעם ליטוואַק, וועט מען אים נישט נעמען, וואָרים זי וועט דאָך ליגן אין בעט. זי וועט שוין פּראַווען שטיק. . . יאָנקלעך וועלן זיי באַ איר נישט אַוועקנעמען. אין דער אייגענער צייט, וואָס דאָ באַ יאָנקלעך רעשט זיך אין הויז, און אַ פּרוי שפּילט אַזאַ פּאַלשע סצענע, איז אין גרשון שניט-קרעמערס הויז פאַרגעקומען עפעס אַנדערש.

דאָרט איז מען געווייר געוואָרן פּון דער קאָמיסיע. די מוטער פּון דעם פאַרשווינדענעם ליבישן איז דורכגעלאָפֿן איבער דער גאַס און אַזוי מאַדנע געוואָיעט: „קאָמיסיע, וווּ איז מיין זון?“ זי איז געלאָפֿן מיט דעמ-

דאָזיקן געשריי ביז צום בית-עולם. און דערנאָך איז זי אַרומגעלאָפֿן איבער די גאַסן פֿון דער גאַנצער שטאָט. איר געשריי האָט, דאַכט זיך, געקאַנט רירן אַ שטיין.

דינה, גאָלדשטיינס טאַכטער, האָט געהערט ווי אַזוי עמעצער וויינט אין גאַס. זי איז אַרויסגעלאָפֿן אויף דעם גאַנעק און דערזען ווי לייבישעס מוטער רייסט זיך אַליין אירע האָר פֿון קאַפּ און דינה איז גערירט גע-וואָרן ביז טרערן. זי האָט באַלד געוואָלט נאַכלויפֿן דערדאָזיקער מוטער און איר דערציילן, אַז לייביש איז באַ זיי, אָבער זי האָט מורא געהאַט פֿאַר אַן אומגליק.

לייביש איז געלעגן באַהאַלטן באַ זיי אין קעלער, נאָך פֿון גאַנץ פֿרי.

ישראל גאָלדשטיין האָט שוין געוואוסט פֿון דער קאַמיסיע. דער פֿריס-טאָו האָט אים געשיקט רופֿן און אים דערציילט. ישראל גאָלדשטיין איז מיט דעם פֿריסטאָוו געווען גוט. אויב עס איז אַמאָל עפעס געקומען אַ גזירה אויף די יידן פֿון שטעטל, האָט דער פֿריסטאָוו באַלד געשיקט רופֿן ישראל גאָלדשטיין. דאָס איצטיקע מאָל האָט ישראל גאָלדשטיין גאַרנישט געקאַנט העלפֿן. די קאַמיסיע איז שוין געווען אין שטאָט. נאָר פֿונדעסט-וועגן האָט דער פֿריסטאָוו צוגעזאָגט ישראל גאָלדשטיין, אַז ער וועט זען, וואָס מען קאָן טון.

ישראל גאָלדשטיין איז באַלד אַהיימגעקומען און דאָס ערשטע האָט ער באַהאַלטן לייבישן אין קעלער. צווייטנס, האָט ער פֿאַרזאָגט דעם ווייב און אויך דינהן, זיי זאָלן זיין זייער פֿאַרזיכטיק. ער אַליין האָט באַדאַרפט אַוועקפֿאַרן אין אַ נאַענט דאָרף וועגן זיינע גע-שעפטן.

אַז דינה האָט באַדאַרפט אַרונטערטראָגן עסן לייבישן אין קעלער אַריין, האָט זי אויך מיט זיך שוין מיטגענומען אַ פֿאַרטיקן פֿלאַן.

זי האָט פֿונדעסטוועגן גאַרנישט געזאָגט איר מוטער. אין קעלער איז דינה אַריין אַ פֿאַרשעמטע. לייביש איז געזעסן אויף אַ קעסטל. אין דער טונקלקייט פֿון קעלער האָט זיך נאָר געבלייבט זיין פֿנים. און זיינע אויגן האָבן געברענט דורך דער טונקלקייט, אַזוי ווי צוויי גרויסע ברייאַנטן.

דינה האָט אים דערלאנגט דאָס עסן, אויפגעזוכט אין אַ ווינקל נאָך  
אַ קעסטל און עס געבראַכט און אוועקגעשטעלט לעבן לייבישן און גע-  
זאָגט:

— דאָס וועט אייך דינען אזוי ווי אַ טיש.  
— אַ שיינעם דאַנק — האָט לייביש מיט אַ קוים הערבאַרער  
שטים געזאָגט — אָבער אויף וואָס וועט איר דערווייל זיצן, פרייליך גאַלד-  
שטיין?

— איך קאָן שטיין, איך קאָן שטיין — האָט דינה צוויי מאָל איבער-  
געזאָגט אירע ווערטער.

— איך קאָן אָבער נישט זיצן, ווען אַ פרייליך שטייט — האָט ליי-  
ביש אַרויסגעוויזן זיין קענטעניש אין דעם ענין פון אַ קאוואַליער און זיך  
געזונדערט אויף זיין געוואַגטקייט.

„צוויי מאָל האָט ער מיך גערופן פרייליך“ — האָט דינה אַ טראַכט  
געטון — „ער ווייזט אַרויס זייער פיל איידלקייט“..

לייבישן איז איצט באַפאַלן אַ געדאַנק, אַז אויב איצט נישט, איז  
קינמאָל נישט. ער האָט געגעסן די גרויסע שטיקער ברויט, וואָס ער  
האָט געביסן, דורך דעם, וואָס ער איז געווען אויפגערעגט, און געשלאָג-  
גען, שיער זיך נישט ווערגנדיק. די טונקלקייט פון קעלער האָט זייער  
ביל געהאַלפן, נישט נאָר צו באַהאַלטן דאָס, וואָס דאָס פנים פון אַ מענטש  
וואַלט אויף דער ליכטיקער וועלט אַרויסדערציילט, נאָר אויך צוגע-  
געבן אפילו צו דעם אַרויסגעזאָגטן אַ נישט-קלאַרן, פאַרהילטן אויס-  
דרוק.

דינה האָט נישט געוואוסט אַליין, ווי אזוי זיך צו ווענדן צו אים:  
זי זאָל זי אים רופן לייביש, זי זאָל זי אים באַטיטלען מיט עפעס  
אַן אַנדער וואָרט. די פאַמיליע זיינע האָט זי נישט געדענקט. עס איז  
איר דערפאַר אויסגעקומען צו רעדן מיט אים נישט דערמאַנענדיק זיין  
נאָמען:

— איך האָב מיט אייך געוואַלט רעדן וועגן אַ זאַך.  
לייבישס אויגן האָבן איצט געטון אַ בליק אויף איר:  
— איך האָב אויך געוואַלט מיט אייך רעדן, פרייליך גאַלדשטיין, —  
האָט לייביש געזאָגט און באַלד דערפילט, אַז ער האָט די גאַנצע זאַך קא-  
ליע געמאַכט.

— זאגט, וואָס איר האָט געוואָלט, אפשר וועט איר מיר פאַרשפּאַרן אַ  
גאַנג — האָט דינה אין איר געוויינלעכן, קליינשטעטלדיקן מאַניר געפרוווט  
זיין קלוג.

לייביש האָט דערפילט, אַז עס הערט אויף צו קלאַפּן זיין דופק.  
גרויסע טראַפּנס שווייס זענען אַרויסגעקומען אי אויף זיין פנים און אויך  
אויף זיינע הענט. אין דער מינוט איז אים נמאס געוואָרן די גאַנצע וועלט  
און זיינע געדאַנקען האָבן אַריבערגעשפּרונגען תהומות. זיין צונג האָט זיך  
צוגעקלעבט צו זיין גומען און די ערד האָט זיך געשאַקלט אונטער זיינע  
פיס. ער האָט איצט געוואָלט אויסקויפּן זיין נאָך נישט געזאָגט וואָרט  
און איז געווען גרייט דאָס אויסצוקויפּן מיט זיין לעבן. אַ גאָט, ווען  
עס פאַלט אַראָפּ פון באַלקן פון קעלער אַ שווערער שטיין אין דער-  
הרגעט אים דאָ אויף דעם אָרט, וווּ ער שטייט. אַדער ווען עס טרעפט  
עפעס אַ נס און דאָס מיידל גייט אַוועק פונדאַנען. וואָרים ער קאָן  
און טאָר נישט אַרויסברענגען אויף זיינע ליפּן דאָס, וואָס ער וויל  
זאָגן.

דינה האָט געמאַכט אַ באַוועגונג צום אַרויסגיין. זי האָט  
איצט אין דער טונקלקייט פון קעלער גלייך אין לייבישעס אויגן גע-  
קוקט:

— ווי איך זע, איז אייך זייער שווער דערפון צו רעדן — האָט  
דינה ווידערזאַמאַל געפרוווט זיין קלוג — איך וועל גיין צו אייער מאַ-  
מען.

— וואָס מיינט איר ? — האָט לייביש נישט פאַרשטאַ-  
נען.

— איך מיין, אַז איך וועל אייך העלפּן קומען צוריק  
אַהיים.

— ניין! איך דאַנק אייך, פרייליך.

— אייער מאַמעס צער — האָט דינה שטיל זיך צעוויינט. זי האָט  
זיך אַוועקגעזעצט אויף אַ קעסטל און אַזוי שטיל און מיט האַרץ געוויינט,  
אַז עס האָט לייבישן גערירט. ער איז אַזוי ווי אויסגעניכטערט געוואָרן  
פון זיין אומבאַהאַלפּנקייט, איז געוואָרן געשטאַרקט און איז צוגעגאַנגען  
נאָענט צו דינהן. זי איז אין דער מינוט געוואָרן זיין שוועסטער און ער

האָט מיט איין האַנט זי געגלעט איבער די האַר פון קאַפּ און אויסגע-  
ווישט אירע טרערן און אַזוי שטיל און טרייסטנדיק צו איר עפעס גע-  
זאָגט און אַזוי נאָענט געווען לעבן דינהן און איר געטון אַ קוש אין  
קאַפּ :

— דינה, צוליב אייך וועל איך זיך אומקערן אַהיים.  
דינה איז אויפגעשפרונגען און אויף אירע פאַרוויינטע אויגן האָט  
געלויבטן אַ כרייד. זי האָט פאַרגעסן אויסצוווישן אירע טרערן און  
עטלעכע מאָל איבערגעהזרט די דאָזיקע ווערטער: „איך וועל לויפן  
צו אייער מאַמען“. דערנאָך איז זי אַרויס פון קעלער. אויף די  
טרעפּ באַ דער דרויסנדיקער טיר, איז זי געבליבן שטיין און צריינגע-  
שריגן צו לייבישן: איך וועל דאָס אויספירן זייער שטיל אין אַן  
יסורים.

דינה איז צריין אין קיך און געטראָפן דאָרט איר מוטער. איז זי  
אַרויסגעלאָפן פון קיך און אַוועק אין איר שלאָף-צימער און אויסגעווישט  
איר פנים, אויף גיך זיך אָנגעטון און איז אַוועק פון היין. גייענדיק איבער  
דער גאַס איז איר איינגעפאלן אַלערליי וועגן, ווי אַזוי צו דערציילן ליי-  
בישעס מוטער. דינה האָט איצט אין זיך דערפילט אַזוי פיל מוט, אַז זי  
האָט זיך אַליין אין אירע געדאַנקען פאַרגליכן צו אַ מאַנספערשויך. עס האָט  
נישט גענומען לאַנג און זי איז שוין געשטאַנען אין דערו שניט-קראָם פון  
לייבישע עלטערן.

עס איז געווען אַ פירעקעכדיקע גרויסע קראָם און באַ אַלע ווענט  
זענען געשטאַנען שאַפעס פון דער ערד ביז צו דער סטעליע און איבער  
די שאַפעס זענען געלעגן משופעדיק מיט די שפיצן אַרויס און איינס  
אויף דאָס אַנדערע אָנגעלייגט אַלערליי שטיקער געוואָנט, וואָלנס, זיידנס  
און ליייונט. עס האָט געשמעקט אינעווייניק מיט דעם ריח פון נייע  
לייונט.

דינה איז געשטאַנען אַ ביסל אין דער מיט פון קראָם. דערנאָך איז  
זי צוגעגאַנגען צו דער שיינער, יידישער פרוי אין דעם זיידענעם סיכל  
אויף איר קאַפּ און דינה האָט באַלד באַמערקט אַרום אירע אויגן גרויסע,  
בלויע רינגען. זי האָט געבעטן באַ לייבישעס מאַמע. מען זאָל איר ווייזן  
לייונט.

די שיינע, פארוואָרגטע מאַמע האָט געטון אַ זיפּן אין אַראָפּגע-  
שעפּט פּון דער שאַפּע אַ פּלאַטשיקן פּאַק לייִונט. דינה האָט דיִדאָזיקע  
לייִונט אָנגערירט מיט אירע פינגער. דאָס וויסקייט האָט געבלענדט אירע  
אויגן. דינה האָט זיך צוגעבויגן צו לייִבישס מוטער און שטיִלערהייט גע-  
פרעגט:

— וויפיל קאָסט אָן אַרשין?

און באַלד האָט דינה פּאַרלוירן איר מוט צו זאָגן דער מוטער וועגן  
לייִבישן. זי האָט מורא באַקומען פאַר דעם, וואָס עס האָט געקאָנט טרעפּן.  
דינה האָט זיך דערפאַר אַרויסגעדרייט מיט דעם, וואָס זי האָט גוט באַטראַכט  
די ווייסע לייִונט און געבעטן אַ שטיקל לייִונט אויף אַהיימצונעמען, וויין  
דער מאַמען אירער.

לייִבישס מוטער האָט אָפּגעשוירן אַ שטיקל לייִונט און געטון אַ זיפּן.  
אפּשר האָט זי געהאַט דאָס פּאַרגעפיל, אַז דאָסדאָזיקע שטיקל לייִונט איז  
אַ שיק-גרוס צו איר זון.

דינה איז אַהיימגעגאַנגען מיט גיכע טריט. זי האָט זיך געוואונדערט  
וועהן איר מוט איז אַוועק. זי האָט געטראַכט, אַז ערשט מיט עט-  
לעכע מינוט פריער האָט זי דאָסדאָזיקע מענלעכע געפיל פּון מיטקייט  
איבערגעלעבט, אָבער איצט איז זי צוריק פרוי, זיך אַליין פאַרפלאַג-  
טערט און עס וועט מוזן קומען אַ מאַן מיטיק און שטאַרק אַרויסצופלאַג-  
טערן.

דינה איז אַהיימקומענדיק פריער אַראָפּ אין קעלער צו לייִבישן.  
לייִביש האָט זי דערזען אין איר הוט און טאַלמע און ער האָט זי  
מקנא געווען איצט מיט דער פרייער, ווייסער וועלט. עס האָט  
פּין דינהן געשמעקט מיט דעם אַראַמאַט פּון פרישער, געשמאַקער  
לופט.

דינה האָט אַרויסגענומען דאָס שטיקל ווייסע לייִונט און דאָס געגעבן  
לייִבישן:

— איך בין נאָר וואָס געווען באַ אייך אין קראָם. אייער מאַ-  
מעס אויגן זענען אַרומגערינגלט מיט בלויע צייכנס. און איך האָב גאַר-  
נישט געקאָנט רעדן מיט אייער מאַמען, נאָר געבראַכט אַ שטיקל  
לייִונט.

לייביש האָט נישט גענומען דאָס שטיקל לייװנט, נאָר זיך איינגע-  
בויגן און געקושט אי דאָס שטיקל לייװנט, אי דינהס הענט. דינה האָט  
צוגעדריקט אירע הענט צו לייבישס לייפן; געפילט ווי זיינע לייפן בריען  
אירע הענט. דאָסדאָזיקע קושן לייבישס איז געווען באַ איר ניי און  
איבער איר גאַנצער הויט זענען אומגעלאָפן הייסע, בריענדיקע נאָד-  
לען.

— היינט באַנאכט וועל איך זיך אומקערן אַהיים צוליב... דינה —  
האָט לייביש שטיל געזאָגט. שטאַמלענדיק און מיט האַלב-אַפגעהאַקטע  
ווערטער.

— איך וועל דיך אייביק דערפאַר לייב האָבן — האָט דינה מיט  
ביידע הענט אָנגענומען לייבישס פנים.

— איך באַשווער דיך.

— איך שווער.

— אין עס וועט בלייבן אַ סוד.

— איך שווער באַם שטיקל לייװנט.

— איך שווער אויך באַם שטיקל לייװנט.

— גלייך ווי עס איז גאַרנישט געווען צווישן אינו.

— גלייך ווי עס איז גאַרנישט געווען צווישן אינו.

— און דו וועסט גיין צוריק אין קלויז לערנען — האָט דינה אירע  
ווערטער אויסגעצערטלט.

— איך וועל גיין צוריק אין קלויז.

— ניין. דאָס וויל איך נישט.

— וועל איך זיך אָנהייבן מיטן אין קראַם — האָט לייביש אַזוי ווי  
געפרוּווט זיין מול.

— ניין. דאָס וויל איך נישט.

— וועל איך אַזוי אַרומגיין מיט ליידיקע הענט.

— ניין. דאָס וויל איך נישט.

— וועל איך ווערן אַ סוחר.

— ניין. דאָס וויל איך נישט.

— וועל איך אַנטלויפן אין אַ גרויסער שטאָט.

— וואָס וועסטו דאָרט טון. אין דער גרויסער שטאָט?

— לערנען און בענקען נאָך דיר.  
 — און וועסט זיך נישט אומקערן אַהיים היינט באַנאַכט ?  
 — איך וועל זיך אומקערן דערנאָך, אין אַ צייט צרום, פון דער  
 גרויסער שטאָט, מיט אַ דיפּלאָם.  
 — און דעמאָלט וועל איך שוין דאָ נישט זיין.  
 — האָט הייסט, וווּ דען וועסטו זיין ?  
 — מיר פּאָרן דאָך אַוועק אויף אונזער אייגענער ערד.  
 — דאָרט, וווּ נאַקמאן פּאָרט ?  
 — או—או — האָט דינה געשאַקלט און אונטערגעברומט, שוין אַ  
 ביסל ביז און קאַפּריזונע.  
 — אַהין פּאָר איר אויך, דינה, צו אונזער אייגענער ערד — די  
 לעצטע צוויי ווערטער האָט לייביש מיט פיל וואַרעמקייט אַרויסגערעדט  
 און דינה האָט געפילט, אַז לייביש ווערטער מישן זיך אויס מיט איר  
 בלוט — בלייבט עס אַזוי, דינה ?  
 — אַ סוד !  
 — קיינער וועט נישט וויסן.  
 — און דו קער זיך אום אַהיים.  
 — נאָך היינט אַוונט.  
 — אין קיינער וועט נישט וויסן.  
 — איך שווער — האָט לייביש אויסגעשריגן און דערביי  
 פאַרמאַכט זיינע אויגן, פּונקט אַזוי ווי ער פלעגט זיי פאַר-  
 מאַכן בשעת ער האָט באַם דאַוונען געהאַלטן אין אויסשרייען „שמע  
 ישראל“.  
 דינה האָט איבערגעלאָזט לייבישן אַליין אין קעלער און איז אַוועק  
 אין הויז אַריין.  
 לייביש האָט אָנגעהויבן מיט זיך אַליין מאַכן פאַרברייטונגען, ווי  
 אַזוי ער זאָל זיך צוריק אומקערן אַהיים. אָט איז אים איינגעפאַלן  
 דאָס האַרץ פון שרעק און ער האָט זיך געפילט נישטיק און קליין ווי  
 אַ וואַרעם ; און אָט איז אים ליכטיק געוואָרן אין זיינע אויגן, וואַרים ער  
 האָט געפונען דינהן. ער האָט איצט געזאָגט צו זיך אַליין : גאָט האָט  
 אַזוי געפירט. און ער האָט באַ זיך אָפּגעמאַכט צו האַלטן וואַרט : אַ  
 סוד !

דינה איז אין געווען זייער רויק.

אזוי האָט זי פון אויבן=אויף געמאַכט דעם איינדרויק. אָבער ווער  
האָט געקאָנט זיך טיף אין איר נשמה אַראָפּלאָזן אין דאָרט זען, וואָס  
דינה האָט אַליין אויך נישט געקאָנט וויסן. עס איז געווען באַ דינהן דאָס  
ערשטע מאָל אין איר לעבן, אַז מען האָט זיך מיט איר דערקלערט אין  
ליבע.

דינהן האָט געפלאָמט דאָס פנים. זי איז געשטאַנען באַ זיך אין צימער  
און געקוקט אין שפיגל, געקניפן אירע באַקן, אַז זיי זאָלן ווערן בלאָס.  
אַט זענען זיי שוין פון דעם קניפ אַ ביסל בלאָס. אָבער באַלד ווערן זיי  
פאַרלאָפן מיט רויטקייט. אַ היץ איז אַרויסגעגאַנגען פון אירע פאַרפלאָמטע  
באַקן.

זי האָט געוואָלט זיך דערמאַנען, ווי אזוי עס האָט זיך אָנגע-  
הויבן. פאַרוואָס האָט זי שוין פאַרגעסן, ווי אזוי עס האָט זיך אָנגע-  
הויבן?

דינה געדענקט נאָר „עס וועט בלייבן אַ סוד“... „איך  
טווער“.

און וואָס וועט זי טון מיט נאַקמאַנען? אַרעמער נאַקמאַן. קאָן זי  
רען ליב האָבן צוויי?...

אפּשר יאָ... זאָלן זיי זיך ביידע שלאָגן איבער איר...

„ווער עס איז יינגער און געזונטער“... האָט דינה גע-  
טראַכט.

ניין, גאָט זאָל אויסהיטן. זי האָט נישט געטראַכט אזוי. דינה  
איז קיינעם נישט קיין שונא. דאָס קאָן זי נישט אפילו ברענגען  
אויף אירע געדאַנקען. און עס וועט נישט קומען דערצו און אויב  
עס וועט יאָ קומען דערצו, וועלן זיי זיך שלאָגן. ווער זשע וועט געווי-  
נען?

אַט אזוי איז דינה אַרומגעגאַנגען, ווי אין פיבער. זיך גע-  
היט פאַר דער מאַמען אירער און זיך אויסגעלאַכט שטילערהייט פון  
דער מאַמען. זיך געפילט שטאַלץ אַקייגן איר מאַמען. איבער איר  
מאַמען האָט זיך קיינער, מיט עמעצן אַן אַנדערן, נישט געשלאָגן.  
זע נאָר, ווי שייך זי קאָן אויסהאַלטן דעם סוד אַקייגן דער מאַ-  
מען?...?

ווי געזאגט, איז דינה געווען אין א פיבער און עס קאָן זיין, אַז  
זי איז נישט שולדיק, אויב זי האָט נישט שייך זיך אויפגעפירט אין אירע  
טראַכטונגען אַקייגן דער מאַמען.

אין דעם צושטאַנד פון פיבער איז זי אַרומגעגאַנגען ביז דער פּאָטער,  
ישראל גאַלדשטיין, איז אַהיימגעקומען.

די שווערע טריט פון ישראל גאַלדשטיין און זיין רייכע באַ-  
סאָווע שטימע, אין וואָס עס האָט זיך געפילט, אַז עס איז דאָ  
אַ מאַנספיל אין הויז, דאָס אַלץ איננינעם האָט געווירקט אויף  
דינהן.

ישראל גאַלדשטיין האָט געהייסן, דינה זאָל אַרויפרופן ליי-  
בישן.

דינה איז געלאָפן מיט קליינע, גיכע טריט און האָט גערופן ליי-  
בישן.

לייביש האָט באַוויון נאָכאַמאָל צו באַוואַרענען דינהן:  
— אַ סוד!

און דינה האָט געשאַקלט מיט איר קאַפּ.

נאָקמאן איז געקומען צו לויפן און מיט אַ גיכן אָטעם,  
שלינגענדיק די לופט שטיקערווייז, האָט ער מודיע געווען דאָס, וואָס  
די קאָמיסיע האָט געפונען, אַז דער ליטוואַק איז געשטאַרבן פון הונ-  
גער.

באַם טיש איז געזעסן ישראל גאַלדשטיין, זיין ווייב, רייזל, זייער  
טאַכטער דינה און לייביש.

נאָקמאן האָט זיך נישט געזעצט; געשטאַנען אַנגעשפּאַרט איבערן  
טיש און אַזוי ווי געוואָרט אויף עפעס. דאָס, וואָס ער האָט דערציילט  
וועגן דער קאָמיסיע האָט אַראָפּגעשוועבט אויף אַלעמענס פּנימער, ווי דער  
פּאַטש פון שוואַרצע פּליגלען.

עס איז געווען אַזוי שטיל אין שטוב, אַז מען האָט נישט נאָר גע-  
קאָנט הערן, וואָס עס טוט זיך אין דרויסן, נאָר אויך דאָס קלאָפן פון אַ  
האַרץ.

לייביש איז געווען דער איינאַזנאַינציקער, וואָס האָט גע-  
פרווט זאָגן דאָס, וואָס ער האָט געוואָלט, אַבער עס איז באַ

אים אלע מאָל אויסגעגאנגען דער אָטענט. ער האָט געפילט, אַז  
וואָס ווייטער די מינוטן קריכן פאַמעלעך אַוועק, ווערט אים שווע-  
רער.

— איך קער זיך אום צוריק אַהיים — האָט לייביש זיינע ווערטער  
אַפגעכאַפט אין דער גיך.

אין דרויסן איז אַ בעסאראַביער פּרילינג-נאַכט. אַ הויכער, הויכער הימל פאַרזייעט מיט אַ סך שטערן איז אויסגעשפּרייט פון איין באַרג ביז צום אַנדערן און לייגט איבער די דאָזיקע בערג אַזוי ווי אַ גרויסע שיסל. עס איז אַ שטילע פּרילינג-נאַכט. אַ קרעפטיקער פּרימאַראַז שפּרייט זיך איבער דער ערד. די ערד איז שוין אויף אַ סך ערטער צעאָקערט און פאַרזייעט און קרעפטיקע שפּראַצונגען פיפּצן אַרויס און ציטערן פון דעם קרעפטיקן פּרימאַראַז. עס איז אַזוי שטיל די נאַכט און מען קאָן פון ווייטע פעלדער הערן, ווי אַזוי די ערד שפּעלעלט זיך אין אים-זעבאַרע עפענונגען; מען קאָן הערן ווי דער פּוח פון וואַקסן קערט זיך אים צוריק צו דער ערד און באַהאַלט זיך אין די אויפגעשפּעלעטע עפענונגען.

דאָס שטעטל לייגט אין טאַל צווישן די בערג. פון די פענצטער שיינען לייכטלעך און ווינקען אַזוי ווי די שטערן אין הימל. עס איז שטיל איבער אַלע גאַסן. עס איז אַפּגעווישט געוואָרן די גרענעץ פון איין גאַס מיט דער אַנדערער. נישטאָ מער קיין שטובן. נישטאָ קיין בערג אַרום. עס איז דאָ הימל אויבן און הימל אונטן און שטערן ווינקען פון אַלע עקן וועלט.

לייביש איז געשטאַנען באַם אונטערשטן פענצטער פון זייער הויז און געציטערט פון דעם קרעפטיקן פּרימאַראַז און אַריינגעקוקט אין הויז אַרייך און געווען. ווי זיין פאָטער זיצט באַ אַ ספר מיט ביידע זיינע

הענט אונטער געשפארט דעם שטערן זיינעם. אין די מאמע זיינע זיצט באם טיש אין מיסט דאס בוך פון דער קראם, ווו עס איז פארשריבן די חובות.

לייביש האט זיך שוין עטלעכע מאל פארמאסטן אריינצוגיין אין הויז אריין, אבער זיין אטעם איז בא אים אלע מאל אזוי ווי אפגעשטארבן. ער האט מורא געהאט אריינצוגיין אין הויז, און בא אים איז געווען דאס געפיל אזוי ווי בא א גנב, וועלכער באדארף אריינגיין אין א פרעמד הויז. די שווארצע פינצטערקייט פון דער אינטערשטער קאמער, וועלכע ער האט געעפנט, האט אים געשראקן. עס איז אבער אין דער אמת נישט געווען די פינצטערע קאמער, וואס האט אים געשראקן. ניין, אים האט גאר געשראקן דאס ליכטיקע הויז מיטן טאטנס אויגן אין דער מאמעס געשריי. די מאמע וועט דאך מסתמא טון א געשריי. און אט דאסדאזיקע געשריי האט געקילט אין געגליווערט זיין בלוט.

לייביש האט איצט פאר זיך געזען צוויי וועגן: אדער ער זאל אריינגיין איצט, ווייל עס איז נאך ליכטיק אין טאטע און מאמע שלאפן נאך נישט, אדער ער זאל ווארטן ביז טאטע-מאמע וועלן זיך לייגן שלאפן און אין הויז וועט זיין פינצטער, און דעמאלט וועט ער זיך אריינשאַרן אין הויז.

דערווייל איז ער געשטאנען באם פענצטער און געקוקט אויף זיין מיטער. ער האט געזען איר גאנץ פנים אין געליענט, ווי אים האט זיך געדאכט, אלע אירע מחשבות. אירע אויגן זענען טאקע ארומגערינגלט מיט בלויע צייכנס, אזוי ווי דינה האט אים דערציילט. און זי איז געווארן על-טער. אין עטלעכע טעג קאן א מענטש ווערן אלט. ער מוז באלד אריינגיין אין הויז. באלד. די מאמע איז געווארן אלט.

לייביש האט געעפנט די טיר פון דער אינטערשטער קאמער אין זי פארמאכט מיט א קלאפ אזוי ווי ער איז תמיד געווען געווינט צו טון. ער האט געהערט אינעווייניק אין הויז א באוועגונג און א געשריי פון דער מאמען „לייביש“.

ער וויינט נישט, צי ער אליין האט געעפנט די שטוב-טיר, צי די מאמע האט געעפנט די טיר. אבער וואס איז דער חילוק ווער עס האט זי געעפנט. די טיר האט זיך געעפנט און לייביש איז געשטאנען אינע-

ווייניק אין הויז. דער סאטע האָט אָפגעדרייט זיין קאָפּ פון דעם ספר און אים אָנגעקוקט, פריער ביזן און מיט גרויסע אויגן אָבער צו ביסלעך זע-  
נען אָט די דאָזיקע אויגן געוואָרן מילדער און וויכער. די מאַמע איז גע-  
וואָרן ווייס ווי קאלך און האָט זיך געוואַלט אויפשטעלן אויף אירע פיס,  
אָבער, צו איר גרויסן ווייטיק, איז זי צוריק אַריינגעפאלן אין דעם בענקל,  
ווי זי איז פריער געזעסן.

די מאַמע האָט אָבער נישט געוואוסט, ווי עס האָט אויסגעוויזן, צי  
דאָס איז אַ הלום אָדער עס איז אויף דער וואָר. זיך אויפהייבן האָט זי  
נישט געקאָנט. וואָס זשע דען האָט זי געטון? זי האָט זיך מיט ביידע  
הענט געריבן די אויגן אירע. און דערנאָך, ווייזט אויס, האָט זי ערשט  
דערזעען, אַז עס איז אויף דער וואָר. לייביש איז דאָ אין הויז. עס איז  
וואָר.

די מאַמע האָט געטון אַ נעם ציוניף אַלע אירע פוחות און  
אַ געשריי געטון. איינמאָל האָט זי אַ געשריי געטון אזוי און  
איז שטיל געבליבן. די לופט אין שטוב האָט זיך אַ טרייסל גע-  
טון און זיך צעפאלן. עס איז געוואָרן מוראדיק ליידיק און גרויס אין  
שטוב.

לייביש האָט זיך דערפילט אזוי קליין אין דער גרויסער, גרוימער  
שטוב, אַז ער האָט זיך פשוט אין דערדאָזיקער ליידיקער גרויסקייט פאַר-  
לוירן.

ער איז געשטאַנען באַ דער טיר אַ פאַרלוירענער. און אַז ער האָט  
דערזעען, אַז זיין מוטער האָט פאַרוואָרפן איר קאָפּ אויף דעם ווענטל פון  
בענקל און פאַרמאַכט אירע אויגן, איז לייביש צוגעלאָפן צו זיין מוטער  
און זי אָנגעהויבן צו טרייסלען:

— מאַמע! מאַמע!

גרשון איז אויפגעשטאַנען פון זיין אָרט פאַמעלעך, אזוי ווי עס וואַלט  
דאָ גאַרנישט פאַרגעקומען, נאָר עפעס אַזאַ שפיל. און שפילעריי האָט ער  
פיינט געהאַט, אָדער געווען ווייט פון דעם. ער איז צוגעאַנגען צום  
אָרט, ווי זיין ווייב איז געזעסן און זיך איינגעקוקט אין איר מיט  
אַזאַ מין אופן, ווי עפעס אַ גרויסער דאָקטאָר קוקט זיך איין אין אַ  
חולה.

דערווייַל האָט לייבישס מוטער געעפנט אירע אויגן און אזוי גרויס

זיי געעפנט ווי גרויס נאָר זי האָט זיי געקענט עפענען. און כאָטש זי האָט זיך אָנגעשטרענגט דאָס צו טון, האָט זי פּונדעסטוועגן געקוקט אויף לייבישן, געקוקט לאַנג און עס איז געווען טרויער אַ סך אין אירע בליקן. אָבער נאָכדעם, ווי זי האָט זיך אַליין אויסגעקלאָרט און באַ איר אין קאָפּ איז געוואָרן אזוי ליידיק, האָט זי געזאָגט.

— שלום, מיין זון, שלום! — און לייבישן אויסגעשטרעקט ביידע הענט.

דער פאָטער איז פאלד אַוועקגעגאַנגען אין זיין שלאָף-צימער. פּוין דאָרט האָט זיך געהערט זיין קרעכצן און דבקהן און זיין לייענען „קריאת שמע“.

די מוטער איז לאַנג געזעסן מיט לייבישן. זי האָט אים געגעבן עסן. אָנגעשטעלט אויף דעם טיש פּוין וואָס נאָר זי האָט פאַר-מאַגט אין הויז. לייביש האָט זיך גאַרנישט צוגערירט צו די דאָזיקע זאַכן.

— פאַרוואָס עסטו נישט?

— איך בין נישט הונגעריק.

— פּוין אזא ווייטער נסיעה און נישט הונגעריק? — האָט די מוטער

נישט געקאָנט פאַרשטיין.

— איך האָב געגעסן אין וועג אין אַ קרעטשמע.

— זיך געפלאָגט אַ ביסל? — האָט די מוטער געפרוווט — איצט

וועט דיר שוין זיין גרינגער.

— אָט. אָבער איך בעט דיר, מאַמע, פרעג באַ מיר נישט קיין קשיות —

האָט לייביש מיט פיל צער און מיט טרערן אין זיינע אויגן געזאָגט. —

פאַרפלאַן. אַ שלעכטע מחשבה.

— ניין, ניין. איך וועל מער נישט פרעגן — איז די מוטער גערירט

געוואָרן פּוין זיין צער — איך דאַנק דעם, וואָס לעבט אייביק דערפאַר,

וואָס דו ביסט צוריקגעקומען.

— אָט אזוי גרינג איז דורכגעלאָפּן דאָס אומקערן זיך

פּוין לייבישן צוריק אַהיים, אז אים אַליין האָט זיך דאָס נישט גע-

גלייבט.

לייביש איז געשמאַק איינגעשלאָפּן. ער האָט זיך, ווי אים האָט

זיך אויסגעוויזן, צוגעקלעבט צו דעם בעטגעוואָנט און איז צעשוומען גע-

וואָרן, אויפגעלעזט געוואָרן. און איז געשלאָפן מיט איין שלאָף ביז אינ-  
דערפרי.

ערשט אינדערפרי, אז עס איז געוואָרן ליכטיק און אין שטוב איז  
שוין דער פּאָטער אַרומגעגאַנגען און שטילערהייט געמורמלט דאָס פּאַרנ-  
דיקע דאַוונען, ווי זיין טבע איז געווען, ערשט דעמאָלט איז לייבישן גע-  
וואָרן מאַדנע נישט גוט. ער האָט דערפילט, אז דאָס, וואָס ער האָט גע-  
טון, זיין פרווון אַנטלויפן אין דאָס צוריק אומקערן זיך וועט אים נישט  
אַראָפּ אַזוי גרינג.

עס האָט זיך אים געוואָלט כאַטש איצטער שווער קראַנק ווערן.  
דאָקטורים זאָלן שטיין איבער זיין בעט און אין שטעטל זאָל מען זאָגן  
וועגן אים, רעדן, אז ער שטאַרבט — אַנדערש, ווי וועט ער זיך קענען  
ווייזן אויף דער גאַס.

דערווייל האָט ער געוואָרט מיט זיין אויפשטיין ביז דער פּאָטער  
איז אַוועקגעגאַנגען אין בית-המדרש אַרײַן.  
אין אז לייביש איז שוין אויפגעשטאַנען האָט ער נישט געוואָסט,  
וואָס צו טון מיט זיך.

און מאַדנע ווי אַזוי דינה איז אים די גאַנצע צייט אַרויס פון זיין  
קאַפּ.

ווי האָט ער געקענט פאַרגעסן אָן איר ?  
אַ, גאָט, זאָל דיין נאַמען זיין געגרויסט.  
איצט איז שוין גוט.

ער איז איצט פּונדאָסניי געבוירן געוואָרן. פון איצט אָן איז ער  
אַ נייער, אַ דערלייטער.

לייביש איז אַריינגעגאַנגען אין זיין שניט-קראַם. אים האָט נישט  
פאַרדראָסן, וואָס די פּריקאָזשטיקעס האָבן אויף אים געוואָרפן זייערע  
אויגן. ער איז אַ נייער...

די מוטער איז אומבאַוואוסטזיניק אויך אַנגעשטעקט געוואָרן מיט  
דעמדאָזיקן געפיל און זי האָט אַזוי ווי גאָר פאַרגעסן אין דעם. וואָס זי  
האָט געטראָפן. זי האָט אויך איצט געטראַכט, אז זי פאַרמאָגט אַ נייעם  
זון. זי האָט זיך געפרייט מיט אים. און אויב עס איז געקומען אַ קונה,  
האָט זי זיך פאַר דעם קונה באַרימט, אז דאָס איז איר זון, וועלכער האָט  
זיך אומגעקערט.

לייביש האָט היינטיקס. מאָל שוין געדאוונט אינדערהיים. ער האָט געזאָגט זיין מאַמען, אז ער וויל נישט גיין אין קלויז דאוונען. דאָס דאוונען נען אינדערהיים איז אויך מער געווען אַ מעכאַנישס. ער האָט אָנגעטון די תּפּילין. דאָכט זיך, נישט אזוי אָפּגעהיטן דאָס פּאַרוויקלען פּוין די רצועות. אַ רינגל מער, אַ רינגל ווינציקער. און דאָס דאוונען אַליין איז מער געווען אַ קוקן אין פענצטער און אַ טראַכטן, און פּוין אַלערליי דמיונות, אָבער נישט קיין דאוונען — מיט איין וואָרט, לייביש וועט שוין מער נישט דאוונען, אזוי ווי ער פּלעגט, איידער עס האָט מיט אים געטראָפּן דאָס אַנטלויפּעניש.

באָ זיין מאַמען האָט לייביש אַלץ געפּוועלט. וואָרים באָ איר איז געווען גענוג, אויב לייביש האָט אָנגעטון די תּפּילין. די דאָזיקע מאַמע איז טאַקע אַליין געווען אַ פּרוּמע, אָבער אזוי ווי לייביש איז באָ איר געווען אַן איינאַנאַיינציקער, האָט זי דערפּאַר איבער אים געציטערט. חוץ דעם האָט זי שטילערהייט געטראָגן באָ זיך אינעווייניק אַ תּרעומות אַנטקייגן איר מאַן, דעם חסיד, דערפּאַר, וואָס זי איז פּאַרשוואַרצט געוואָרן אַלע טעג פּוין אַ גאַנץ יאָר. נישט קיין וואָך און נישט קיין שבת און אויך נישט קיין יום-טובּ. און קיין פּריילעך פּנים האָט מען באָ אים נישט געטאַרט באַווייזן.

און דערפּאַר, אז זי האָט געזעען, אז לייביש ווערט אַ ביסל מער היינטיקער, איז דאָס איר שטאַרק געפּעלן געוואָרן. אין אייניקע זאַכן ווי, צום ביישפּיל, אין דער באַקליידונג פּוין לייבישן, האָט זי זיך אַריינגעמישט אין דורכויס זיך איינגעשפּאַרט, אז לייביש זאָל טראָגן אַ קורצן ראָק, אַ געפּרעסט העמד מיט אַ שניפּס. עס איז איר אָנגעקומען שווער, וואָרים גרשון, איר מאַן, איז נישט פּוין יענע, וועלכע שטעלן זיך אַנטקייגן אָפּן. ער האָט געשוויגן, אָבער אין זיין שווייגן און אין זיין טאָן אַלע מאָל אַ קרעכץ איז געווען זייער פּיל צער. אָבער לייבישס מאַמע האָט אויף זיך געגומען דעם גאַנצן צער און צו ביסלעך אויסגעפּירט דאָס, וואָס זי האָט געוואָלט.

באָ לייבישן האָט אָנגעהויבן צו שפּראַצן אַ בערדל, אויף זיינע באַקן אין באָ דער אונטערשטער ליפּ.

לייביש האָט אָנגעהויבן איצט, נאָך זיין ציריקאומקערונג, אָפט אַריינ-צוקוקן אין שפּיגל. עס איז אים נישט געפּעלן ווי אזוי עס שפּראַצט באָ

אים דאָס בערדל. לייביש האָט מיט אַ שערל אָפגעשוירן ביז צו די  
וואַרצלען דידאָזיקע צוויי-דריי האָר פון זיין ניי-שפראַצנדיק בערדל. אים  
האָט זיך געדאַכט, אַז ער ווערט שענער אויב דידאָזיקע האָר זענען נישט  
טאָ. עס האָט זיך אָנגעהויבן אַ שטילע מלחמה צווישן אים און זיין פאָ-  
טער גרשון. לייבישן האָט זיך געדאַכט, אַז זיין פאָטער וועט נישט באַ-  
מערקן. אַז דידאָזיקע האָר זענען אָפגעשוירן. צוליב דעם האָט ער די-  
דאָזיקע האָר שוין פון איצט אָן נישט געלאָזט אויפקומען אויף דער ליכט-  
טיקער וועלט.

לייביש האָט געקוקט זייער פיל אין שפיגל און זיך געפוצט און,  
ווי אים האָט זיך געדאַכט, איז ער איצט געוואָרן אַן אַנדערער מענטש.  
דער פאָטער האָט מיט אים כמעט ווי נישט גערעדט. פון תמיד אָן האָט  
דער פאָטער ווינציק מיט אים גערעדט, אָבער איצט נאָך דעם אַנטלויבן  
אין ציריק אומקערן זיך איז צווישן זיי אַזוי ווי אויסגעוואַקסן אַ  
וואַנט.

לייביש האָט אויסגענוצט דאָס שווייגעניש פון זיין פאָטער און האָט  
זיך געאַנדערשט פון טאָג צו טאָג. עס איז אים געוואָרן נמאס דאָס גאַנצע  
שטעטל. חוץ דינהן האָט ער איטלעכן פיינט באַקומען. וואָרים ער האָט  
געזעען אין איטלעכנס אויגן אַזעלכע מאַדנע פייערלעך. ער איז דווקא זיי  
אַלעמען אויף צו להכעיס אַרומגעאַנגען איבער די גאַסן און זיך אָפגע-  
שטעלט ווי ער האָט ערגעץ געזען אַ רעדל. באַ אים האָט דאָס געהייסן, אַז  
ער ווייזט זיך פאַר מענטשן — אָבער באַמת האָט ער אַלעמען פיינט גע-  
האַט, חוץ דינהן.

פון דינהן האָט ער געטראַכט טאָג און נאַכט. און אפילו אין שלאָף  
האָט ער אויך גערעדט מיט דינהן. ער האָט זיך געקליבן צו דינהן אַריינ-  
צוגיין, אָבער נישט געקאַנט. אויף אַזוי פיל איז ער נאָך נישט געווען קיין  
אַנדערער.

באַ אים איז נאָך, למשל, געווען אַ געדאַנק, אַז זיין חתונה מיט  
דינהן זאָל זיין אַזוי ווי עס פראַווען חתונות די היגע בעסאַראַביער גוים.  
אים האָט זיך זייער געוואָלט, אַז זיין חתונה זאָל זיין איינע אין שטעטל,  
פדי דאָס שטעטל זאָל עס האָבן צו געדענקען. רייטער זאָלן פאַרן  
אויף פערד און צוגגעבענען די פלה און מיט איר אַנטלויפן איבער  
טאָל אין באַרג. און אַז ער וועט געווירר ווערן, זאָל ער אַנזאָטלעך

זיין פערד און זיך נאָכיאָגן נאָך זיי און אָפּשלאָגן זיין כלה פון זייערע הענט.

און ווער ווייסט, וואָס נאָך פאַר אַ מאַדנע טראַכט נגען לייביש האָט געטראַכט. לייביש האָט פשוט נישט געוויסט, וואָס צו טון מיט זיך אַליין. אין בית המדרש איז ער שוין מער נישט געגאַנגען, נישט נאָר אינדערוואַכן, נאָר אפילו שבת איז ער נישט געגאַנגען אין בית המדרש. עס האָט גע-  
וואָסן, אַז ער שעמט זיך צו ווייזן זיין פנים אין בית המדרש אַריין. אָבער באמת האָט דאָס לייבישן שטאַרק הנאה געוואָן. פּטור געוואָרן פון דעם יאָך. עס איז אָבער אויך אמת געווען, אַז לייביש האָט פשוט מורא געהאַט פאַר דעם בית המדרש. אויב עס איז אים אַמאָל אויסגעקומען דורכצוגיין דורכן בית המדרש, וווּ ער האָט געלערנט פאַר זיין אַנטלויפּעניש, פלעגט אים אַרומנעמען אַ מורא. אָבער דאָס איז נישט אינזער ענין. לייביש איז פּטור געוואָרן פון בית המדרש. עפעס אַנדערש מיט וואָס אַנצופילן די דאָזיקע צייט האָט ער נישט געהאַט וואָס צו טון. האָט טאַקע לייביש זיך נישט גע-וויסט וווּ אַהינצוטון.

אין דער אייגענער צייט האָט ער פאַרגעסן אינגאַנצן אָן זיין חבר אבא, מיט וועלכן ער האָט געמאַכט דעם פּלאַן צו אַנטלויפּן. דאָס הייסט, ער האָט פון אָנהייב אָן אבאן יאָ געדענקט. ווי האָט לייביש נישט געקאַנט טראַכטן פון זיין חבר אבא? ער האָט טאַקע פון אים געטראַכט און אים אויך פיינט באַקומען. עס איז דערגאַנגען די שנאה אַזוי ווייט, אַז לייביש האָט באַ זיך אָפּגעמאַכט אבאס נאָמען נישט צו דערמאָנען.

אבא, פון זיין זייט, איז פון יענעם אַוונט אָן ווען עס איז געשעען דאָס אומגליקלעכע אַנטלויפּן, ווי ער האָט עס באַ זיך אין דער מחשבה גערופן, גאָר געוואָרן אַן אַנדערער ווי ער איז געווען פריער.

אבא איז אַרומגעגאַנגען מיט אַ ווינד אין האַרץ, וואָס, ווי אים האָט זיך געדאַכט, וועט זיך קיינמאָל נישט אויסהיילן. ער האָט גאָר קיינעט נישט געקאַנט דערציילן פון זיינע יסורים, און יסורים באַדאַרף מען אַראָפּ-רעדן, אַז נישט פוילן זיי אויס שטיקער האַרץ. וואָס האָט ער געקאַנט דערציילן? אַז ער איז געווען שיער, שיער נישט קיין אַנטלאָפּענער? נאָר דאָס האָט אים געפעלט. אַרויסגיין אין דערציילן, אַז ער האָט

אויך געוואָלט איינינעם מיט לייבישן אַנטלויפן. האָט ער דער-  
פאַר געשוויגן און נאָך געדאַנקט גאַט, וואָס קיינער ווייסט נישט דער-  
פּוין.

איצט, אַז לייביש איז שוין דאָ צוריק אינדערהיים, איז עפעס אַנ-  
דערש. אָבער פריער האָט אבא געליטן פון דעם, וואָס ער, לייביש, איז  
אַנטלאָפן אויך אָן אים. אבאן האָט זיך געדאַכט, אַז פון לייבישן זועט  
דאָרט ערגעץ אין דער גרויסער שטאָט אויסוואַקסן אַ גודל בישראל,  
און ער אבא וועט דאָ אין קליינעם אָרט בלייבן דער אייגענער אבא וואָס  
געווען.

וידער האָט אבא געליטן פון דעם, וואָס, ווי אים האָט זיך  
אויסגעוויזן, איז ער געווען אַ גורם צו דעם אַנטלויפן פון לייבישן.  
אין זעענדיק די אַלע יסורים, וואָס לייבישס אַנטלויפן האָט פאַר-  
שאַפט זיינע עלטערן, האָט אבא נישט געקאַנט אַזוי פיל אַריבער-  
טראָגן.

נאָר איצט, אַז לייביש איז אויך צוריקגעקומען אַהיים, האָט זיך אבא  
באַרויקט און איז געוואָרן אַן אַנדערער. ערשטנס, האָט אבא באַ זיך אָפּ-  
געמאַכט נישט צו האָבן קיין מגע ומשע מיט לייבישן. טאַמער באַגעגנט  
ער אים אין גאַס וועט ער אפילו אויף אים נישט קוקן, זאָל זיך אים  
אויסדאַכטן, אַז ער באַגעגנט אַ ווילד-פרעמדן. אבא איז געוואָרן אַ פאַרבי-  
סענער. עס האָט זיך אין אים פּלוצלינג באַוויזן דאָס געפיל פון פעס, זיין  
דאַר פנים און זיינע דאַרע הענט האָבן אין זיך געטראָגן אַ שאַטן פון דעם  
אינעווייניקסטן פעס. ברוגו איז ער געווען איצט אויף דער גאַנצער וועלט.  
אָבער דאָס איז געווען אַ זייטיקע זאַך. עס קאָן זיין, אַז אבא וועט דעם-  
דאָזיקן פעס קיינמאַל נישט האָבן צו וועמען אויסצולאָזן. ליגט זיך דער  
פעס באַ אים פאַרבאַהאַלטן, זאָל ער זיך ליגן.

אבא האָט זיך אומגעקערט צוריק צו עפעס, פּונוואַנען ער איז שוין  
באַלד, באַלד געווען פּמעט ווייט אָפּגעשיידט.  
ער איז געוואָרן צוריק פּרום.

אבא איז געקומען צוריק אין אַן אַנדערער וועלט, פּונוואַנען, ווי  
ער האָט אָנגעהויבן צו גלייבן, אַלע נשמות קומען אין ווערן איבערגע-  
געבן דעם גוף, פּדי זיי זאָלן דעמדאָזיקן גוף אויסלייטערן. דער גוף  
איז אַראָפּגעוואָרפן אויף דער וועלט פּונקט ווי אַ ליימענער טאַפּ

ווערט אראפגעוואָרפן אין אַ ברענענדיקן אויוון. דער גוף ברענט זיך אויס אויף דער וועלט נאָר פון דרויסן און די נשמה לייטערט אים פון איי-געווייניק.

אבא האָט אָן שום תירוצים געמוזט צו עפעס דערגיין, אַ נישט ווער וויסט, וואָס מיט אים וואָלט געוואָרן. איז ער צוגעגאנגען צו דעם אָרט פּונוואָנען זיין נשמה איז געקומען. ער האָט אָנגעהויבן לערנען אין בית המדרש מיט זייער פיל התמדה. אין יעדן אות האָט ער געזעען דאָס גרויסקייט פון דאָרטן, פּונוואָנען אָט די אותיות זענען גע-קומען.

אבא האָט זיך אויסגעטון פון דער וועלט. ער האָט זיך פון אַנ-הייב זייער פיל געפלאָגט, וואָרים עס איז אים זייער שווער געווען זיך אויסצוטון פון דער וועלט. אָבער אזוי גיך ווי ער האָט זיך אויסגעטון, איז ער שוין געווען אָן אויסגעטוענער. ער האָט זיך באהעפט מיט עפעס, וואָס ער האָט נישט געזעען און וואָס קיינער האָט נישט געזעען. אָבער עס איז געווען אַ גרויסער חילוק פון זיין נישט זעען ביז עמעצן אַנדערשט נישט זעען. יענע האָבן נישט געזעען, וואָרים זיי זענען פלינד און ער האָט נישט געזעען, ווייל ער האָט זיך נאָך נישט דערהויבן צו יענער מדרגה, אז ער זאָל קאָנען זעען. ער האָט אָבער פאַרמאָגט אַ ווילן אַ שטאַרקן צו דערגיין אַהין.

אבא האָט איבער זיך אַליין געאַרבעט אזוי ווי אַ דימענט-שלייפער אַרבעט איבער זיין דימענט. גאַנץ פרי, ווען עס איז נאָך געווען בלוי אין דרויסן, איז שוין אבא געווען „אויף“ פון זיין שלאָף. ער האָט זיך געוואָשן, אָפּגיסנדיק פריער זיין רעכטע האַנט מיט אַ קוואַרט וואַסער און דערנאָך זיין לינקע האַנט מיט אַ קוואַרט וואַסער. אָפּגיסנדיק אָט די דאָזיקע צוויי הענט זיינע, האָט ער בשעת מעשה אָנגעשעפט צוויי פּוילע קוואַרטן מיט וואַסער און דערביי געהאַט אַ כּוונה, אז ער גיסט אויף זיינע הענט פון דעם רעגן פון דעם הימל. ער האָט ממש געזעען די דאָזיקע טראָפּן פון דעם רעגן. זיינע הענט זענען ווייס געוואָרן; גערייניקט געוואָרן פון דער תּאוּוה פון דעם שלאָף, וואָס איז איינער פון די תּאוּוהס פון דער דאָזיקער וועלט. דערנאָך האָט ער זיך אויסגעווישט מיט צוויי פינגער זיינע אויגן און אויסגעגלעט זיינע פּאות און געזאָגט די ברכות. דאָסדאָזיקע זאָגן איז מער נישט געווען קיין זאָגן. נישט אזוי זאָגט מען דאָס, וואָס מען איז

געוויינט צו זאגן. אזוי ווי ער האָט דאָס געטון, איז דאָס גיכער געווען אַ  
געזאָנג פֿון אַ מענטש, וואָס איז אויפגעשטאַנען אינדערפרי און וועלכער  
איז אזוי גערירט פֿון דעם, וואָס פֿון דאָרט האָט מען אים צוריק אומגע-  
קערט די נשמה, אַז ער איז משוגע פֿון פֿרייד: „דו, וואָס האָסט אומגע-  
קערט מיין נשמה; דו, וואָס האָסט אומגעקערט מיין נשמה; דו, וואָס  
האָסט אומגעקערט מיין נשמה“.

נאָכדעם איז אבא געאַנגען אין בית המדרש און אויף דעם וועג  
געקוקט צום הימל און געטראַכט, אַז אינדרויסן איז נאָך אַלץ בלוי, וואָס  
רים דער הימל איז נאָך בלוי, כאָטש די שטערן לעשן זיך שוין אויס.  
יעדע נשמה האָט איר שטערן, און אויב די נשמה קערט זיך אום צוריק  
צו דעם גוף לעשט זיך אין הימל אויס איר שטערן. די פֿאַרשפּעטיקטע  
שטערן זענען פֿון די דאָזיקע נשמות, וועלכע האָבן זיך נאָך נישט אומ-  
געקערט צו דעם גוף. דערדאָזיקער גוף מיז נאָך ערגעץ זיין פֿאַרטון אין  
דער תּאווה פֿון שלאַפֿן און פֿאַרהאַלט דערפֿאַר דאָס אויסלעשן זיך פֿון  
דעם שטערן פֿון זיין נשמה, וואָס דאָס איז גורם, אַז דער הימל זאָל נאָך  
זיין בלוי און זאָל נאָך אין זיינע פֿאַלדן האַלטן די שאַטנס פֿון דער  
נאַכט און עס קען נאָך אויף דער וועלט נישט ווערן ליכטיק.

אזוי גייענדיק קערט ער זיך אום מיט זיין פנים און כאַפט אַ קוק  
צו דעם מזרח. עס ווערט אבאן ליכטיק אין די אויגן. דאָרט אין מזרח  
רייסט זיך דאָס ליכט פֿון טאָג. עס אַנטפֿלעקט זיך פֿאַר זיינע אויגן אַ  
לאַנגער פֿאַס גרינפֿלאַמיקער הימל. אבא בלייבט שטיין און באַטראַכט דאָס-  
דאָזיקע ווונדער פֿון דעם גרינפֿלאַמיקן פֿאַס הימל. באַם אָנהייב איז דאָס  
געוועזן שמאַל ווי די שאַרף פֿון אַ שווערד און דערנאָך וואָס ווייטער,  
ווערט דערדאָזיקער פֿאַס צעשפּרייטער און צעפֿליסט זיך אזוי ווי אַ בריי-  
טער טייך אויף דעם בלויען הימל אַרויף.

און דעמאָלט האָט זיך אבא אָנגעהויבן איילן אין קלויז אַרײַן. מיט  
גיכע טריט איז ער געשפּרונגען און איז געווען אזוי גרינג, אזוי ווי אַ  
הירש, וואָס שפּרינגט איבער די מיט ראַסע באַנעצטע פעלדער. אבא האָט  
נישט געוואָסט, וואָס פֿאַר אַ ברכה מען דאַרף איצט זאָגן. אָבער ער האָט  
געהאַלטן אין איין מורמלען צו זיך אַליין „בורא“. און מיט דעמדאָזיקן  
וואָרט האָט ער מקיים געוועזן אַלץ, וואָס ער האָט געוואָלט זאָגן. און

זאָגן האָט ער גאַרנישט געקענט, וואָרים ער איז געווען אזוי קליין צנט-  
קעגן דעם גרויסן פרימאַרגן.

אין קלויז איז נאָך קיינער נישט געווען, איז ער געשטאַנען באַ  
איינעם פון די גרויסע, לאַנגע פענצטער און געקוקט אין מזרח. פון הימל.  
דאָרט אין מזרח איז אויסגעוואַקסן פאַר זיינע אויגן אַ רייט-וואַגן. אבא  
האָט קיינמאָל אין זיין לעבן נישט געווען קיין רייט-וואַגן. אָבער ער האָט  
זיך פאַרגעשטעלט, אַז דאָס, וואָס ער זעט איצט, מוז געוויס זיין אַ רייט-  
וואַגן. אָבער דאָס איז נישט קיין פראַסטער רייט-וואַגן, וואָרים זיינע רע-  
דער זענען פון פייער און ווען זיי קאַטשען זיך איבער דעם הימל דעם  
בלויזען, בליצן זיי זיך אַריין מיט זייער פייער אין דער בלויקייט. וואָס  
טיפער אין הימל דער רייט-וואַגן פאַרט, אַלץ פייערדיקער ווערט דאָס  
בלויקייט פון הימל.

און דער, וואָס זיצט אויף דעם רייט-וואַגן, ברענט אזוי ווי אַ סטויג  
מיט שטרוי. דאָס האָט שוין אבא געזעען. האָ, האָ, געזעען. ווי אַ סטויג  
מיט שטרוי טוט זיך אַ צינד אָן און אַ זייל אַ פלאַמיקער הייבט זיך  
אויף צו דעם הימל, אזוי, אַז דער, וואָס זיצט אויף דעם רייט-וואַגן, איז  
אויך אַ זייל אַ פלאַמיקער און זיין פלאַם נידערט פון דעם הימל ביז צו  
דער ערד.

אבא שטייט אזוי באַם פענצטער. אין קלויז קומען יידן און גייען  
אָוועק. ער זעט זיי נישט, נישט דערפאַר, וואָס ער וויל זיי נישט זעען.  
נאָר פשוט דערפאַר, וואָס ער זעט זיי נישט. ער איז איצט אזוי קליין.  
אַז ער איז נישט ביכולת עמעצן צו זעען. גוט אזוי, טראַכט אבא, גוט  
אזוי. נאָר קליין. ער טאָר נישט צולאָזן צו זיך קיין אַנדערן געדאַנק.  
נאָר קליין!

אמת טאַקע. קיינער קוקט זיך אויף אים נישט אום. אָבער דאָס  
איז גוט. אבא וויל נישט, אַז מען זאָל אים דערזעען. וואָס וועט פון  
אים ווערן. אויב זיי וועלן אים באַמערקן? ער קען נאָך צעשמאַלצן ווערן  
פון זייערע גוטע בליק.

איז אבא אזוי פאַרטוין אין דעם פייערדיקן רייט-וואַגן, אַז ער  
באַמערקט נישט ווי דער פרימאַרגן גייט אָוועק. די מענטשן אין קלויז,  
וועלכע ער האָט נישט באַמערקט, זענען שוין נישטאַ. עס איז נאָך גע-

בלײַבן דאָס זשומעריי פון זיי, אַזוויי עס בלײַבט נאָך דעם זומער דאָס  
זשומ, ריי פון די זומער-פּליגן.

אבא בלײַבט אַרײַן אין קלױז. אין אַלע פענצטער שפּאַרט דער  
פּלאַם פון דעם, וואָס ברענט, ווי אַ סטויג שטרוי אין וואָס זײַן פּלאַם  
נידערט אַראָפּ פון דעם הימל ביז צו דער ערד. אין אַלע פענצטער  
שפּאַרט זיך דער בלײַאָסק פון יענעם פּלאַם. אבא דרייט זיך אַרום איבער  
דער לענג פון קלױז און איבער דער ברייט פון קלױז. עס פּלאַמט אין  
אים אויף דאָס פייער פון יענעם רייט-וואָגן. ער שפירט, ווי זײַן נשמה  
ווערט באַלד פאַרברענט. מען באַדאַרף זי לעשן, טראַכט אבא, מען באַ-  
דאַרף זי לעשן. און לעשן דאָסדאַניקע פייער מוז מען מיט ווערטער,  
וועלכע גיסן זיך אַזוי, ווי פון אַ לעבעדיקן קוואַל, פון די בערג גיסט  
זיך אַ קוואַל.

אבא וואַרפט זיך אין קוואַל; טובלעט זיך אין דעם קוואַל.  
דאָס הייסט אויף דער מענטשלעכער שפּראַך, אַז ער נעמט אַרויס  
אַ גמרא און הייבט אָן לערנען. אבא ווייסט אַרײַן, און מיר וועלן זיך  
נישט צוריקהאַלטן דאָס צו דערצײלן, אַז ער קען נישט לערנען. ער האָט  
פאַרמאָגט זייער אַ שווערן קאַפּ. עס איז אים אָנגעקומען זייער שווער צו  
פאַרשטיין אַ בלעט גמרא.

ווען אבא האָט נאָכאַמאָל געלערנט מיט לײַבישן אינינעם, האָט  
אבא געקענט פון לײַבישן נאַשן, וואָרים לײַביש האָט אַ לײַכטיקן קאַפּ אויף  
זיך. באַ לײַבישן איז נישט געווען קיין שווער שטיקל גמרא. ער איז  
געשוומען אין דער גמרא מיט אַלע אירע מפרשים, ווי דער ברענענדיקער  
רייט-וואָגן שווימט איבער דעם הימל.

„לײַביש איז שוין אָבער נישטאַ, האָט אבא געטראַכט. נישטאַ מיט  
וועמען צו לערנען. איצט מוז מען אויף די אייגענע פּלייצעס נעמען דעם  
שווערן זאַק.“

אבא האָט זיך באַטראַכט, אַז עס איז נישטאַ וואָס צו ווינען, אויף  
דעם, וואָס איז שוין פאַרלוירן געוואָרן, לײַביש איז שוין אַ פאַרלוירענער.  
ער איז געזעסן איבער דער גמרא און פאַרעקשנט געזאָגט מיט אַ באַזונ-  
דערן, אים אייגנטימלעכן ניגון די ווערטער. ער האָט זיך איינגעביסן אין  
דעם שווערן אומפאַרשטענדלעכן זין פון די ווערטער, אַזוי ווי אַ האַק בייסט זיך  
אַרײַן אין אַ גאַזיעוואַטן שטיק האַלץ. ער האָט געפרוּווט איינמאַל און

נאכאמאל און נישט געקענט פארשטיין. האט אבא זיך באטראכט, אז עס  
איז בעסער אזוי, מען באדארף נישט פארשטיין. עס איז נישט געגעבן  
געוואָרן צו מענטשן. אז זיי זאלן פארשטיין. אבא האט זיך געשאקלט אי-  
בער דער גמרא און געזאָגט די ווערטער און זיך צונויפגעשמאלצן מיט  
זיי און מיט יעדער וואָרט, איז ער ערגעץ אוועקגעפלוּיגן און מיט אים  
געשוועבט און זיך אויסגעמישט מיט דעם אייביקן שטילן זשומעריי פון  
דער וועלט, מיט דעם דינעם אומבאמערקבארן ציטער, וואָס פלאַטערט  
צווישן הימל און ערד פון אייביק אָן ביז אייביק.

אבאס טעג זענען געגאנגען צו איין ענדציל. און דערדאָזיקער  
ענדציל, ווי אבאן האט זיך אויסגעוויזן, איז זייער נאָענט. ער האט אים  
געטראָגן אויפגעשריבן אויף זיין שטערן פאר זיינע אויגן. קיין אַ-  
דערע זאך האט אים נישט אָנגערירט.

יאַ עסן און נישט עסן, איז פא אים געווען גלייך. אויב ער האט  
יאַ געגעסן איז דאָס געוועזן מן הסתם אַ צופאל. אין היז אַריין פלעגט  
ער זיך אַריינשאַרן ווי אַ שאַטן. זיין פנים איז געווען שרעקלעך אויסגע-  
מאָערט אין די האַר פון זיין יינגער שפראַצנדיקער באַרד האָבן מאַדנע  
זיך געשאַטנט אויף זיין פנים. אין זיינע אויגן האט געברענט דאָס פייער  
פון אַ פייערדיקן רייט-וואָגן. אינדערהיים האט ער נישט גערעדט מיט  
קינעם. און אין גאס איז ער געגאנגען אַדער גאָר שפעט באַנאכט אַדער  
גאָר פרי אין מאַרגן. ער האט אפילו מורא געהאט צו גיין מיט איין  
גאס. דאָס איז געווען יענע גאס, וווּ לייביש האט געווינט. מיט יענער  
גאס איז ער קיינמאל נישט געגאנגען, וואָרים וואָס וואָלט ער געטון, ווען  
ער באַגעגנט זיך מיט לייבישן ?

אבא דער פריערדיקער איז אינגאנצן אויפגעלעזט געוואָרן. עס איז אמאָל געווען איינער אַ מענטש אבא. וועלכער האָט געלערנט צו ביסלעך אין בית המדרש און בשעת ער האָט געלערנט גמרא מיט אלע אירע מפרשים, האָט ער פּלוצלינג, אַליין נישט וויסנדיק ווי אַזוי, אָנגע-וויבן קויפן טריפהנע ביכלעך און אין זיי אַריינגעקוקט בנגבה; ביז ער האָט די ביכלעך אָנגעהויבן ליב צו האָבן און אין זיי זיך פאַרטיפט און אין דער גמרא נאָר פּנים אַריינגעקוקט, פּדי צו ווייזן, אַז ער לערנט גמרא; אָבער דאָס גאַנצע לערנען איז דעמאָלט נישט געווען דער גאַנ-צער עיקר; דאָס לערנען איז נאָר געווען אַ שטיין, אָן וועלכן אבא האָט געשאַרפט זיין מוח; דער מוח האָט שוין דעמאָלט צו ביסלעך אָנגע-וויבן שטומפיק צו ווערן, דורכדעם, וואָס ער האָט געטון מסחר אויף דעם מאַרק-טאַג; און צוליב מסחרים אַנדערע, אין וועלכע אבא האָט זיך געמוזט אַריינלאָזן; אבא איז שוין געווען אַ בחור אין די יאָרן פּין זעכצען און באַ אַזוינע יאָרן איז שוין נישט געווען קיין צייט זיך נא-ריש צו מאַכן מיט לערנען; דאָס לערנען איז אויך געווען, פּדי צו ווייזן דער וועלט, אַז מען איז נישט חלילה אַ ליידיקע פּלה; און דער קאַפּ איז דעמאָלט געפּלויגן ווייט, ווייט; אויב פּאַסאַלעס וועלן שטייגן אין זייער מקח; אויב ניס וועלן זיך טון אַ הייב; און דיניע-קערלעך וועלן ווערן אַ יקר המציאות און אָדעס און וואַרשע וועלן זיך טון אַ רוף אָפּ און וועלן זיך מטריח זיין קימען צו אבאן און באַצאָלן. . .

אַט דער אבא איז שוין אינגאַנצן אויפגעלעזט. ער איז שוין  
נישטאָ.

עס איז געבליבן אבא פון ריינע רוחניות. מען קען דאָס דרינגען  
פון דעם, וואָס אבא עסט זייער ווינציק און קערט זיך מיט קיינעם נישט  
אַן. נאָר אויב ער קערט זיך מיט קיינעם נישט אָן, לאָזט מען אים צורו  
און מען קוקט זיך אויף אים נישט אום. עס דרייט זיך אַרום איבער דער  
שטאַט אַ שאַטן פון אַן אויפגעלעזטן מענטש.

אויפגעזונג איז אָבער נאָך נישט דערלייזונג.

אבא ווייסט דעם טעם פון דעם.

ער האָט שוין געפרוווט אַלע אין דער פרי די קאַלטע, גרויסע  
מקווה מיט דעם טיפן קוואַל וואַסער. ער קילט אָפּ דאָס גאַנצע לייב.  
אָבער ווען ער גייט אַרויס און טוט זיך אָן זיינע קליידער, באַפאַלט זיין  
לייב אַזאַ מין מאַדנע היסקייט, וואָס ברייט אַזוויי מיט הייסע שאַרפע  
נאָדלען.

וואָלט איצט ווינטער געווען; ווינטער מיטן ווייסן שניי.

איז אָבער אויף צולהכעיס גראַד אַזאַ שיינער פּרילינג. יינגע זינ-  
גענדיקע טעג. אַזווינע דינע, דורכזיכטיקע טעג. און די טעג וואַקסן פון  
דער ערד ביז צו דעם הימל העכער, גרעסער. אין די זון וואַרעמט אַזוי  
ווי מיט הייסע שאַרפע נאָדלען. אומעטום איז פול מיט איר וואַרעמ-  
קייט.

אבא גייט אַרום איבער די פעלדער. ער פילט, אַז די זון באַקט  
אים אויס, אַזוויי אַן אויוון באַקט אַ געבעקס ברויט. אבא שטרעקט זיך  
אויס אויף דער ערד און פילט, ווי ער ווערט איינגעדאַרט פון צופיל באַן  
זיך. גוט אַזוי! גוט אַזוי!

אבא קוקט זיך צו, ווי אַזוי דאָס גראַז וואַקסט פון דער ערד. פאַר  
ווינע אויגן צייט זיך דאָס שמאַלע, לאַנג-שפיציקע בלעטעלע פון דעם  
דינעם שטאַם. אַלע טאַג ווערט דאָס בלעטעלע לענגער און אַז עס קומט  
צו אַ באַשטימטער לענג, טיילט זיך אָפּ פון דעמדאָזיקן בלעטעלע  
נאָך אַ קליין ברעקל בלעטעלע. די בלעטעלעך מערן זיך. דאָס פאַר-  
מערונג.

עס ווערט אבאן אַזוי טרויעריק.

וואָס פאַר אַ קיום וואַלט די וועלט האָבן. ווען נישט די פאַר-  
מערונג?

עס ווערט אבאן אזוי טרויעריק און ער הייבט זיך אויף און אַנט-  
לויפט אין בית-המדרש אַרײַן. אין דרויסן איז אזוי ליכטיק. קלאָר, אַז  
עס ווערט אבאן כמעט זיכער, אַז עס איז נישטאָ קיין סוד אַדער פאַר-  
באַהאַלטנקייט אויף דער וועלט.

פאַרוואָס זשע אַנטלויפט ער פון דער ליכטיקייט?

אבא קאָן אַרײַן זיך נישט פאַרענטפערן, אָט דידאַזיקע שאַה. און  
ער קען זיך פון זיך אַרײַן נישט אויסלײזן. ער איז פאַרפלאַנטערט און  
פאַרוויקלט אין אַ געוועב. עס איז אים נישט גוט.

און מאַדנע, עס איז דאָ צײַטן, דאָס הייסט, אַזוינע מינוטן, ווען  
עס איז אים זייער גוט; עס איז אים ווײַל. צום בײשפּיל, ווען ער גײט  
אַרויס אין פעלד. גײט ער זיך אַזוי פאַרטראַכט; גײט דורך די גאַנצע  
גאַס; גײט דורך דאָס דאָרף; די הינט באַפאַלן אים און ער גײט און  
שוײגט; די הינט בײלן אין הערן אויף צו בײלן און ער גײט זיך ווײ-  
טער אַ פאַרטראַכטער, ביז ער קומט ווײט צווישן בערג, טאָל און גראָז.  
די זון איז צעגאַסן איבער דעם גראָז, ליגט אַזוי ווי אַ גאַלדענער טײך אין  
טאָל; די זון, דאַכט זיך אים, איז אײנגעשפאַרט אַ מידע אין דעם ווײכן  
גראַזיקן פאַרג. און דער הימל יאָגט ערגעץ אַוועק און עס לאַזט זיך נישט  
אויס. עס איז דאָ אַזוי פיל הימל. עס הייבט אָן אבאן צו שוײנדלען אין  
די אויגן פון אַזוי פיל הימל.

און ווער יאָגט דעם הימל איבער דער וועלט? און ווער האַלט די  
וון מיט איר בליצנדיקן אויג אַקײגן דעם פנים פון דער ערד? און ווער  
האַט באַזאָרגט דידאַזיקע בערג און טאָלן? און ווער האָט אַראָפּגעשיקט  
דאָס שטילקײט אַהער?

עס איז אַזוי שטײל. און אבאן איז גוט און ווײל.

עס געדויערט נישט מער ווי אַ רגע און אבאן ווערט שלעכט. עס  
קומט אים פאַר, אַז עס איז זײן סוף; אַז עס איז אַ כּוּף צו דעם אַנט-  
לויפן פון די הימלען און עס וועט באַלד די זון אויך אונטערגײן און  
באַרג מיט באַרג וועלן זיך באַהעפטן און דאָס גראָז וועט אָנהײבן צו  
שרײען און עס וועט זײן דער סוף.

און אבא אַנטלויפט פון דער ליכטיקייט.

אין בית המדרש איז קיינער נישטאָ. אַ ריח פון אַלטע ספרים אין פון צעשמאַצענעם חלב שטייט אין דער לופט צווישן די גרויסע פיר ווענט. די ליכטיקייט פון טאָג איז דאָ אויך אויסגעמישט מיט שאַטנס. דאָ האָט שוין אבא נישט מורא פאַר זיין סוף. ער זיצט איבער אַ ספר. די בלעטער פון ספר זענען באַשפּריצט מיט חלב אין באַטריפט מיט גרויסע טראָפּנס. עס קאָן זיין, אַז דאָס זענען טראָפּנס פון טרערן. ווער האָט אַרײַנגעוויינט אין די בלעטער פון דעם ספר?

אפשר איינער, אַזוינער ווי ער?

אבא איז אַזוי ווי פון שטיין אויסגעהאַקט. ער קאָן נישט איינען, און אפשר דערפאַר טאַקע קאָן ער זיך נישט אויסלייזן. ער פּרוּווט זיך פאַרטיפּן אין דעם ספר.

ערגעץ מוז דאָ זיין אַ וועג, ווי אַזוי זיך אויסצולייזן, אין די ספרים מוז דאָך שטיין אָנגעשריבן ווי אַזוי אַ מענטש קאָן זיך אויס-לייזן.

אבא האָט געשאַלטן דעם טאָג, וואָס ער גייט אַוועק אין עס ווערט נאַכט.

און באַנאַכט האָט ער געבענטשט דעם טאָג, וואָס ער קומט, און עס ווערט אויס מיט דער נאַכט.

די נעכט זענען אים געווען שווער אַריבערצוטראַגן. ער האָט געטראַכט, אַז די נאַכט איז געגעבן געוואָרן צו דער וועלט אויסצופּרוּבירן די מענטשן. וויל איז צו דעם, וועלכער שטייט אויף אַן אויסגעלייטערטער.

ווי איז אבאן, וויי.

נאַכט נאָך נאַכט ווערט ער מער זינדיקער, אַ ווייס פאַרהענגל פון אַ באַלויכטן פענצטער און דער שאַטן פון אַ געשטאַלט איז זיין זינד.

אַ געוויין פון אַ קינד און דאָס ווייכע איבערבייגן זיך פון אַ מיטער איבער דעם וויגל איז זיין אַפּגרוּנט.

אבא זיצט ביז שפעט אין דער נאַכט אין בית המדרש און גייט דערנאָך אַרויס אין דער פינצטערער נאַכט אין ווייסט, אַז אים שלעפט צו דעם באַלויכטענעם פענצטער מיט דעם פאַרהענגל דעם ווייסן. און ער זאָגט צו זיך אליין: ניין, איך גיי נישט.

נאָר אז ער גייט פאַרביי, בלייבט ער שטיין און קוקט אויף דעם  
ווייסן פאַרהענגל. זיינע האַר אויף זיין קאָפּ ווערן ווי שפּיזלען און זיין  
גאַנץ וועזן ציטערט אין פיבער. ער שטייט און וואַרט לאַנג, ביז עס באַ-  
ווייזן זיך אויף דעם באַלויכטענעם פאַרהענגל צוויי שאַטנס פון אויסגע-  
טאַקטע הענט.

דערנאָך ווערט דאָס ליכט אויסגעלאָשן און דאָס פאַרהענגל פינצ-  
טער. אבא בלייבט שטיין אָן צפּגענאַרטער; עס ווערט אים קאַלט; אין  
אין האַלז באַ אים איז טרוקן; ער פאַרשעלט די דאָזיקע נאַכט; שעלט  
זיך אַליין, פאַרוואָס ער קאָן זיך נישט אויסלייזן פון דערדאָזיקער זינד.  
ווען ער קומט נאָכדעם אַהיים אין לייגט זיך שלאָפן און אין הויז באַ זיי  
איז פינצטער, איז אים גוט, וואַרים, וואָס וואַלט ער געטון, ווען עס איז  
ליכטיק. עס איז גוט, וואָס אין הויז אין פינצטער און עס הערט זיך דאָס  
כאַרכדיקע געזאַנג פון אַלעמענס שלאָף.

אויף דעם געלעגער לייגט אבא לאַנג מיט אָפּענע אויגן. ער זעט  
קליינע, בלויע פליטערלעך אַרומשווימען אין דער פינצטערקייט. און  
אז ער פרוווט פאַרמאַכן זיינע אויגן, זעט ער אַ גרויס וואַסער און נאַקע-  
טע פרויען שווימען אַרום אין וואַסער. אבא חידושט זיך, ווי אַווי דאָס  
קאָן אים קומען פאַר די אויגן. אָבער ער האָט הנאה פון דעמדאָזיקן בילד:  
אַ ברייטער טייך. דאָס וואַסער איז אַנגעצונדן מיט דער ליכטיקייט פון דער  
זון און נאַקעטע, שוין געטאַקטע פרויען וואַרפן זיך אין וואַסער און דאָס  
וואַסער צעשפּריצט זיך אין ווייסער שוים.

אבא שלאָפט דערנאָך מיט אַ שווערן שלאָף און שטייט אויף אינ-  
דערפרי און לויפט זיך טובלען אין דער קאַלטער, טיפּער מקווה פון שטאַ-  
טישן באַד, און שוין צום וויפלען מאָל זאָגט ער זיך אַליין צו, אז פון  
איצט אָן וועט ער זיך שוין קענען האַלטן ריין.

ער זונדערט זיך אָפּ וואָס מער פון מענטשן — דאָס גיט אים דעם  
גלויבן צו זיין ריין. ער מיינט, אז מענטשן נעמען איבער זינד פון  
אַנדערע מענטשן.

ווי ווייט מעגלעך האַלט זיך אבא פונדערהייטנס פון אַנדערע  
מענטשן.

ער דאוונט און זאָגט די ווערטער זייער פּאָוואָליע און האָט נאָר  
איין פּוונה באַ יעדער וואַרט, אז ער מוז ווערן ריין און ער רעדט, ווי

אים דאכט זיך, מיט דעם, וואָס ער האָט פאַשאַפּן די וועלט און  
האָט צו אים אַזוי פיל צוטריט און פילט זיך צו אים אַזוי נאָענט.  
און אַזוי ווי אבא איז געווען פאַרנומען מיט זיין וועלט און  
פאַרגעסן אינגאַנצן אָן זיין חבר לייביש, אַזוי איז אויך לייביש  
אַוועקגעגאַנגען אין נייע וועגן און אויך פאַרגעסן אָן זיין חבר  
אבא.

לייביש האָט זיך אָנגעהויבן לערנען. עס האָט נישט אויסגעמאַכט,  
וואָס ער האָט געלערנט, אַבי ער האָט געהאַט דאָס באַוווּסטזיין, אַז ער  
לערנט. זיין מוטער האָט געקוואַלן. זי האָט אים שוין באַצייטנס גערופּן:  
„מיין אַריסטאָקראַט“. דערפון האָט לייביש זייער פיל הנאה געהאַט. אין  
שטעטל איז אין יענער צייט אַראָפּגעקומען אַ ייד, אַ מאַדנער דווקא, מיט  
אַ ווייב און מיט אַ פולער שטוב מיט קינדערלעך און דערצו איז ער גע-  
ווען אַ גרויסער אַרעמאַן, אָבער דאָס האָט אים, דעמדאָזיקן ייד, נישט גע-  
שאַדט צו זיין אַ מאַדנער.

דעמדאָזיקן יידס נאָדנעקייט איז פאַשטאַנען, ערשטנס, אין דעם,  
וואָס ער האָט זיך געפירט זייער ניי און געקליידט זייער ניי; צווייטנס,  
האָט ער פאַרמאַגט אַ גרויסע שאַפע מיט ביכער, וועלכע ער האָט געליגן  
יעדן, ווער עס האָט נאָר געוואָלט לייען ביכער; דריטנס איז ער געוואָרן  
אַ מאַדנער מלמד; געלערנט מיט די קינדער, זיינע תלמידים, אָן אַ היטל.  
פאַרשטענדלעך, אַז די תלמידים האָבן אויך געלערנט אָן היטלען; פערטנס,  
האָט ער געהאַט אַ געהיימע מיסיע פאַרן שטעטל, די דאָזיקע מיסיע האָט  
ער געבראַכט און האָלט זי באַהאַלטן אין זאַק; מיט קיינעם נאָך פון דעם  
פלאַן זיינעם נישט גערעדט. אָבער אין דעמדאָזיקן ייד, וועמען מען האָט  
אין שטעטל באַלד געגעבן אַ צונאַמען „מעטאָדעניק“, איז געווען צוציונג.  
ער האָט געצויגן צו זיך די יוגנט פון שטעטל.

לייביש איז אויך געקומען צו אים און איז באַלד צום „מעטאָדעניק“  
צוגעוואַקסן געוואָרן. כאַטש ער האָט באַדאַרפט אַ סך מאַל רויט ווערן און  
זיינע הענט האָבן געשוויצט, ווען יענער האָט מיט אים געשמעסט פון  
ביכער און פון דער וועלט. לייביש האָט באַלד אָפּגעהערציק צוגעגעבן: „אַ,  
דאָס בוך, נישט געלייענט; פּונוואַנען זאָלן מיר דאָ געווען וויסן“. דאָס וואָרט  
„דאָ“ האָט לייבישן געראַטעוועט.

דער „מעטאָדעניק“ האָט באַלד געעפנט זיין שאַפע מיט ביכער.

לייביש האָט זיך דערשראָקן. דאָס ערשטע מאָל אין זיין לעבן האָט ער געזען אזוי פיל ביכער. אים האָט זיך געדאַכט, אז ער וואָלט נישט נאָר אין זיין לעבן, נאָר ווען ער לעבט צוויי מאָל, נישט געקאָנט איבערלייענען אזוי פיל ביכער. לייביש באַטראַכט דעם „מעטאָדעניק“ און אין יענעם גרויסן שטערן און אין זיינע אויסגעקראַכענע האָר אויף דעם פּאָדערשטן טייל פון קאָפּ האָט לייביש געזען, אז דערדאָזיקער מענטש האָט טאַקע איבערגעלייענט אַט די אַלע ביכער.

וונדערלעך, ווי דאָס האָט נישט אויסגעוויזן לייבישן, האָט ער זיך אָבער נאָך מער געוונדערט, וואָס אזאָ מענטש איז פאַרוואַרפן געוואָרן אַהער „דאָ“.

לייביש האָט זיך דערווייל אויסגעקליבן אַ בוך. אַהיימגייענדיק האָט ער דאָס בוך געטראָגן מיט גרויס דרך ארץ און געבענטשט דעם, וואָס פירט די וועלט, דערפאַר, וואָס ער פירט אזוי, אז אזאָ מענטש מיט אזוי פיל קענטניש און מיט אזוי פיל ביכער איז געשיקט געוואָרן אַהער „דאָ“.

אין דעם אייגענעם טאַג האָט לייביש באַגעגנט נאַקמאַנען און אים דערציילט, אז ער איז געווען באַ דעם „מעטאָדעניק“ און אז יענער האָט אַ סך ביכער און אז יענער האָט אויך אים געגעבן אַ פּלאַן צו עפענען אַ ביבליאָטעק אין שטעטל.

נאַקמאַן האָט שוין געהערט פון דעם „מעטאָדעניק“, אין דער פּלאַן פון דער ביבליאָטעק איז אים אויך געפּעלן געוואָרן. כאָטש אינעווייניק באַ זיך האָט נאַקמאַן נישט געגלייבט אין דעם פּלאַן. ער האָט אָבער מיט לייבישן נישט געוואָלט איצטער זיך אַריינלאָזן אין אַ דיסקוסיע. ער האָט דערפאַר געפרעגט לייבישן, ווי אזוי עס גייט אים איצט אינדערהיים און עפעס דערביי זייער פיל געקוקט אויף לייבישן פון אַ ווינקל פון זיינע אויגן. דערפון איז לייבישן געוואָרן נישט היימלעך.

עס האָט זיך לייבישן אויסגעוויזן, אז נאַקמאַן קיקט אויף אים, פּדי צו זען, ווי אזוי ער, לייביש, האָט זיך געביטן. אָבער דאָס איז נישט געווען אמת. נאַקמאַן האָט גאָר וועגן אַן אנדערער זאַך באַטראַכט איצט לייבישן. נאַקמאַן האָט נאָך אַליין נישט געוואוסט, ווי אזוי דידאָזיקע זאַך אַנצורופן.

אָדער אפשר האָט ער נישט געוואָלט זיך אונטערגעבן צו זיין איי-

גענעם באווסטזיין, אז דאס איז די זאך. ער האָט אָבער זייער פיל גע-  
ליטן פון דערדאָזיקער זאך. עס איז פשוט באַשטאַנען פון צוויי ווערטער  
„לייביש און דינה“. דידאָזיקע צוויי ווערטער האָבן נאָקמאַנען נישט גע-  
געבן קיין רו.

נאָקמאַן האָט אָבער געקעמפט מיט זיך. דאָס איז אמת. ער האָט  
געקעמפט און נישט דערלאָזט צו זיך דעם געדאַנק, אז ער האָט מיט וואָס  
צו קעמפן. ער איז געווען צו שטאַלץ, אז ער זאָל אַזאַ זאך מודה זיין.  
איצט באַ זיין באַגעגעניש מיט לייבישן האָט ער אים גוט באַטראַכט אין  
צו זיך אליין אַ טראַכט געטון: „עס קאָן נישט זיין“.  
ער האָט געפּרעגט לייבישן, פאַרוואָס מען זעט אים נישט. פאַרוואָס  
ער קומט נישט אַריבער. פאַרוואָס ער קומט נישט אַריבער צו די גאַלד-  
שטיינס.

לייביש פנים האָט זיך געוואַלקנט. לייביש האָט מיט אַלע זיינע  
כוחות איינגעהאַלטן אין זיך די אונרויקייט, וואָס האָט אין אים אויפגע-  
רירט דער נאָמען פון דינה גאַלדשטיין. ער האָט צוגעזאָגט נאָקמאַנען  
אַריבערצוקומען צו אים אין צימער און געבעטן נאָקמאַנען ער זאָל העלפן  
עפענען די ביבליאָטעק.

— מיט לייב און לעבן — האָט נאָקמאַן געזאָגט — אָבער איך בין  
אַזוי ווי אויף דער פּיר. היינט דאָ און מאַרגן, איר ווייסט וווּ. איך האָב  
שוין די פאַפּירן.

— וואָס פאַר אַ פאַפּירן? — האָט לייביש געפּרעגט.

— וועגן דער פרייער ערד — האָט נאָקמאַן געענטפּערט אין אַרויס-  
גענומען פון בוזעב-קעשענע אַ לאַנגן קאַנווערט מיט פאַפּירן — אַט דאָס  
זענען זיי. פאַר איטלעכן אַ פאַפּיר, און פאַר איטלעכן אַ שטיק פרייע  
ערד. פאַרוואָס פרייט איר זיך נישט? פרייע ערד! נו, זייט געזונט. איך  
מוז לויפן. נישטאָ קיין צייט. קומט אַריבער, וועל איך מיט אייך צויגן  
זיך באַקענען מיט דעם „מעטאַדעניק“.

נאָקמאַן האָט זיך געזעגנט מיט לייבישן, און דערביי אים געטון אַ  
שטאַרקן קוועטש די האַנט.

נאָקמאַן איז געלאָפן זוכן אברהמען. איז געוואָרן אין כּעס פאַרוואָס  
ער קאָן אים נישט געפינען. ווען מען דאַרף אים נישט, שטופט ער זיך

אין די אויגן און איצט, אז מען באדארף אים, גיט ער נישטאָ. נאָך לאַנג  
זוכן האָט אים נאָקמאן געפונען אין שענק.

אברהם האָט זיך אָפגעווישט די לײפן, בשעת ער האָט דערזען נאָק-  
מאנען און אַזוי ווי ער איז געווען שבור, איז ער באַלד אַרויפגעפאַלן אויף  
נאָקמאנען און אים אָנגעהויבן צו קושן מיט גליטשיקע לײפן אין האַלז  
אַרײן.

נאָקמאן האָט קוים אָפגעטריבן אברהמען פון זיך, אויף אים אָנגע-  
שריגן, פאַרוואָס ער האַלט נישט דאָס צוגעזאַגטע, אַז ער וועט מער נישט  
טרינקען.

— די פאַפירן זענען שוין דאָ — האָט נאָקמאן אויסגעשריגן —  
און מען באדארף רופן די יידן, וואָס האָבן זיך פאַרשריבן אויף אַן אסיפה  
און דו טרינקסט!

— די פאַפירן! — האָט אברהם געזאַגט און אַראָפגערוקט דעם  
גלאַנצעדיקן דאַשעק איבער זיין שטערן — נו, דאַרף מען דאָך ערשט  
אַצינד כאַפן אַ גלעזל.

— נישט איצט, פריער רוף די יידן.  
— רוף! — האָט זיך אברהם געריבן זיינע אויגן און איבערגעזאַגט  
דאָס וואָרט „רוף“ עטלעכע מאָל אין וואָס מער ער האָט זיך געריבן זיי-  
נע אויגן, איז ער ניכטערער געוואָרן — איך וועל זיי רופן. אויב נישט  
איך, ווער דען וועט זיי רופן. אַ רוח אין זייער טאַטן! איך וועל זיי רופן.  
אַבער ווען וועט זיין די אסיפה?

— שבת-צו-נאַכט, באַ ישראל גאַלדשטיין אין הויז.  
נאָקמאן האָט נאָכגעקוקט אברהמען, ווי יענער איז אַוועק איינגע-  
בויגן אינצוויייען און ווי אַזוי זיינע פיס אין די שטיוול האָבן געשפאַנט  
מיט גרויסע שפּאַן, פּונקט ווי ער, אברהם, וואָלט דאָ גענומען אויף זיינע  
פלייצעס אַ שווערע משא. די דאָזיקע משא, ווי נאָקמאנען האָט זיך אויס-  
געוויזן, איז גאָר געבליבן באַ אים אַלײן. נאָקמאן האָט זיך דערפילט אַזוי  
שווער, ווי קיינמאַל אין זיין לעבן. ער איז געשטאַנען אַ צעמישטער, נישט  
געוואוסט, ווהין פריער צו גיין.

ער האָט זיך געווינדערט, פאַרוואָס ער פילט זיך אַזוי. וואָרים ער  
האָט זיך גאָר אויך באדאַרפט פרייען מיט דעם אָנקומען פון די

פאפירן. ער האָט זיך טאַקע מיט זיי געפרייט. אָבער גאָר פּלוצלינג אַזא שווערע משא.

אינדרויסן איז געווען שייך. איבער דעם הימל האָבן געצויגן גרינע. דורכזיכטיקע וואַלקנס. דידאַזיקע וואַלקנס האָבן ערגעץ געצויגן אַזוויי ווייסע גענו מיט צעשפרייטע פּליגל. זיי האָבן זיך אָנגערירט אָן דער וואַ-רעמער זון און אַנטלאָפּן ווייטער און געוואָרן שיטערער און פאַרשוונדן פון דעם אויג. אַ גרינג ווינטל האָט געבלאַזן און זיך אָפּגעריזט אין ווידער געטון אַ בלאַז. אַלע מאָל האָט דאָס ווינטל געבראַכט אין זיינע גרינגע דורזיכטיקע פּליגל דעם ריח פון אַפּערליי זאַכן. דאָס ווינטל האָט גע-ברענגט דעם געשמאַקן ריח פון פּריש געבאַקן ברויט; אַדער עס האָט אַ שלאָג געטון אין פנים אַריין מיט פּריש איבערגעקערטער ערד פון די צע-אַקערטע פעלדער; אַדער עס איז אָנגעקומען אַ קילער ריח פון קוואַל-וואַסער; אַדער עס איז אין דער לופט געשווימען דער שטויב פון די בליענדיקע ביימער; אַדער דער ריח פון דעם זויערן בוימענזאַפט; אַדער דאָס ווינטל האָט זיך דורכגעוואַליעט דורך די גרין-גרינע גראַזן און געבראַכט זייער גרין-גרינעם דופט.

דער האַריוואַנט איז געווען ווייט, ווייט אויפגעעפנט. דער הימל האָט זיך אויפגעהויבן הויך, העכער פון די בערג. ליכטיקייט און ברייט האָט זיך געוואָרפן אין די אויגן פון אַלע זייטן. די דעכער פון די שטובן האָבן געבליאָסקעט אַזוויי אָפּגעלייטעט מיט זון גלאַד אין די ווענט פון די עטובן אויסגעבאַקענע, ליכטיקע און אָפּגעווייסטע מיט זון-ליכט.

און נאַקמאנען איז גאָר איצט אַזוי שווער, אַזא משא איז אים באַבאַלן. אַז ער האָט זיך קוים דערשלאָעפּט. עס האָט זיך געדאַכט, אַז באַלד גייט אים אויס זיין נשמה. און עס איז אין אים גאַרנישט געווען קיין ברעקל ווידערשטאַנד. פאַרקערט, עס איז געווען גוט, וואָס זיין נשמה גייט אים אויס.

נאַקמאן איז אַזוי געלעגן אַ ביסל אויף זיין בעט. זיין נשמה, ווי ער האָט געזען, איז אים נאָך נישט אויסגעגאַנגען. ער האָט פון זיך אַליין געלאָכט. געפרוּווט זיינע פיס און זיינע הענט. גוט. זיי קאָנען נאָך דינען. וואָס פאַר אַ קאַמישער מענטש.

נאַקמאן האָט זיך אַליין געגעבן אַן איינטאַגיקן קאַניקול. היינט וועט ער שוין נישט גיין אויף זיינע לעקציעס.

ער איז אויפגעשטאנען פון בעט און אראפגענומען דעם קאלנער מיטן שניפס און זיך געוואשן דאס פנים. אינמיטן וואשן האָט ער זיך באַרעכנט, אַז ער וועט זיך בעסער פריער אָפּגאַלן. ער האָט אַרויסגענומען זיינע גאַל-כלים און זיך פריער איינגעזויפט זיין פנים און דערנאָך געגאַלט. אָפּגעגאַלט איין באַק און שוין זיך דערפילט ווי אַ ניער מענטש. ער האָט געטון אַ ריר אָן מיט זיינע פינגער די אָפּגעגאַלטע באַק און האָט זיך מחיה געווען מיט דער צארטקייט פון זיין הויט.

נאַקמאן האָט גאַלנדיק זיך דאָסדאָזיקע מאַל, גאַרנישט צעשניטן, ווי זיין געווינהייט איז געווען. „גאַרנישט צעשניטן“, — האָט נאַקמאן זיך אינערלעך געפרייט — „עס איז אַ גוטער סימן. עס איז אַ גוטער סימן.“ ער האָט זיך גיך געוואשן און מיטן קאלטן וואַסער געגלעט זיין גלאַט, צאַרט געזיכט. ער האָט אפילו נישט וויסנדיק פאַרוואַס אָנגעהויבן צו זינגען. געזונגען האָט ער מיט אַ באַס און דערביי מיט זיין פנים געקרימט אַזוי ווי ער וואַלט זיך געקליבן וויינען. אָבער דאָס האָט אים נישט איבערגעשלאָגן, אַז זיין געמיט זאָל נישט זיין גרינג און לוסטיק. ער האָט געזונגען אַ ליד, וואָס ער איז תמיד געווען געווינט צו זינגען און וועלכעס איז פון אים תמיד געזונגען געוואָרן מיט אַן אַנדערן מאַטיוו. אי דאָס ליד און אי די ווערטער זענען געווען פון זיין אייגענעם אימפּולס געשאַפענע. ער האָט איצט אַזוי הויך געצויגן די טענער און דערפילט אַזאָ דערהויבנקייט, אַזש פשוט ער האָט זיך צונויפגעגאַסן מיט די ווערטער. נאַקמאן האָט באַדאַרפט אָפטון אַ סך אַרבעט ביז צו דער פאַרוואַמלונג און כאַטש די צייט איז געווען אַ קורצע און די אַרבעט האָט באַ די בעסטע אומשטענדן נישט געקאַנט אָפּגעטון ווערן, פונדעסטוועגן האָט נאַקמאן איבערגעלאָזט די דאָזיקע אַרבעט ביז צו דער לעצטער מינוט.

ער איז איצט אַרויס אינדרויסן און איז געלאָפּן דעם באַרג אַראָפּ פון זיין קוואַרטיר און אפילו אונטערגעשפרונגען אַזוויי קליינע יינגלעך שפּרינגען אונטער בשעת זיי לויפן באַרג אַראָפּ.

ווען ער איז אַריינגעקומען צו די גאַלדשטיינס אין הויז, האָט אים דינה באַגעגנט מיט פאַרוונדערונג און נישט געקאַנט פאַרשטיין, וואָס עס איז געשען מיט נאַקמאנען.

— איך האָב זיך אַליין געגעבן אַן איינטאַגיקן קאַניקול, דינה.

— וואָס פאַר אַ הגא איז היינט? — האָט דינה געלאַכט.

— עס געווענדט זיך באַ וועמען — האָט נאָקמאן פריילעך אין  
ענערגיש געזאָגט — באַ מיר איז היינט אַ גרויסער טאָג.  
— איר מיינט די פאַפירן מיט דער פרייער ערד.  
— דעם יום טוב איז נאָך פרי צו פראַווען. דעם יום טוב וועלן  
מיר פראַווען, ווען מיר וועלן קומען אויף דעם אָרט אין זיך דאָרט באַ-  
זעצן.

— אזוי, גלאַט, אַ חגא — האָט דינה באַמערקט. זי האָט, דאָס זאָגן-  
דיק צונויפגעלייגט אירע הענט און זיי אַנידערגעלייגט אַ ביסל גידעריקער  
פון אירע שיין אויסגעוואַקסענע ברוסטן. זי האָט אויסגעזעען אזוי אומ-  
שולדיק אין נישט געפילט די קלענסטע אַנונג פון דעם, וואָס עס וועט  
דאָ באַלד צווישן איר און נאָקמאָנען פאַרקומען.  
אַלנפאַלס, האָט אזוי נאָקמאן דעם באַשייד פון אירע אויגן אויס-  
געטייטשט. ער האָט אפילו נאָך צייט געהאַט צו טון אַ טראַכט, אַז עס  
וואָלט גוט געווען, ווען זי, דינה, איז אָנגעגרייט. עס וואָלט אים געווען  
גרינגער מיט איר צו רעדן, כאָטש ער האָט זיך געהאַלטן פאַר אַ גרויס-  
שטאַטיקן און עס האָט אים זיין האַרץ גאַרנישט געשראַקן, אָבער עס גייט  
אים דורך אַ ציטער אין אַלע זיינע ביינער און עס וועגט אויף אים אַ  
שווערע משא און שלעפט אים אַראָפּ ביז צו דער ערד.  
נאָקמאן האָט געזאָגט צו דינהן :

— איך וואָלט וועלן מיט אייך זיין אויג אויף אויג.  
— עס איז קיינער דאָ אין שטוב נישטאָ — האָט דינה, אַזוויי  
אויפגעציטערט פון שרעק, געזאָגט — וואָס איז דען ?  
נאָקמאן האָט דערפילט, אַז ער איז שרעקלעך נאַריש און אין דער  
אייגענער צייט איז ער געוואָרן זייער ליידנסאַפטלעך. פאַר דעמדאָזיקן  
געפיל, וועלכעס ער האָט אָפט איבערגעלעבט אין דער אַנוועזנהייט פון  
דינהן, האָט ער זיך געשעמט.  
נאָקמאן האָט דערפילט, אַז זיינע אויגן זענען געוואָרן אָנגעגאַסן  
מיט הייסן בליי און ער האָט נישט געוואוסט, וווּ דידאָזיקע אויגן זיינע צו  
באהאַלטן. ווהיין ער האָט זיינע אויגן געטון אַ קער, האָט ער זיך באַגענגט  
מיט דינהס אויגן.

און ער איז אזוי נאַריש. זיין מויל קאָן זיך קוים עפענען, די ווער-  
טער זענען אַנטלאָפן פון אים. און דינה שטייט אַקייגן אים און זי איז

אויך קלוג, זי נעמט אים דורך מיט אירע קלאגע, פלוצלינג קלוג געוואָרענע  
אויגן. עס איז שוין פארפאלן. אָנגעהויבן און מען דאַרף ענדיקן. וואָס גי-  
כער, וועט זיין בעסער.

— איך קלויב זיך שוין לאַנג מיט אייך אָפּנהאַרציק — האָט נאָכ-  
מאָן אָנגעהויבן מיט אַ ציטערדיקער, נישט זיכערער שטימע — אָבער דאָ  
וועט מען אונז איבערשלאָגן.

— און אויפן גאַנצן וועט זיין גוט? — האָט דינה אויסגע-  
זונגען.

— בעסער ווי אין מיטן שטוב.

— איך בעט אייך איבער. עס איז נישט מיין שולד, אַז איר  
שטעלט זיך אַוועק אין מיטן שטוב — קומט אַרויס אויפן גאַנצן וועט  
אייך קיינער נישט איבערשלאָגן — האָט דינה, ווי עס איז געווען צו  
באַמערקן, געשפּילט מיט רויט בלוט אויף איר ברייט, קאַרן-ברוין  
פנים.

דינה האָט זיך אַוועקגעזעצט אויף דער לאַנגער באַנק פון גאַנצן  
און נאַקמאָן האָט זיך אָנגעשפּאַרט אָן גאַנצן. מיט זיין פנים איז ער גע-  
שטאַנען אַקייגן דינהן און נישט געקאַנט זען, וואָס עס טוט זיך אויף דער  
גאַס באַם הויז.

נאַקמאָן האָט אָבער געקאַנט באַמערקן אַזוינע קלייניקייטן, ווי אַ  
שטייגער דאָס צופליען פון אַ שוואַלב צום געזימס פון הויז אינטערן דאָך.  
אין אַז די שוואַלב האָט זיך געשראַקן פאַר דעמדאָזיקן פאַר אויפן גאַנצן.  
אויך האָט נאַקמאָן באַמערקט, אַז אויפן ווינקל פון הויז ליגט אַ קרומער  
אויסגעשניטענער פאַס זון-שיין.

נאַקמאָן האָט אָנגעצוינדן אַ ציגאַר טיטון און, אַוועקטרייבנדיק דעם  
רויך מיט זיינע הענט, האָט ער אָנגעהויבן:

— איר, ווילט זיך מיר גלויבן, האָט באַמערקט, אַז איך בין צו אייך  
שוין פון לאַנג אָן נישט גלייכגילטיק. איך בעט אייך, דינה, מיך לאָזן רעדן,  
ביז איך וועל ענדיקן און דערנאָך וועט איר קענען ענטפערן מיט איין  
וואָרט. זאָגט איר מיר צו?

— אפשר קאָן איך אייך בעטן זיצן.

— ניין, איך דאַנק. איך וויל שטיין, אָבער זאָגט מיר צו.

— מיט פיל דרך ארץ, זאג איך צו — האָט דינה דאָס מאָל געזאָגט.  
קוקנדיק ערגעץ הייט.

— יאָ, אזוי ווילט זיך מיר גלויבן, אז איר ווייסט פון מיינע גע-  
פילן צו אייך — האָט נאָקמאן הידעראַמאָל אָנגעהויבן. זיין טאָן איז גע-  
ווען זייער אַ האַרציקער און זיין קול האָט געציטערט — איך זאָג, אז  
מיר ווילט זיך גלויבן. דאָס איז נאָר אַקייגן דעם געזאָגט, וואָס איך ווייס  
נישט וווּ איך האַלט מיט אייך. וואָרים מיט מיר אַליין בין איך שוין לאַנג  
פאַרטיק. פון מיין זייט איז אַלץ פאַרענדיקט און איך קאָן מיר גאַרנישט  
פאַרשטעלן, אז עס זאָל זיין אַנדערש. איז דערפאַר, ווי איך זאָג, אז מיר  
ווילט זיך גלויבן, מיין איך דערמיט אויסצודריקן מיינע איינדרוקן, אויבנ-  
אויפיק פאַרשטענדלעך, וועגן אייערע אויסערלעכע באַציונגען צו מיר.  
אין קורצן: איך האָב נאָך אַ רויקן און וואַכזאַמען אַנאַליז פון אייערע  
באַוועגונגען און האַלטונג אין מיין אַנוועזנהייט זיך געשאַפן אַן אילוזיע.  
עס איז מיין רעכט, אַ מענטשלעך רעכט, איך זאָל מיר שאַפן אילוזיעס.  
און איך האָב מיר גענומען די אייגענע מענטשלעכע רעכט, ווען די צייט  
איז געקומען צו רעאַליזירן די דאָזיקע אילוזיעס. אַך וויל איר זאָלט מיך  
פאַרשטיין, ווי אַ מענטש פאַרשטייט אַ מענטש. איך בין עלטער פון אייך.  
דינה. איר האָט די מעלה פון דעם, וואָס איר זענט יינג. איך האָב אַבער  
די מעלה פון איינעם, וואָס האָט שוין געזען די וועלט. און וואָס איז צען  
יאָר אין דעם אָנגעזיכט פון אייביקייט. מיר זענען ביידע מענטשן. אונזער  
לעבן איז נישט אייביק. איך שווער אייך אַבער, אז איך בין פול מיט לעבן.  
איך האָב אייך לייב. דאָס איז איינפאַך און איך וואַלט אַזער נישט באַדאַרפט  
דאָ פאַר אייך האַלטן אַ גאַנצע דיסערטאַציע. פאַרשטענדלעך, אז איך בין  
שולדיק. און אפשר אונשוילדיק אין דעם שטייגער. אַבער איך זאָג אייך  
אָפנהאַרציק און פשוט, אז איך לייב אייך און באַ מיר וועט איר געפינען  
אייער גליק. אמן.

דינה איז געווען מיט אירע אויגן ערגעץ ווייט. דאָס, וואָס נאָקמאן  
האַט גערעדט, האָט זי יאָ געהערט און נישט געהערט. וואָרים אינדערמיט  
פון נאָקמאַנס רעדן איז איר גאָר פאַרגעקומען לייביש אַ לעבעדיקער, ווי  
אזוי זי מיט אים זענען געשטאַנען אין קעלער און ווי אזוי זיי גיבן זיך  
איינס דאָס אַנדערע אַ שבועה נישט צו דערציילן קיינעם.  
דינה איז אויסגעקומען זייער קאַמיש נאָקמאַנס לאַנגע רעדע און

זיינע לײטער ארישע ווערטער, כאָטש זי האָט נישט געקענט אָפּלייקענען.  
אז ער איז זייער עכט, נאָקמאן, אַזוי, ווי נאָקמאן איז.  
דינה האָט אויך נישט געקאַנט אָפּלייקענען, אז זי איז מיט עפעס  
ציגעבונדן צו נאָקמאנען. פאַר אַ שטיקל צייט האָט זיך איר געדאַכט, אז  
לײביש האָט אויפגעבונדן דעם קניפּ צווישן איר און נאָקמאנען. אָבער  
איצט פילט זי, אז עס איז נישט אמת. זי איז נאָך צו נאָקמאנען צוגע-  
בונדן.

אָבער וואָס זאָל זי טון ?

נאָקמאן שטייט דאָ פאַר אירע אויגן און עס קאָן זיין, אז ער לײענט  
אַרויס פון אירע אויגן דאָס, וואָס זי טראַכט.  
נאָקמאן האָט זיך אָנגערופּן :

— וואָס זאָגט איר, דינה ? — און באַלד, ווען ער האָט דאָס גע-  
זאָגט, האָט ער דערפילט, אז ער איז נאָריש ווי אַ פּראָפּקע. און וואָס איז  
מיט אים אַזוינס געשעען ? ווהיין איז זיין וואַרעמקייט אויסגעוועפט גע-  
וואָרן ?

— יאָ.

דינה האָט נאָך עפעס געוואָלט זאָגן, וואָרים דאָס וואָרט „יאָ“ האָט  
ערשט פאַרענדיקט דאָס, וואָס זי האָט געטראַכט און זאָגן האָט זי גע-  
וואָלט עפעס אַנדערש.

נאָר נאָקמאנען האָט, ווייזט אויס, זיך איצט טאַקע אויסגעוועפט.  
זיינע קלוגע אויגן זענען איצט געווען איבערגעצויגן מיט אַ דינעם הויך.  
ער איז געווען גייסטיק אויסגעשעפט און אין זיינע אויערן האָט געקלונ-  
גען איינס און דאָס זעלבע: „נאָקמאן, דו ביסט אַ נאַר.“ ער האָט זיך איצט  
געפילט, אַזוויי ער וואָלט געהאַנגען אויף אַ האָר איבער דעם אָפּגרונט פון  
אַ טיפּן ים. ער האָט זיך אָנגעכאַפט אָן דעם וואָרט „יאָ“.

— איך האָב אייך ליב און איר מיך אויך. גיט מיר אייער האַנט,  
דינה — האָט נאָקמאן געזאָגט און זיך אָנגעבויגן צו דינהן.

זי האָט אים געגעבן איר האַנט, וועלכע נאָקמאן האָט מיט ביידע  
הענט אַרומגענימען און דידאָזיקע האַנט מיט אַ לײכטער אָנרירונג אַ קוש  
געטון. דינה האָט שוין נישט געקאַנט זאָגן דאָס, וואָס זי האָט פריער גע-  
וואָלט זאָגן.

זי האָט בעסער חשק געהאַט צו לאָבן און זיך קוים איינגעהאַלטן.  
וואָרים זי האָט נאָך אַ ביסל דרך ארץ פאַר נאַקמאַנען. אינעווייניק באַ  
זיך איז זי געווען גרויס באַ זיך, וואָס נאַקמאַן שטייט איצט באַ אירע  
פיט און זי האָט פינדעסטוועגן אויך אָנגעהויבן רחמנות צו האָבן אויף  
אים.

דעמדאָזיקן אַוונט האָט נאַקמאן נישט אָנגעצונדן קיין ליכט.  
 ער איז צוריקגעקומען אין זיין צימער פון גאַלדשטיינס הויז. נאַכ-  
 דעם ווי ער האָט זיך דערקלערט אין ליבע מיט דינהן. און אַ שווערער,  
 מיט זיין גאַנץ אַנטוועכץ זיך אַוועקגעלייגט אויף זיין בעט. ער האָט פאַרמאַכט  
 זיינע אויגן און איז געלעגן מיטן פנים אַרויף צו דער סטעליע. מיט זיינע  
 ביידע הענט פאַרוואַרפן איבער זיין קאַפּ. האָט ער זיך אָנגעהאַלטן אין  
 דעם צוקאַפּנדיקן ווענטל פון בעט. אין זיינע שלייפן האָבן צוויי העמערלעך  
 געקלאַפט און דאָס גערויש פון בלעטער אין אַ וואַלד האָט נישט אויפגע-  
 הערט אין נאַקמאנס קאַפּ.

ער האָט זיינע אויגן צוזאַמענגעדריקט און נאַכאַמאָל איבער-  
 געגאַנגען איבער יעדער קלייניקייט פון דער סצענע צווישן אים מיט  
 דינהן.

איצט איז שוין פאַרפאַלן. ער האָט אָפּגעטון זייער אַ נאַרישע זאַך.  
 דאַכט זיך אים, דאָס נאַרישסטע אין זיין לעבן. און ער קאַן שוין גאַר-  
 נישט צוריקנעמען. אים האָט זיך איצט פאַרגעשטעלט ווי דינה ויצט דאָרט  
 אין איר חדר מיט איר מאמען און דערציילט פאַר איר אַלץ און עס  
 האָט זיך אויסגעדאַכט. אַז ער הערט ווי אַזוי ביידע פרויען לאַכן פון  
 אים.

— אַ, איר פרויען! — האָט נאַקמאן אויסגעשריגן — אַ, איר  
 פרויען!

בשעת ער האָט אויסגעשריגן צו זיך אַליין „אַ, איר פרויען!“, האָט ער זיך אפילו נישט געטון קיין ריר פון אַרט, ווייל איצט איז נאָקמאן פּמעט ווי אַרויסגעשילט געוואָרן פון זיין גוף. זיין גוף איז זיך געלעגן רויק. אָבער דער אינעווייניקסטער נאָקמאן, דערדאָזיקער, וועלכן נאָקמאן האָט אַליין אויך נישט געקענט, האָט זיך אַליין איצט געמשפּט. עס איז נישט געווען קיין רחמנות פאַר דערדאָזיקער שעה פון רעכ-נונג.

יעדעס וואָרט, וואָס נאָקמאן האָט געזאָגט דינהן, איז איצט אויפגע-שטאַנען אין זיין, נאָקמאנס, פאַרשטעלונג. אין זיי זענען געווען אזוי נאַריש, אָט דידאָזיקע ווערטער.

„דינה, איר האָט די מעלה, וואָס איר זענט יינג.“

יא, ער האָט צו איר אזוי געזאָגט. פּרעגט ער זיך איצט, ווי אזוי האָט ער אזא „טריין טראַוואַ“ געקאַנט זאָגן.

אמת, דינה איז יינג. דינה איז יינגער פון אים.

ווי דינה קאָן דאָס איצט לאַכן פון אים.

„איך שווער אייך, אז איך בין פיל מיט לעבן.“

יא, יא, דאָס האָט ער געזאָגט דינהן.

קאַמיש.

אזוינע ווערטער זאָגט מען נישט.

אויב אַ מענטש איז פיל מיט לעבן, באַדאַרף ער יענעם נישט דער-

ציילן דערפון. מען זעט שוין, אז ער איז פיל מיט לעבן.

ווי אָפּגעלעבט נאָקמאן מוז זיין.

— נאָקמאן, ביסט שוין אַלט! — האָט נאָקמאן ווידער אויסגעשריגן

צו זיך אַליין און זיין גוף האָט זיך אפילו נישט געטון קיין ריר.

נאָקמאנס פנים האָט געברענט און דער שטערן זיינער האָט אזויזי

זיך געוואָלט צעשפאַלטן אינצווייען.

נאָקמאן האָט זיך אויפגעהויבן פון בעט, געעפנט זיינע אויגן און זיך

אזויווי דערשראַקן. אין צימער איז געווען שטאַק פינצטער. ער האָט זיך

געוונדערט. וואָרים בשעת ער האָט זיך אַריינגעלייגט אין בעט, איז נאָך

געווען ליכטיקער טאָג. האָס איז דאָס? זאָל ער שוין האָבן געלעגן

ביז אין דער טיפּער נאַכט?

ער איז צוגעגאַנגען צו זיין פענצער און אַרויסגעקוקט אינדרויסן.

אין די שטובן פון דער גאס איך נאָך געווען לײכטיק און דער הימל איז  
געווען בלוי און מיט אַ סך שטערן.

נאָקמאן האָט אָנגעצונדן דעם לאַמפּ און איינגענעצט אַ טיכל אין  
קאַלט וואַסער און צוגעלייגט צו זיין שטערן און אַרומגעשפּאַנט איבער זיין  
צימער.

דער געדאַנק, וועלכער איז אָפט שוין באַ אים געווען צו גאַסט,  
דערדאָזיקער געדאַנק, אַז עס איז דאָ איין אויסוועג — זעלבסטמאָרד, איז  
איצט אויך נאָכאַמאָל געקומען.

נאָקמאן איז אַרומגעגאַנגען און געטראַכט וועגן זעלבסטמאָרד.  
מאָדנע. ער האָט געוואַסט, אַז ער וועט דאָס נישט טון.  
אַבער פונדעסטוועגן הנאה געהאַט פון דעם, וואָס ער טראַכט כאַטש פון  
דעם.

זעלבסטמאָרד!

ער איז איצט געווען אַזוי באַגייסטערט פון דעמדאָזיקן וואָרט,  
אַז ער האָט באַלד שיער נישט געזונגען אַ ליד צו דעמדאָזיקן  
וואָרט.

זעלבסטמאָרד!

דאָס ערשטע האָט ער באַדאַרפט מאַכן אַרדנונג מיט זיינע פּאַ-  
פירן.

כאַטש, יועמען וועט דאָס קימערן, אויב זיינע פּאַפּירן זענען נישט  
אין אַרדנונג. עס וועט צוקימען נאָך אַ בערגל מיסט.  
אַ ניין. זאָל ער דאָס נישט זאָגן. פּאַפּירן דאַרף מען איבערלאָזן  
אין אַ גוטער אַרדנונג.

נאָקמאן האָט זיך אַוועקגעזעצט באַ זיין טישל, אָנגעהויבן איבערצו-  
לייגן זיינע פּאַפּירן. אַרעמע פּאַפּירן! נאָקמאן האָט זיינע פּאַרשריבענע  
פּאַפּירן געריסן אויף שטיקלעך אָן רחמנות.  
ער איז דערווייל הונגעריק געוואָרן. ער האָט נאָך היינט נישט  
געגעסן. און אין צימער איז באַ אים איצט נישטאַ גאַרנישט וואָס צו  
זסן.

נאָקמאן האָט אָנגעטון זיין הוט, פאַרלאָשן דעם לאַמפּ און איז  
אַרויס פון זיין צימער. ער איז גלייך געלאָפּן, ווהיין זיינע פּיס האָבן אים  
געפירט.

און זיינע פיס האָבן אים געפירט גלייך צום בעקער. שוין אין דער גאס פון בעקער האָט נאָקמאן דערשמעקט דעם ריח פון פריש געבאָקן ברויט. ער האָט אַ פאַרחלשטער אַרײַנגעאַטעמט דעם-דאָויקן ריח און איז געלאָפן אין דער גיך צו דער בעקעריי מיט דער ליכטיקער, אָפּענער טיר, וועלכע האָט אַרײַנגעשײנט אין דער פינצטערער גאס.

נאָקמאן איז געבליבן שטיין אין דער ליכטיקער טיר. אַ הויכער מענטש, אינגאַנצן ווייס אָנגעטון אין מיט אַ ווייס באַמעליקטן קאַפּ האָר און מיט אַ ווייס באַמעליקטער באָרד איז געשטאַנען באַם אויוון. ער האָט, ווי עס האָט אויסגעוויזן, נישט באַמערקט נאָקמאנען שטייענדיק אין דער טיר. דער בעקער האָט געעפנט דעם אויוון. אַ וואַרעמקייט האָט געטון אַ פלי פון דאָרט. אין דער אָנבליק פון קיילעכיקע, ווייס-גרויע קעפּ, אויס-געזעצט איינער לעבן דעם אַנדערן, ווייס-גרויע קעפּ, האָט געטון אַ בליק אין נאָקמאנען אייגן.

דער ווייסער בעקער, די ליכטיקע טיר אין די ווייס-גרויע קעפּלעך ברויט אין אויוון, האָבן אויף אים אָנגעווייעט אַ וועלט נישט קיין רעאַלע.

דער בעקער האָט אַוועקגעשטעלט די לאַנגע לאַפעטע און זיך גע-טון אַ טרייסל, ווען ער האָט דערזעען נאָקמאנען אין טיר. אין דער מינוט איז דאָס גאַנצע בילד געוואָרן רעאַל. נאָקמאן האָט געזאָגט, אַז ער וויל זעמל. דער בעקער האָט אים געגעבן זעמל און נאָקמאן האָט געפילט, אַז ער מוז דעם בעקער זאָגן אַ וואָרט, אַדער צוויי. — וואָס וואָלט די וועלט געטון אָן אייך? — האָט נאָקמאן באַלד געזאָגט.

דער בעקער האָט זיך מיט אַ פינגער אַ קראַץ געטון אין זיינע ווייס פאַרמעליקטע האָר און געזאָגט מיט אַ שמיכל אין ווינקל פון זיין מויל:

— פּרעגט שוין בעסער, וואָס איך וואָלט געטון אָן דער וועלט, פאַר וועמען וואָלט איך דעמאָלט געבאָקן. ערשט איצט האָט נאָקמאן זיך גוט איינגעקוקט אין דעם בע-קער.

ער איז פֿאַרט געווען רעאַל.

חיים בעקער. דער אייגענער חיים בעקער, וועלכער האָט זיך פֿאַר-  
שריבן אויף פֿרייע ערד.

נאַקמאן האָט ווידעראַמאַל געפרוּווט:

— איר ווילט דאָך, דאַכט זיך, נעמען פֿרייע ערד?

— וואָס הייסט, צי איך וויל — האָט חיים בעקער געענטפֿערט —

איך ברען אַזוויי און אויבן נאָך און אייגן שטיקל ערד.

— די פֿאַפֿירן זענען שוין דאָ. אינגיכן וועט איר שוין האָבן איי-

גענע ערד. פֿרייט זיך, ר' חיים.

דער וויסער ייד האָט געטון אַ שפּיי אַרײַן אין זײַנע הענט

און מיט זיי געפֿאַטשט אַזוויי און קלײַן קינד פֿאַטשט. ווען עס פֿרייט  
זיך.

— און פֿאַר וועמען וועט איר דעמאָלט באַקן?

— מײַן אייגן ברויט וויל איך באַקן — האָט חיים בעקער קאַפּ-

רינע און מיט גאַל געזאַגט — מײַן אייגן ברויט און ווייטער קײַנעמס  
נישט.

פֿאַר נאַקמאַנען איז אין דערדאָזיקער מינוט אויפגעשווומען און איי-

דעע. ער האָט געזוכט אין זײַנע קעשענעס. פֿאַפֿירן האָט ער געפונען אין

דער קעשענע, אָבער נישט קײַן בלײַשטיפט. ער האָט געוואָלט עפעס פֿאַר-

צײַכענען און נישט געקאַנט. ער איז געוואָרן אוימרויך און רער בעקער

האָט נישט פֿאַרשטאַנען נאַקמאַנס אוימרויקייט און געפרוּווט אים באַרויקן

מיט דעם, וואָס ער האָט געזאַגט:

— איר האָט שוין באַצאָלט פֿאַר די זעמל.

נאַקמאַן האָט געווונטשן דעם בעקער אַ גוטע נאַכט אין איז אַנט-

לאָפֿן מיט גיכע טריט אַהײַם. קומענדיק אין זײַן צימער האָט נאַקמאַן

פֿאַרגעסן, אַז ער באַדאַרף עסן. באַלד אָנגעצונדן דעם לאָמפּ און אויפגע-

שריבן מיט טינט אויף אַ שטיק ווייס פֿאַפֿיר: „יעדער וועט באַקן זײַן

אייגן ברויט“.

נאַקמאַן האָט זיך אָנגעשפֿאַרט אין ווענטל פֿון בענקל און זיך פֿאַר-

טראַכט. ער האָט געטראַכט פֿון דעם צוקונפֿטיקן דאַרף און פֿון די גע-

זעצן פֿון דאַרף אין פֿון דעם, ווי אַזוי די דאָזיקע געזעצן וועלן אָנגענומען

ווערן.

אלע פון דאָרף וועלן האָבן דאָס רעכט צו באַשטימען זייערע גע-  
זעצן. אַ מערהייט וועט געווינען איבער דער מינדערהייט. אַנדערש קאָן  
דאָס נישט זיין.

נאַקמאן האָט דאָס פאַרשריבן פאַר דעם ערשטן געזעץ פון דאָרף.  
בשעת ער האָט דאָס פאַרשריבן האָט נאַקמאן געטראַכט, אַז דאָס איינצי-  
קע מאָל מוז ער אומבאַדינגט אויפשרייבן אויף דעם פאַפיר אלע געזעצן.  
עס איז שוין נישט ווייט צו דער פאַרזאַמלונג שבת-צו-נאַכטס און אויף  
דער פאַרזאַמלונג וועט ער פאַרלעזן די געזעצן אין שוין ציילן די שטי-  
מען פאַר יעדער געזעץ באַזונדער. די שטימען וועלן אָפגעגעבן ווערן  
דורך געהיימע צעטעלעך.

דאָ איז באַשאַפן געוואָרן דאָס צווייטע געזעץ פון דאָרף דורך גע-  
היימע צעטעלעך.

און דאָס גאַנצע דאָרף מוז זעלבסטפאַרשטענדלעך פאַלגן דאָס גע-  
זעץ פון דאָרף. דאָס דאָרף וועט זיין אָנגעוואָרפן ערגעץ צווישן פעלדער  
אין וועלדער, ווייט פון אַ שטאָט און פון דער גאַנצער וועלט אַרום. וואָס  
זשע וועט מען טאַקע טון, אויב עמעצער וועט נישט וועלן פאַלגן דאָס  
געזעץ פון דאָרף?

דאָ איז באַ נאַקמאנען, נאָך אַ ביסל טראַכטן, געבוירן געוואָרן דאָס  
דריטע געזעץ פון דאָרף: דאָס גאַנצע דאָרף וועט באַשטראַפן דעם, וועל-  
כער וועט נישט פאַלגן דאָס געזעץ פון דאָרף.

נאַקמאן האָט געטראַכט באַ זיך אַליין: דאָס איז איינפאַך, וואָריס  
אויב נישט דאָס גאַנצע דאָרף, נאָר וואָס דען, מען וועט אויסקלויבן  
איינעם, אַז ער זאָל משפטן די זינדיקע, דעמאָלט וועט באַשאַפן  
ווערן אַ קלאַס פון דאַרפס-מענטשן, וואָס וועלן זיך שטופן צו וועלן  
ווערן שופטים. מיט דער צייט וועלן אפשר אלע דאַרפס-מענטשן וועלן  
ווערן שופטים, אָדער עס וועט קיינער נישט וועלן ווערן דער שופט פון  
דאָרף.

געענדיקט. נאַקמאן פאַרשרייבט אויפן פאַפיר דאָס דריטע געזעץ  
פון דאָרף, „אויב עמעצער וועט נישט אָפהיטן דאָס געזעץ פון דאָרף,  
וועט זיך דאָס גאַנצע דאָרף צוזאַמענקומען און אויסהערן עדות און אויב  
עס וועט זיין אמת, אַז דערדאָזיקער האָט נישט געפאַלגט דאָס געזעץ פון  
דאָרף, וועט דאָס גאַנצע דאָרף אויף אים אַרויפלייגן אַ שטראַף. פאַרשטענד-  
ליך.

לעך, ווידעראמאל וועט דאס פאלק דורך געהיימע צעטעלעך באשטימען  
דידאזיקע שטראף. און די מערהייט וועט ווידער געווינען איבער דער מינ-  
דערהייט.

נאקמאן האט זיך פארטראכט איבער דעם שיקנאל פון דער מינ-  
דערהייט. דידאזיקע מינדערהייט איז אים שטארק נאענט געווען, ווייל ער  
אליין איז אויך תמיד אין דער מינדערהייט שטיוול געווען. ער ווייסט  
דעם טעם דערפון. דערפאר האט ער זיך דערטראכט צו א פערט געזעץ  
פון דעם צוקונפטיקן דארף: אויב די מינדערהייט וועט תמיד זיין פון די  
זעלבע דארפס-מענטשן, וועט דאך דאס זיין נישט גוט. עס וועלן אין  
דארף ארייסוואקסן צוויי וועלטן, וואס וועלן זיך צעטיילן אין צוויי בא-  
זונדערע וועגן. ווען עס וועט נאר עפעס טרעפן אין דארף און דאס גאנצע  
דארף וועט זיך צונויפקומען, וועט תמיד דידאזיקע פאסירונג ווערן בא-  
לויכטן אויף צווייערליי אופנים. פון דעם ערשטן אופן, ווי אזוי די מער-  
הייט קוקט אויף דער זאך און פון דעם צווייטן אופן, ווי אזוי די מינ-  
דערהייט קוקט אויף דער זאך. און די מינדערהייט וועט תמיד זיך נישט  
קאנען אויסדריקן און אלע מאל ארונטערפאלן אונטער דעם שווערן דרוק  
פון דער מערהייט. דאס איז גערעדט געווארן, אויב עס קאן אזוינס טרעפן,  
אז אין דער מינדערהייט זאלן זיין אלע מאל די אייגענע דארפס-מענטשן.  
און אויב עס טרעפט טאקע אזוי, וואס וועט דעמאלט זיין מיט דער מינ-  
דערהייט?

דא איז נאקמאן געקומען צום פערטן געזעץ.

אזוי ווי עס איז זייער טייער דאס געזעץ פון הארמאניע אין דער  
פירונג פון דארף; און אזוי ווי די מערהייט האט אין אירע הענט די  
גאנצע פירונג פון דארף; און אזוי ווי די מינדערהייט איז נישט צו-  
פרידן און איז אקייגן אט דערדאזיקער פירונג, דערפאר באדארף די  
מערהייט זעען באזארגן די מינדערהייט מיט אן אנדער שטיק ערד, פדי  
די מינדערהייט זאל זיך קאנען דארט באזעצן אין פירן איר אייגן  
דארף.

פארזארגט די מינדערהייט, האט נאקמאן אויפגעשריבן נאך געזעצן.  
דידאזיקע ארבעט איז בא אים געפלאסן פון דער פען און פון טינטער.  
ער אליין איז דא אינגאנצן פארשוונדן און פארגעסן געווארן. אזוי ווי  
דורך א פישוף האט זיין פען ארויסגעגאסן שורה נאך שורה אויפן ווייסן

פאפיר. אין צימער האָט זיך נאָר געהערט דאָס קריצן פון דערדאָזיקער  
פארפישופטער פען און די בויגנט פאפיר זענען געפלוין אזוי ווי בליצן  
איבערן טיש.

אין די פאפירן, וועלכע נאקמאן האָט דערהאלטן פון פאריז, איז  
געווען אַנגעשריבן, אַז די קאָמיסיע וועט באַזאָרגן יעדן ייד מיט אַ שטיק  
ערד פון פינפצען אַקער די גרויס מיט אַ הויז און אַ ברונעם דערביי;  
מיט אַ שטאַל און מיט אַ קעלער. אויך מיט איין פערד מיט אַ וואָגן און  
מיט איין קו. דער ייד וועט באַדאַרפן ברענגען פליס אין הויז אַריין און  
פליס צו באַפּרוכפערן דאָס לאַנד. און אַז דער ייד וועט נאָר אָנהייבן צו  
אַקערן זיין לאַנד, וועט אים די קאָמיסיע געבן זריעה צו פאַרוייען די ערד  
זיינע.

נאקמאן האָט איבערגעלייענט און איבער זיין הויט איז דורכגעלאָפן  
אַ פרייד.

„און אַז דער ייד וועט אָנהייבן צו אַקערן זיין לאַנד“.

„און אַז דער ייד וועט אָנהייבן צו אַקערן זיין לאַנד“.

נאקמאן האָט אומבאַווסט פאַר זיך אַליין געוונגען די דאָזיקע פערדן  
מיט זיין אייגענעם מאַטיוו, וועלכן ער האָט תמיד אין אַ צייט פון דערהויבן  
קייט געוונגען.

ער האָט צונויפגענומען די פאַרשריבענע פאפירן מיט די געזעצן  
פון דעם צוקונפטיקן דאָרף. ווי עס האָט אויסגעוויזן, האָט ער זיך מיט  
די דאָזיקע פאפירן זייער געפרייט, וואָרים ער האָט זיי מיט גרויס באַזאָרגט-  
קייט צונויפגעלייגט און אויסגעלייכט און זיך אַרומגעקוקט און דערזעען,  
אַז אין זיין פענצטער קוקט שוין אַריין דער בלויער טאָג און אויף לעק-  
ציעס באַדאַרף ער גיין און הונגעריק איז ער און געשלאָפן איז ער נאָך  
נישט.

האָט נאקמאן די דאָזיקע פאפירן אַריינגעלייגט צו זיך אין בוזעם-  
קעשענע און כאַפּנדיק געקניפן פון אַ זעמל אין בשעת מעשה געטראַכט,  
אַז ער מעג שוין באַצייטנס אָנהייבן צו ווערן פאַרגרעבט.

אין זיין באַווסטזיין, שטאַלץ אין דער אַרבעט, וואָס ער האָט אָפּ-  
געטון און אפילו אויף איין מינוט נישט געטון אַ טראַכט פון זיין אַפערע  
מיט דינהן, איז נאקמאן אַריינגעפאלן אין זיין בעט מיט דער מחשבה צו  
כאַפּן אַ קליין ביסל שלאָף.

דעם אינדערפרי און א גאנצן טאָג און די איבעריקע טעג, איידער  
רי פאַרזאַמלונג איז פאַרגעקומען, איז ער געווען אויפגעלייגט און איז  
גאנצן א דורכגעלייטערטער אַזוויי א הימל, פון וועמען דער ווינט האָט  
פאַרטריבן אַלע כמאַרעס.

מיט די שילער זיינע האָט ער געלערנט, ווי נאָך קיינמאָל נישט  
פריער, אין זיינע דערקלערונגען וועגן געוויסע שטעלן אין געשיכטע  
אַדער וועגן געוויסע ערטער אויף דער לאַנד-קאַרטע, איז געווען מער,  
ווי וויסן און קאַנען. עס האָט פון נאַקמאנען געשטראַלט מיט דורכגע-  
לייטערטקייט.

די שילער האָבן אויסגענוצט די שעה אין געפרעגט וואָס מער  
שאלות און נאַקמאן האָט מיט ברייטקייט געשאַטן מיט זיינע שכלדיקע און  
אומבאַשטרייטבאַרע ענטפערס.

שבת-צו-נאַכטס זענען זיך די יידן, וועלכע האָבן זיך פאַר-  
שריבן אויף פרייע ערד, צונויפגעקומען אין ישראל גאַלדשטיינע  
הויז.

דער גרויסער זאָל איז געווען באַלויכטן נישט נאָר מיטן אייגענעם  
הענגענדיקן לאַמפ, נאָר מען האָט נאָך אַנגעצונדן ליכט אין צוויי זילבער-  
נע לייכטער. די דאָזיקע ליכט האָבן אַזוויי ליכט האָבן תמיד א טבע, צו-  
געגעבן א פריילעכקייט צו דעמדאָזיקן גרויסן זאָל.

אויף די בענקלעך, באַ די צוויי לאַנגע ווענט פון דעם זאָל, זענען  
געווען אַלע באַזעצט מיט יידן און זייערע ווייבער, די יידן און זייערע  
ווייבער האָבן נאָך געטראָגן זייערע שבתדיקע בגדים און זענען געזעסן  
שטיל און עפעס אַזוויי מורא געהאַט איינער פאַר דעם אַנדערן. זיי האָבן  
אויך אין איין וועגס שוין מורא געהאַט צו רייכערן, כאַטש עס האָט זיך  
זיי מן הסתם זייער געוואַלט רייכערן — אָבער ווי קאָן מען רייכערן,  
ווען צוויי ליכט ברענען אין די לייכטער?

נאָר באַלד איז דאָס בילד געוואָרן היימישער. דאָס איז געשען דאָן  
ווען מען האָט געבראַכט אַ בליאַסקעדיקן סאַמאָואַר און אים אַוועקגע-  
שטעלט אויף דעם גרויסן טיש.

דער סאַמאָואַר האָט פון זיך געוואָרפן פונקען אין אַלע  
ווייטן און אויב ער מעג וואָרפן פונקען, מעגן יידן אויך ריי-

כערן. יידן האָבן טאַקע באַלד פאַרדרייט ציגאַרן און געריי-  
כערט.

ישראל גאַלדשטיין האָט געטראָגן אַ סאַמעטענעם זשילעט און אַ  
גאַלדן קייטל אויסגעפלאַכטן פון דינע לאַנגעקיקע רינגעלעך איז זיך גע-  
האַנגען פון איין קעשענע ביז צו דער אַנדערער איבערן מיטן פון  
דעם סאַמעטענעם זשילעט. דער קאַליר פון דער גאַלדענער קייט און דער  
קאַליר פון דעם קופערנעם סאַמאַוואַר זענען נישט געווען ווייט אָפּגע-  
שיידט. דערדאָזיקער קאַליר האָט געווארעמט דאָס אויג פון די צונויפגעקו-  
מענע מענטשן נאַכמער, ווי עס האָט געוואַרעמט דאָס שפּיגלדיקע גלאַז  
טיי.

אַלענפאַלס האָט ישראל גאַלדשטיין אַליין צוגעטראָגן איטלעכן באַ-  
זונדער אַ גלאַז טיי.

דינה איז פריער אַרומגעגאַנגען מיט אַ פּושקע פּויל מיט צוקער און  
איטלעכן איינגעטיילט צוקער. דערנאָך האָט זי געבראַכט אויף אַ גרויסער  
לענגלעכער טאַץ אַלערליי געבעקס ווי אַ שטרודל, האַניק-לעקעך, צוקער-  
פייגעלעך, מאַנדל-ברויט און קאַמיץ ברויט.

די יידן האָבן כמעט מיט ציטערדיקע הענט נישט געהאַט קיין אַנ-  
דערע ברירה ווי צו נעמען עפעס פון דערדאָזיקער טאַץ.

דינה אָפּזאַגן האָט מען נישט געקאַנט. עס זענען פאַרהאַן  
צווייערליי וועגן פון געבן. דעם ערשטן וועג פון געבן וויל איך גאָר  
דאָ נישט דערמאַנען, וואָרים איך האָב אים פיינט. דעם צווייטן וועג  
פון געבן האָט דינה געטראָגן אין איר בלוט, אויב געבן, זאָל זיין גע-  
געבן.

דינהס מוטער איז געוועסן אויף אַ בענקל באַ איינעם פון די  
פענצטער און הנאה געהאַט, כאָטש זי אַליין האָט נישט געפילט, אַז  
זי האָט הנאה. זי איז געווען אָנגעטון אין אַ שוואַרץ סאַמעטן קלייד  
מיט ווייסע שפּיצערייען אַרומגענייט אַרום דעם ברעג פון איר האַלז  
און אַרום די ברעגן פון אירע אַרבל. דער סאַמעט פון אירע אַרבל  
איז אויך צוגעפאַלן און אַרומגענומען אירע שיינע הענט. דינהס  
מאַמע איז געווען אין אַט דעם סאַמעטענעם קלייד אַ סך שענער

פון דינהן אליין — און דינה איז ווייט, ווייט נישט געווען קיין  
מיאוסע.

דערפאר זאג איך, אז דינהס מאמע האט הנאה געהאט און נישט  
עוויסט אליין, אז זי האט פון עפעס הנאה.

זי האט געשטראלט אזויווי אירע פערל האבן גע-  
שטראלט.

אלע האבן איצט געשטראלט.

און ווען נאקמאן איז געקומען אין דערזען זאג גרויסן עולם, האט  
ער זיך פארטומלט מיט דעם געדאנק, אז אלע האבן באדארפט ווצרטן אויף  
אים. אבער די דאזיקע שעמעוודיקייט האט נאקמאנען באשטראלט נאך  
מער.

נאקמאן האט א נעם געטון די פאפירן פון אונטער זיין אָרעם  
און זיי צעלייגט אויף דעם טיש. אין דעם וועג, ווי אזוי ער האט די-  
זיקע פאפירן אויסגעלייגט אויף דעם טיש, האט זיך געפילט, אז נאקמאן  
וועט דאך באַלד שטיין פאר זייער, זייער א גרויסן משפט און וועט באדארפן  
זיין דער פארטיידיקער. זיין פנים האט געשטראלט, אבער עס איז געווען  
ערנסט און די הויט פון דעמדאזיקן פנים האט זיך געכוואַלעט מיט אויפ-  
רעגונג.

נאקמאן האט געפרוּווט אוועקוואַרפן זיין אויפֿרעגונג, אבער ער  
האט נישט געקאָנט. דאָס גלאַז טיי, וועלכעס ישראל גאַלדשטיין האט  
אים דערלאָנגט, האט נאקמאן אויסגעטרונקען אינדערגיך מיט גרויסע  
שלינג און זיך בשעת מעשה געברייט אי דעם גומען און אויך אינע-  
ווייניק די קישקעס. דינה האט נאקמאנען צוגעטראָגן געבעקס אין  
נאקמאן האט אין א פארלעגנהייט געזאָגט, אז ער דאַנקט דינהן און ער  
עסט נישט קיין צוקער-געבעקס. עס האט זיך נאקמאנען אויסגעוויזן, אז  
ער האט זיך פאראיקעט בשעת ער האט גערעדט צו דינהן און ווען  
דאָס מיידל איז שוין געהאט אוועקגעגאַנגען מיט דער טאַץ צוקער-  
וואַרג האט נאקמאן חרטה געהאַט, פאַרוואָס ער האט נישט גענומען אַ שטיקל  
לעקעך.

דינה איז באַלד צוריקגעקומען שוין אָן דער טאַץ. צוגעקומען

נאָענט צו נאָקמאנען און זיך אַוועקגעשטעלט אן אָנגעשפּאַרטע אָן טיש. זי האָט אַ שמיכל געטון צום טאָגן, וועלכער האָט זי איצט אָנגעקוקט. דינה האָט ליב געהאַט צו זען, אַז איר פּאַטער זאָל זי אַזוי אָנקוקן. זי האָט מיט פיל ווייכקייט אַ נעם געטון אַ בויגן אַ באַ-שריבענעם פּון נאָקמאנס פּאַפירן, געפרוווט ליינען און נישט געקאָנט. „אַזאַ האַנטשריפט“ — האָט דינה אַ טראַכט געטון — „אַזאַ האַנט-שריפט“.

נאָקמאן האָט באַ איר צוגענומען דעמדאָזיקן בויגן פּאַפיר און גע-זאָגט; „דינה, איר וועט זיין אונזער סעקרעטאַר“.

דינה איז אַוועק און געבראַכט טינט און פּען און פּאַפיר און פאַר-זיך געבראַכט אַ בענקל. בשעת זי האָט זיך אַוועקגעזעצט, האָט זיך נאָק-מאן באַלד אויפגעהויבן און עס איז געוואָרן זייער שטיל אין זאָל. אַלע האָבן אויסגעדרייט זייערע פּנימער צו נאָקמאנען. דאָס האָט אים אַזוי באַ-שלאָגן מיט אַ מאַדנער אומבאַהאַלפּנקייט און ער האָט זיך דערפילט אַזוי שוואַך און קליין, אַז ער האָט זיך געמוזט אָנשפּאַרן מיט ביידע הענט אָן טיש. נאָקמאן איז אַזוי געשטאַנען אַ וויילע און באַטראַכט, ווי עס האָט אויסגעוויזן. די מענטשן אין זאָל. און דער אמת איז, אַז ער האָט איצט קיינעם נישט געזען. זיינע אויגן זענען געוואָרן פאַרשטעלט מיט אַזויניע מינים הייטעלעך. ער האָט נאָר געזען, אַז ער געפינט זיך אין אַ ליכטיק אַרט. ער האָט געוואָלט אָנהייבן רעדן, אָבער די צונג איז געווען באַ אים צוגעקלעבט צום גומען.

נאָקמאנען האָט זיך אויסגעוויזן, אַז ער פּאַלט; די ערד שווימט אַוועק פּון זיינע פּיס און באַלד וועט ער מוזן אַ געשריי טון, אַז מען זאָל אים העלפּן. ער האָט אָנגעהויבן רעדן, ווי אים האָט זיך אויסגעוויזן, האָט ער נישט גערעדט נאָר געשריגן, אָבער וועדליק די פאַרזאַמלטע האָבן אָנ-געשטרענגט זייערע אויערן, איז פאַרשטאַנען געוואָרן, אַז נאָקמאן רעדט זייער שטיל.

דאָס האָט געדויערט נישט לאַנג אין נאָקמאן האָט פּלוצלינג דער-זען פאַר זיך מענטשן, דערפילט הינטער זיינע פּיס דעם דיל און ער האָט גערעדט, האַלטנדיק בשעת מעשה אַ בויגן פּאַפיר און כאַפּנדיק אַלע מאָל אַ בליק אין דעם פאַרשריבענעם פּאַפיר, האָט ער געקאָנט זען

דאָס געשריבענע און דאָס געשריבענע אַריבערגעטראָגן אין לעבעדיקע  
בילדער.

— „דאָס ערשטע געזעץ פֿון אונזער דאָרף איז, אַז יעדער איינער  
מוז באַקן זיין אייגן ברויט...“

נאַקמאַן איז געבליבן אַ ווילע שטיל און אויפּמערקזאַם באַטראַכט  
די פֿאַרזאַמלטע, דערנאָך האָט ער געזאַגט:

— איך וויל, אַז אַלע זאָלן אָפּגעבן זייערע שטימען. פֿרייליך דינה  
גאַלדשטיין וועט אייך געבן צעטעלעך. שרייבט אויף די צעטעלעך „יאָ“  
אַדער „ניין“. אויב עס וועט זיין מערער „יאָ'ס“ אַדער „ניינס“, וועלן  
מיר גיין נאָך דער מערהייט. אָבער איידער איר קלויבט זיך אויס, וואָס  
צו ענטפערן, וויל איך אייך באַלד דערקלערן, וואָס מען מיינט, אַז יע-  
דער זאָל באַקן זיין אייגן ברויט... אין דעם געזעץ פֿלעכטן מיר אַריין  
אַ סך אַנדערע געזעצן. איך וויל זאָגן אַט וואָס: אַלע זענען גלייך באַ  
אונז. עס וועלן נישט זיין קיין רייכע און עס וועלן נישט זיין קיין אַרעמע.  
אַלע גלייכע מיוחסים. אויב איינער וועט מיט זיך ברענגען אַ סך געלט  
אין אונזער דאָרף און דער אַנדערער וועט נישט ברענגען, וועלן זיי ביי-  
דע האָבן גלייכע דעות. און נישט נאָר דאָס, נאָר אויך דער, וואָס וועט  
ברענגען מיט זיך אַ סך געלט, וועט באַלד באַ זיין אָנקומען אין אונזער  
דאָרף אַריין אָנווערן זיין געלט. ער וועט אָבער געוויינען דאָס, וואָס יע-  
דער איינער וועט געוויינען: ער וועט האָבן אַ גלייך חלק אין אונזער  
דאָרף. דערפֿאַר האָב איך דאָס געזעץ געמאַכט אַזוי פשוט און איינפֿאַך:  
יעדער איינער זאָל באַקן זיין אייגן ברויט. וויל עמעצער רעדן אַדער  
פרעגן אַ שאלה, אַדער אויסבעסערן דאָסדאָזיקע געזעץ?

ישראל גאַלדשטיין האָט זיך אויסגערייניקט זיין גאַרגל און געגעבן  
מיט דער האַנט אַ צייכן, אַז ער וויל עפעס רעדן.

— הער גאַלדשטיין! — האָט נאַקמאַן זיך געטון אַ נייג.

— מיינע ליבע יידן! זייער שיין — האָט ישראל גאַלדשטיין אָנ-

געהויבן, אויפהייבנדיק זיך פֿון זיין בענקל און אַריינשטעקנדיק זיינע ביידע  
הענט אין די קעשענעס פֿון זיין סאַמעטענער ושילעטקע — זייער שיין. איך  
בין, למשל, דערדאָזיקער ייד, וועלכער וועט ברענגען אין אונזער אייגן  
דאָרף אַ סך געלט. מעה ווי יעדער איינער. גוט. איך וועל זיין גליקלעך,

ווען די שעה וועט קומען אין איך וועל מיט מייע פיס זיך אַזעקשטעלן  
אויף „אונזער אייגענער ערד“. אָבער איך פאַרשטיי נישט דאָס גע-  
זעץ: „יעדער איינער זאָל באַקן זיין אייגן ברויט“. איך וועל בעסן הער  
נאַקמאן, אַז ער זאָל זיך אויסדריקן קלאָר. מיר זענען זיך דאָ צונויפ-  
געקומען און מיר ווילן היינט אויף דער נאַכט באַשאַפן די גרונט-געזעצן  
פון אונזער אייגענעם דאָרף. ווילן מיר זיין אָפן און קלאָר. מיר דאַכט.  
אַז עס זענען דאָ קלאָרערע ווערטער, הער נאַקמאן, מיר זענען פשוטע  
מענטשן.

דאָס אָפגעזאָגט, האָט זיך ישראל גאַלדשטיין אַנידערגעזעצט אויף  
זיין בענקל און אָפגעווישט זיין שטערן מיט אַ הייס טיכל.  
נאַקמאן האָט אַזויווי געקוקט מיט זיינע אויגן אַרײַן אין זיך טיף און  
געשמייכלט. דערנאָך האָט ער שוין זיצנדיקערהייט און מער היימיש מע-  
סיקער געזאָגט:

— זייער גוט. מיר געפעלט דאָס. איך בין פשוט גערירט פון  
דער איינפאַכקייט פון אייערע רייד. וואָס האָבן עפעס צו זאָגן אַנדערע  
יידן?

אין זאָל האָט זיך געהערט אַ שטיל מורמלען, אָבער עס האָט אַלד  
אויפגעהערט.

— קיינער פון די יידן וויל נישט זאָגן עפעס? — האָט נאַקמאן גערעג  
געזאָגט. — קיינער? נו, ווי וועט אייך געפעלן, אַז מיר וועלן פשוט  
אין דריי ווערטער אויסדריקן אונזער ערשט און סאַמע היכטיקע געזעץ:  
אַלע זענען גלייך.

— בראַוואַ! — האָט ישראל גאַלדשטיין מיט זיין באַסאָווער שטימע  
אַרויסגעזאָגט.

— אַט אזוי! — האָט זיך געהערט פון איין ייד.  
— קלאָר אזוי ווי דער הימל אין תמוז — האָט אַן אַנדערער  
געזאָגט אין זיך פאַרשעמט, וואָרים זיין ווייב האָט אים געטון אַ שלעפ  
באַ דעם אַרבל. ער האָט דאָס ווייב זיינס אָפגעשטויסן מיט זיין  
האַנט, זיך געגרייט עפעס נאָך צו זאָגן אָבער עס איז שוין געווען צו  
שפעט.

נאַקמאן האָט געהייסן דינהן אויכשרייבן אַן „איינס“ און באַ דער  
איינס אַנשרייבן מיט גרויסע אותיות: אַלע זענען גלייך.

דערנאך האט דינה ארוימגעטיילט אי די מאנסבילן אי די וויי-  
בער קליינע שטיקלעך פאפיר און זי האט יעדן באזונדער געזאגט. אז  
מען קאן אַנשרייבן אויף דעם פאפיר, וואס מען וויל, אָדער אַ "יא" אָדער  
אַ "ניין".

ווארעמע בעסאראביער טעג הייבן זיך אָן פּונקט דעמאָלט, ווען די שוואַלב בויט איר נעסט.

אויסגעבויט איר נעסט, זיצט די מאַמע-שוואַלב מיט איר געל קעפל אַרויסגעשטעקט אויף גאַטס וועלט און וואַרט אויף דעם פּאָטער-שוואַלב. קומט דער פּאָטער-שוואַלב צו פּליען, בייט זיך די מאַמע מיט אים און לאָזט אים זיצן אין דער נעסט. אָט אַזוי בייט זיך מאַמע מיט פּאָטער ביז די קינדער-שוואַלבן דערלעבן צו זען די ווייסע, וואַרעמע וועלט.

זיצן די קינדער-שוואַלבן אין דער ווייכער, וואַרעמער נעסט מיט די געלע קעפּלעך אַרויסגעשטעקט אין דרויסן און האַלטן אָפּן זייערע רויטע, פייערדיקע פּיסקלעך און די מאַמע-שוואַלב קומט אַלע מאָל צו פּליען פון ערגעץ און ברענגט זיי עסן און פאַרמאכט זייערע פייערדיקע, רויטע פּיסקלעך.

וואַרעמע בעסאראביער טעג הייבן זיך אָן פּונקט דעמאָלט, ווען די מאַמע-שוואַלבן פאַרטרייבן זייערע קינדער-שוואַלבן פון אַלע זייערע נעסטן און איבער דער גאַנצער לענג פון דעם טעלעגראַף-דראַט שטייען שוואַלבן מיט געלע קעפּלעך און האַלטן אָפּן זייערע רויטע פייערדיקע פּיסקלעך און שרייען געוואַלט, אַז עס איז שוין וואַרעם.

אויפן גרויסן מאַרק-פּלאַץ קומען אָן פּורן אויסגעבעט מיט שטרוי און אַרום די ברעגן פון די פּורן זיצן „יוליקעס“ (פעלד-אַרבעטער)

מיט די באַרוועסע פיס אַרויסגעהאַנגען אין דרויסן אַרויס; זייערע שטאַרקע העלזער פאַרוואַקסן מיט לאַנגע האַרענע היטשקעס. די דאָזיקע פּורן שטעלן זיך אַנידער אין מאַרק. דער, וואָס טרייבט די פּערד קריכט אַראָפּ פּון וואָגן, שפּאַנט אויס די פּערד און גיט זיי עסן, הייבט אויף דעם דישעל פּון וואָגן אינדערהיך און טוט אָן אויף דעם שפּיץ פּון דישעל אַ שטרוענעם קאַפּעליזש, וואָס דאָס מיינט „יוליקעס“ צו פאַר-דינגען.

און די „וואַטאווען“ אויף זייערע רייטערלעך לויפן אַרום פּון איין וואָגן צום צווייטן, ציילן די „יוליקעס“ און רייטן אַרום און אַרום דעם וואָגן און קוקן אויף די באַרוועסע פיס פּון די „יוליקעס“. דאָס רייטערל טוט זיך שאַרף אַ דריי אויס און פאַרט צו גלייך צו דעם, וועלכער פאַרעט זיך באַ די אויסגעשפּאַנטע פּערד. דער וואַטאווע פּרעגט באַ אים וויפיל ער וויל פאַר זיינע יוליקעס, יענער קראַצט זיך אין דער טשופּרינע שוואַרצע האַר פּין קאַפּ; זאָגט דעם פּרייז, און דער וואַטאווע מאַכט זיך ווי ער האַט זיך דערשראַקן, און שרייט אויס: האַ, האַ! די יוליקעס בייסן פּון אַ שטיק ברויט אין איין האַנט און פּון אַ שטיק קישקע אין דער אַנדערער האַנט; רעדן אַלע אייניגעם; שאַקלען זיך מיט זייערע באַרוועסע פיס און קרימען נאָך דעם וואַטאווע.

וואַרעמע בעסאַראַביער טעג הייבן זיך אָן: די שוואַלפּן זענען שוין אינדרויסן; די יוליקעס זענען שוין געקומען פּון בוקאַווינע, גאַליציע און רומעניע. דאָרט איבערגעלאָזט זייערע ווייבער, קינדער און געקומען אויף דעם גאַנצן זומער, פאַרקויפן זיך צו די בעסאַראַביער פּעלדער; די וואַטאווע קויפן וואָס מער יוליקעס, ווייל אזוי האַבן די פּאַסעסאַרט אַנגע-זאָגט.

דער בעסאַראַביער פּאַסעסאַר וויל זיך אויספיינערן און ווייזן, אַז ער האַט אַ סך יוליקעס, מער ווי דער אַנדערער פּאַסעסאַר. ער פּרוּווט אויסצודינגען וואָס מער לאַנד. קיינמאַל ווייסט מען באַ אים נישט, וויפיל לאַנד ער פאַרמאַגט, נאָר עס דאַכט זיך אים, אַז יענער האַט מער לאַנד פּון אים. לויפט ער אין דער שטיל אין דינגט נאָך הונדערט פאַלטשעס ערד; קויפט נאָך עטלעכע פאַר אַקסן.

ווינטער אין שטאַט איז מען זיך גוטע פּריינד; מען ווינט אין איין גאַס; מען פירט זיך אויף אַלע אויף איין שטייגער. אָבער זומער אין

פעלד איז איינער א שונא דעם אנדערן. אויב בא איינעם אויף די פעלד-  
דער איז טרוקעניש, האָבן די איבעריקע הנאה דערפון; אויב בא איינעם  
אויף די פעלדער איז אַ גרויס גערעטעניש, שטעכט דאָס די איבעריקע  
אין דער זיבעטער ריפ; אין דעם בעסטן ברען פון דער אַרבעט אויף די  
פעלדער וועט איינער באַם אנדערן פרווון אַפּרעדן די „ויליקעס“, פּדי  
יענער זאָל בלייבן אינדערמיט פון זיין אַרבעט און אַלץ זאָל באַ אים גיין  
קאַפּוט; אַזעלכע קלייניקייטן, ווי אונטערצינדן אַ סטויג אַדער פאַרסמען  
דאָס וואַסער, האוּ די בהמות טרינקען. ווערן אַפּגעטון פון איינעם אַנט-  
קייגן דעם אנדערן אין דער שטיל און אַן געשרייען, וואַרים שרייען וועט  
דאָ גאַרנישט העלפּן.  
ווינטער אין שטאָט איז מען זיך אַבער גוטע פריינד.

דעם גאַנצן ווינטער, ווען אַלע פּאַסעסאַרס זענען אין שטאָט, ווערט  
געשפּילט כּמעט אַלע אַונט אין קאַרטן. היינט באַ דעם און מאַרגן באַ  
אַן אנדערן. און אויב מען שפּילט נישט אין קאַרטן, פאַרנעמען זיך די  
מאַנסבילן מיט דעם, וואָס זיי גייען צו פרעמדע ווייבער. איך גיי  
צו דיין ווייב, פאַרשטענדלעך, אַז דו קענט פּרוּבירן גיין צו מיין  
ווייב. . .

און אומגליקלעך איז די דאָזיקע פּרוי זייערע, צו וועלכער עס גייט  
נישט אַריין אַ פרעמדער באַן. ערשטנס, פּאַלט זי שטאַרק אַראָפּ אין די  
אויגן פון איר גייגענעם מאַן. טאַקע, ווי אַזוי קען ער זי ליב האָבן, אַז  
ער האָט נישט געכאַפט באַ איר קיינעם? נאָר אַט די ערשטע צרה וואָלט  
נאָך געווען דערטראַגבאַר, ווען נישט די צווייטע, וואָס אַזאַ פּרוי ווערט  
באַלד אַרויפגענומען אויף דער צונג; אַלע שלייפּן זיך די ציין וועגן איר  
ביטער מזל.

און ווערט איינע אַריינגעכאַפט צווישן אַט די ציין, לאַזט מען זי  
נישט אָפּ ביז מען איז זיך גוט נוקם אַן איר. עס ווערט אַפּגעלאַכט  
אפילו פון איר העמד, וואָס זי טראַגט אויף איר לייב. געטון ווערט דאָס  
זייער איינפאַך: מען קומט זיך צונויף באַ איינער אין הויז אין אַן אַונט

און מען זעט, אז יענע, וועמען מען האלט צווישן די שארפע ציין, זאל  
אויך קומען, און מען זיצט און מ'ווארפט אויגן. יעדע איינע האט זיך  
איר ספעציאלטעט. למשל, די איינע האט אן אויג צו באמערקן, ווי אזוי  
יענע מאכט מיט איר מויל, בשעת זי עסט; איינע אן אויג צו באמערקן,  
ווי אזוי יענע האט נישט קיין ריינע הענט; ווי אזוי עס שטעקט בא  
בא איר ארויס א ברעג פון דעם אונטער-קליידל, אדער א זאק איז בא  
איר א ביסל צעריסן, אדער זי האט שוין גרויע האר א סך צווישן אירע  
שווארצע האר אויפן קאפ.

נאך דעם אונט נעמט מען זיך צו דער ארבעט; איינע טראגט אי-  
בער צו דער אנדערער; מען פלעכט צונויף אלערליי מעשיות; מען  
לאכט און מען האלט זיך בא די זייטן פון לאכן.

די אונטן ווערן געביטן פון איין הויז אינם אנדערן. היינט קומט  
מען זיך צונויף דא און מארגן דארט. און יענע, וועלכע ווערט געהאלטן  
צווישן די שארפע ציין, שלעפט זיך, נעבער, אויך מיט פון איין שטוב  
אין דער אנדערער און לייגט זיך אין דער ברייט און אין דער לענג, אז  
כען זאל שוין קומען צו איר אין הויז. די ווייבער, וואס האבן שארפע  
ציין, כאפן זיך נישט אזוי גיך צו קומען צו איר אין הויז; זאל זי אביסל  
אויסגיין פון הונגער נאך געזעלשאפט. מען קלויבט אויס עפעס אן אונט,  
ווען אין דרויסן איז רעגנדיק און בלאטיק. דעמאלט גייט מען צו יע-  
נער און מען טראגט איר אן א פול הויז מיט בלאטע; דאס, וואס זי  
שטעלט צום טיש, וויל קיינער נישט נעמען אין מויל אריין; מען זיצט  
נאר און מען ווינקט זיך איבער און מען באטראכט די ווענט, די פאר-  
הענגלעך, דאס מעבל, די פאדלאגעס מיט די פארשפרייטע קולימעס, און  
מען האלט זיך נאר אין איין ווונדערן, ווו זי האט דאס געקויפט, און  
זעט נאר, ווי שיין דאס איז און ווי ווייס די ווענט זענען, ווינקט מען  
זיך איבער.

די מענער זענען פארטון אין זייער קארטן-שפיל. זיי ארט נישט,  
וואס זייערע ווייבער טון; זיי קענען זיך אויף זייערע ווייבער פארלאזן.  
אז זיי וועלן זייער שטעטל אליין באשטיין. דער ווינטער איז קורץ --  
איינס און צוויי, און מען דארף שוין ווידער פארן אין פעלד. האבן זיי  
מורא צו פארלירן אן אונט. מען שפילט אין קארטן, מען פרעסט און  
טרינקט א סך וויין, מען כאפט א קניפ בא דער באפעאסטע שטילער-

הייט, ווען קיינער זעט נישט, און אויב עס איז דא א שיינע דינסט באַ דער באַלעבאָסטע, איז אוודאי גוט, און אויב נישט — איז נישט.

אין שטאָט זאָכן מישן זיך אַט די פּאַסעסאַרס זייער ווינציק: פירן זיך און קליידן זיך אַנדערש, ווי אַלע אַנדערע מענער אין שטאָט, און קוקן אויף די איבעריקע אין שטאָט, ווי אויף קלענערע פון זיך, און זייערע קינדער, פאַרשטענדלעך, לערנען זיי אויך אזוי צו זיין אַנדערש פון אַלע קינדער אין שטאָט.

דערצו האָבן זיי געבראַכט, אַזש פון דער ליטע, פאַר זייערע קינדער, אַ מלמד אַ נייעם. ניי איז ער געווען דערמיט, וואָס נישט נאָר ער האָט געלערנט נייע זאָכן מיט דידאַזיקע קינדער, נאָר אויך אין דעם וועג, ווי אזוי ער האָט געלערנט. די קינדער זענען געזעסן באַם לערנען אָן היטלען, און ער אַליין, דער מלמד, איז אויך געזעסן אָן אַ היטל. די קינדער האָבן אים געמעגט רופן באַם פּוֹלן נאָמען און נישט באַדאַרפט זאָגן רבי. ער, דער מלמד, האָט די קינדער אויך גערופן אי באַם ערשטן נאָמען און אויך באַם פּאַמיליען-נאָמען.

געהייסן האָט דער מלמד לייזער ראַווקין, אַבער אין שטאָט האָט מען אים אַ נאָמען געגעבן לייזער דער מעטאַדעניק, דערפאַר וואָס ער האָט געלערנט די קינדער מיט אַ נייער מעטאַדע. עס איז איבעריק צו דערציילן, אַז מען האָט דעם לייזערן פיינט געהאַט אין שטאָט פאַר זיי. נע וועגן און פירונגען, כאַטש מען האָט זייער ווינציק אים געזען צווישן מענטשן, וואָרים לייזער ראַווקין האָט זיך געלעבט אין זיין ווינקל.

לייזער ראַווקין האָט געבראַכט מיט זיך אין שטאָט, אַ חוץ דער נייער מעטאַדע, ווי צו לערנען מיט קינדער, אויך אַ ווייב מיט עטלעכע קליינע קינדער, בעטגעוואַנט און אַ סך ביכער. די באַלעבאָסטיים זיינע האָבן פאַר אים געדונגען אַ שטוב אין דער גויישער גאַס. הינטער דערדאָזיקער שטוב זענען געלעגן פעלדער. מען האָט געדונגען דידאַזיקע שטוב מחמת צוויי זאָכן: ערשטנס, האָט לייזער ראַווקין געוואָלט אַפּגעזונדערטקייט, און צווייטנס, האָבן די באַלעבאָסטיים, כמעט אַלע פּאַסעסאַרס, געוואָלט, אַז זייערע קינדער זאלן נישט דאַרפן זיצן אַ גאַנצן טאָג אין חדר, נאָר אויך אַלע צוויי שעה אַרויסגיין אין פעלד און זיך אַ ביסל שפּילן. דאָס לעצטע האָט לייזער מעטאַדעניק טאַקע געטון. מיט די קינדער איז ער אַלע מאַל אַרויסגע-גאַנגען הינטער דער שטוב אויף דעם פעלד און מיט זיי געשפּילט אַלער-

ליי שפילן. ער אליין האט זייער פיל הגאה געהאט פון די שפילערייען,  
הארים ער אליין האט אויסגעטראכט אלע מאל נייע שפילן אי פאר די  
קינדער, אי פאר זיך אליין.

אין שטוב איז בא אים געלעגן דער דלות. דערצו איז זיין ווייב  
געווען נישט קיין גרויסע בריה און באווארפן מיט עטלעכע קינדער, אבער  
אויף די ווענט זענען געהאנגען נייע מינים בילדער, וועלכע מען האט אין  
שטאט פריער נישט געזעען. אין דעם צימער, ווו ער האט געלערנט מיט  
די קינדער, זענען געשטאנען גרויסע שאפעס מיט ביכער.

די קינדער, וועלכע האבן בא אים געלערנט, האבן געמוזט זיין  
שיין פארקומט און יעדן יינגל אדער מיידל האט ער געגעבן א ביכעלע,  
ווי ער פלעגט אלע טאג פארשרייבן און פארצייענען, ווי אזוי דאס  
קינד האט זיך אויפגעפירט אי באם לערנען, אי באם שפילן. די קינד-  
דער האבן לייווערן זייער ליב געהאט און זיך געשראקן פאר די גרויסע  
שאפעס מיט ביכער.

זיך צו ווינדערן, פארוואס די קינדער האבן זיך געשראקן פאר די  
ביכער איז נישטא וואס. ווארים אפילו אזא גרויסער בחור ווי לייביש —  
גרשון דעם שניט-קרעמערס — ווען ער איז דאס ערשטע מאל אריינג-  
געקומען צו לייווער מעטאדעניק, האט ער זיך אויך דערשראקן פאר די  
שאפעס מיט ביכער.

לייווער איז געקומען לייען א בוך. ווער עס האט נאר געוואלט  
לייענען, האט געקענט קומען צו לייווער דעם מעטאדעניק לייענען ביכער.  
לייביש האט געבארגט ביכער און זיי געשלאנגען. ער איז אזוי דורך דעם-  
דאזיקן אריינקומען מיט לייווערן שטארק נאענט באקאנט געווארן. לייביש  
האט זיך אויפגעהערט שעמען פאר לייווער ראווקין. ער האט זיך אנט-  
פלעקט פאר אים אזוי ווי א בעסאראביער בחור נאר איז פעיק זיך אויפ-  
צופענען פאר א גוטן ברודער.

און אט אזוי פלעגן זיי אפט שפאצירן איבער דעם פעלד אונטער  
לייווער מעטאדעניקס הויז. דאסדאזיקע פעלד האט זיך אָנגעהערט צו דער  
שטאט. עס איז געלאפן ווייט, ווייט פון שטאט ארויס ביז צום הייליקן  
ארט און בארג-אראפ ביז צו דער ריטשקע. ..

לייביש האט באמערקט, אז בא לייווער ראווקין הענגט א בילד פון  
א מענטש מיט א ברייט, גוט און הערלעך פנים, מיט לאנגע האר, אבער

אן א היסטרי. לייביש האט פריער געמיינט, אז דאס איז א בילד פון לייזערס  
פאטער. איינמאל, שמועסנדיק מיט לייזערן, האט לייביש געטון אזוי פון  
דער זייט א פרעג:

— אייער פאטער?

— ניין.

— א קאפ-מענטש!

— דער פאטער פון דער גאנצער וועלט.

— וואס הייסט? — האט לייביש אנגעשטעלט גרויס אויגן.

— דאס, וואס איך העב געוואגט. — האט לייזער געוואגט, און זיינע

קליינע שווארצע אויגן האבן זיך אפגעשטעלט אויף לייבישן — דערווייל  
טארט איר מער נישט וויסן.

לייביש האט געקוקט אויף דעם בלייכן אויסגעדארטן פנים פון ליי-  
זער ראוקין מיט דעם קליינעם אונטערגעשוירענעם בערדל און מער גאר  
נישט געפרעגט. דער, פאטער פון דער גאנצער וועלט הענגט דא אויף דער  
וואנט, באדארף מען גארנישט פרעגן. עס האט אים אבער אנגעהויבן צו  
ציען אין דערדאזיקער שטוב אריין. ער איז געווען א ליידיקגייער. אין  
קראם בא זיין טאטן האט ער זיך נישט געמישט, חוץ אין א יארד-טאג.  
ער האט א גאנצע וואך געלעזן ביכער. לייביש האט באמערקט, אז נישט  
אלע ביכער קען ער נעמען. לייזער ראוקין האט אים אנגעהויבן צו  
שטראפן, פארוואס ער לייזנט אזוי גיך, אלע טאג א בוך.

— עס בלייבט בא אייך גארנישט איבער. — האט לייזער ראוקין  
געוואגט און זיך פארשעמט.

— וואס איז דארטן פאר א מין ביכער? — האט לייביש אנגע-

וויזן אויף א פאליצע אין דער שאפע.

— נאכנישט די צייט פאר אייך.

— פרעגט בא מיר, וועל איך אייך דערציילן אויסנווייניק, וואס

איך האב געלעזן, — האט לייביש זיך געפרוהט פארטיידיקן.

— אבער אין א יאר ארום וועט זיך בא אייך אלעס אויסוועפן —

האט לייזער ראוקין געוואגט — א בוך מוז מען אין בלוט אריין לייזע-

נען... הערט, לייביש, ווי וואלט געווען, אז מיר זאלן עפענען א לייזען-

צימער פאר איטלעכן?

— אוי, גוט! — האט זיך לייביש אנגעכאפט.

— איך וועל אריינשטעלן מיינע ביכער אין יענעם צימער, מען  
וועט אריינשטעלן א טיש מיט בענקלעך, און זאלן מענטשן קומען און  
לייענען. פארשטייט, אז עס איז נישט גענוג, וואָס מיר, איך און איר,  
נאָר אלע באַדארפן לייענען.

— גוט, איך וועל איבער-שמועסן מיט דינה גאָלדשטיין און מיט  
נאָקמאָנען.

אין אַ וואָך אַרום איז שוין געוועזן אַ צימער מיט אַ טיש מיט  
בענקלעך, און די שאַפּעס מיט ביכער זענען דאָרטן געשטאַנען. דינה  
גאָלדשטיין, לייביש און נאָקמאָן און אויך לייווער ראַווקין האָבן זיך גע-  
טיילט מיט דעם טאַג. יעדער פון זיי איז געשטאַנען אין לייען-צימער אַ  
געוויסע צייט פון טאַג, אַרויסגעגעבן ביכער און פאַרשריבן דעם נאָמען,  
פון דעם, וואָס איז געקומען געמען ביכער.

קיין שמש האָט נישט געוואָלט גיין און אויסשרייען איבער דער  
שטאָט וועגן דעם לעזע-צימער.

— אַ, וואָס? — האָבן די שמשים געפרעגט.

— אַ לעזע-צימער! אַ לעזע-צימער!

— כּי-כּי, מיר שרייען נישט!

האַט מען געמוזט אַנקומען צו אַברהמען. אַברהם האָט זיך געבען  
שווער אָנגעארבעט מיט דעם, וואָס ער האָט צונויפגעטראָגן אין דעם צי-  
מער דעם טיש מיט די בענקלעך. די אלע זאַכן האָט מען באַקומען אַלס  
מתנות פון לייווער ראַווקינס באַלעבאַטיים. איינער האָט געגעבן דעם טיש  
און אַנדערע: ווער אַ קיילעכיק בענקל און ווער אַ פירעקיק בענקל.  
אַברהם האָט דיראַזיקע זאַכן געטראָגן און צונויפגעטראָגן. ער האָט אויך  
געבראַכט די ביכער מיט די ברעטער פאַר די שאַפּעס און אַליין צונויפ-  
געקלאַפט פאַליצעס. האָט ער באַמת זייער גוט זיך אָנגעארבעט. אָבער אז  
אַברהם האָט געטון אַ קוק, אז קיינער פון די שמשים וויל נישט אויס-  
שרייען איבער דער שטאָט, האָט ער נישט קיין סך געטראַכט, נאָר אַהיימ-  
געגאַנגען, אָנגעטון זיין אַלטן סאַלדאַטסקן מונדיר און איז אַרויס איבער  
די גאַסן, און אַווווי אין זיין פּוּלץ דער ראַטניק, אַזוי האָט ער געשריגן  
איבער די גאַסן:

— עס איז באַ וועלדער שניידער אין שטוב געעפנט געוואָרן אַ

לעזע-צימער, ווער עס וויל, קען קומען און לייענען ביכער!

פארשטענדלעך, אז קינדער זענען אים נאכגעלאפן און אין שטאט  
איז געווארן א גערודער. גראד דאס, וואס אברהם האט געטראגן זיין  
סאלדאטסקע מונדר, האט א ביסל אנגעשראקן די שטאט. מען האט גע-  
מיינט פון אנהייב, אז עס שמעקט מיטן קייסער, אבער שפעטער איז מען  
געווייר געווארן ווער עס שטעקט דערינען.

דינה גאלדשטיין האט באלד אנגעהויבן באקומען קארטלעך מיט  
דער פאסט. די קארטלעך זענען געשריבן געווארן מיט איבערגעקערטע  
שורות און פון קיינעם נישט אונטערגעשריבן. אין איין קארטל האט מען  
בא דינהן געפרעגט, ווען עס וועט בא איר זיין דער ברית. און אין אן  
אנדער קארטל האט מען געשריבן, אז מען קוקט זיך אונטער דורך דעם  
פענצטער און מען האט געזען, געזען.

ישראל גאלדשטיין האט גענומען דידאזיקע קארטלעך און זיי  
ארומגעטראגן איבער דער שטאט און געוויזן וועמען ער האט נאר גע-  
טראפן. פאר דינהן און פאר דער מוטער האט ער זיי באהאלטן. בשעת  
ער האט עמעצן געוויזן די קארטלעך, האט ער אויף יענעם אנגעשטעלט  
מאדנע גרויסע אויגן, און דאס מויל זיינס, מיט די ברייטע פליישיקע  
ליפן, פלעגט זיין ברייט אפן מיט א שמייכל.

— ווער קען דאס זיין?

— ווער?!

— עס האט די ווערט א מיליאן צו וויסן ווער עס שרייבט די

קארטלעך.

— קיין זייער פיין מענטשל שרייבט אזוינס נישט.

— עליי א מסירהלע, גאט זאל אפהיטן.

— זפעס אזוינס!

— צו וואס באדארף מען דאס?

— וועלכעס?

— אט דאס לעזעכץ?

— איר זענט אויך פון יענע? — ווערט שוין פארווונדערט ישראל

גאלדשטיין.

— איך בין נישט פון יענע, אבער איך מין, אז מען באדארף

יידן קיין גוטס נישט טון, ווארים זיי דריגען צוריק מיט די פיס. —

זאגט דער ייד און טוט א קרעכץ.

— דאָס איז אמת, אָבער מײן דינהאַלע טוט דאָס, וואָס מען באַ-  
ראַרף און זי ווײל נישט פון קײנעם קײן באַצאָלט, — זאָגט שוין מיט  
שטאַץ ישראל גאַלדשטיין — און יענע דאַרטן וועלן: מיט דער צײט  
פאַסקונדע אָפּשניידן.

מיט דעם וואָרט „יענע“ האָט ישראל גאַלדשטיין געמײנט די ר’  
אַרקעס און זײנע נאַכשטופּערס. ר’ אַרקע האָט געפּלאַמט ווי אַ פּײערדיקער  
באַרג, פאַרוואָס מען דערלאָזט אַזױנס אין אַ ײדישער שטאַט. בעת ר’  
אַרקע פּלעגט שרײען און שפּרײצן פּעך פון מויל, האָט ער תּמיד גע-  
מאַלן מיט זײן צעפּלאַמטער פּאַנטאַזיע, ווי אַזױ ײדישע קינדער, בחורים  
מיט מײדן, פאַרשליסן זיך אין אַ חדר מיוחד, לערנען טריפהנע ביכער  
און זענען באַלד מקיים דאַרט אויפן אָרט דאָס, וואָס עס שטײט געשריבן  
אין די טריפהנע ביכער.

— איר וועט זעען, וואָס פאַר אַ צרה עס קומט אויף אונזער  
שטאַט! — האָט ר’ אַרקע געוואָרנט און זײנע אויגן האָבן געברענגט מיט  
שגאה — מען באַדאַרף זײ באַלד אויסרײניקן פּינדאַנען!  
עס קען זײן, אַז ר’ אַרקע איז געווען אַ גוטער אָנשמעקער,  
וואָרים, ווי מיר וועלן ווײטער זעען, איז טאַקע עפּעס געקומען אויף  
דער שטאַט.

דאָס לײען-צײמער האָט זיך באַליבט געמאַכט באַ דער יוגנט.  
דאַרטן זענען אַרײנגעקומען אַלערלײ מענטשן. עס איז נישט געווען  
דאַרטן קײן גרעסערס און קײן קלענערס. שניידער-יונגען און מײדלעך;  
באַלעבאַטישע יונגען און מײדלעך; רײך און אַרעם — אַלע האָבן גע-  
לײענט נאָך זײער קענטעניש אין געשמאַק. עס איז דאַרטן געווען ראַ-  
מאַנען אין אַכציק טײלן וועגן דעם געלן פּיפּערנאַטער, אַדער דער ײדי-  
שער גראַף אין געפּאַנגענשאַפּט, און עס איז אויך געווען גוטע ביכער  
אויף רוסיש, העברעיִש און ײדיש.

דינה גאַלדשטיין און לײביש האָבן אין דעם לײען-צײמער געפּונען  
אַן אינהאַלט. ערשטנס, האָבן זײ זיך אָפּט געקענט זעען, כאַטש רעדן  
האָבן זײ נישט געקענט, וואָרים אַמבעסטן, ווען זײ האָבן שוין פאַרבינדן  
אַ געשפּרעך. איז עמעצער געקומען לײענען אַ בוך, צווייטנס, האָבן זײ  
אי זיך געלערנט און אי יענעם געלערנט. נאַקמאן איז געווען פאַרטון אין  
זײן אַרבעט. דערצו איז שוין נישט געווען וײט די צײט, ווען ער האָט

באדארפט אוועקפירן די בעסערע זידן אויף זייער פרייער ערד. נאך-  
מאנען האָט אָבער געפרייט, אז עס איז דאָ עפעס איבערצולאָזן הינטער  
זיך, נאָכדעם ווי ער וועט אוועק פון דאָנען.

לייביש איז אָבער געבליבן אַ היגער, אין דערפאר איז די אַרבעט  
געפאלן אויף אים. ער האָט זיך דערווייל זייער נאָענט באַפריינדעט מיט  
לייזער ראַווקין.

און איינמאל, ווען זיי האָבן אין אַ פאַרנאָכט געכאַפט אַ שפּאַציר  
אין די זון האָט זיך געזעצט פון יענער זייט טייכל און די בהמות פון  
שטאָט זענען מיט אַ קלינגעריי און מאַכנדיק אַ שטויב איבער דעם וועג,  
געגאַנגען אַהיים פון פעלד און אינדרויסן איז געוואָרן האַלב ליכטיק און  
האַלב פינצטער, האָט לייזער זיך אָנגענומען מיט לייבישן זייער נאָענט  
און אים שטיל געזאָגט אַ וואָרט, וואָס האָט געקלונגען באַ לייבישן אין די  
אויערן, ווי דאָס וואָרט ווינט.

— עס איז נישטאָ קיין ווינט, ניין, — האָט לייביש מיט תּמימות  
געזענטפערט.

— זאָל ווערן ! — האָט לייזער שטיל געזאָגט, אַליין אַ פאַרטראַכ-  
טער, און דערפאר נישט איינהערנדיק זיך גוט, וואָס לייביש האָט גערעדט  
צו אים.

לייביש האָט פאַרשטאַנען, אז לייזער האָט עפעס זייער וויכטיק  
געזאָגט און ער, לייביש, האָט עס נישט אויפגעכאַפט. לייביש האָט דער-  
פאר איבערגעפרעגט :

— וואָס האָט איר פריער געזאָגט ?

— עס מוז ווערן !

— וואָס ? — איז לייביש אַזש געשפרונגען פון דער הויט.

— דער בונד. — האָט לייזער שטילערהייט אַריינגערעדט צו  
לייבישן אין אויער אַריין — איר ווייסט נישט, וואָס דאָס איז ? האַ,  
איך און איר. פאַרשטאַנען ? עס מוז זיין אַ טיפער סוד, פאַר-  
שטאַנען ?

— איך פאַרשטיי, — האָט לייביש געזאָגט און זיינע אויגן האָבן  
זיך אָנגעצונדן מיט פייער, כאָטש ער האָט נישט געוואוסט, וואָס דאָס  
מיינט „דער בונד“, און וואָס עס מוז זיין אַ טיפער סוד. אַזוי ווי אַלע

יונגע מענטשן פון לייבישע עלטער, האָט ער געפילט אַ נייגונג צו סודות.  
לייביש האָט נאָך אַ ביסל שווייגן געפרעגט:

— מען באַדאַרף זיך אַמאָל אַליין מפקיר זיין ?

— האָ, האָ! איר פאַרשטייט, לייביש: די וועלט, ווי זי איז איצט,  
איז פול מיט לייד, אומגערעכטיקייט און אומברחמנותדיקע שלעכטקייט.

עס זענען דאָ ניין-און-ניינציק שלעכטע און אפשר איין גוטער, עס זענען  
דאָ ניין-און-ניינציק אַרעמע און איין רייכער. וואָס קען איינער טאָן קעגן  
אזוי פיל, אויב נישט מער, ווי זיך אַליין מפקיר זיין. איך האָב באַ זיך  
שוין געפועלט. קענט איר באַ זיך פועלן ?

— איך ווייס נישט, וואָס איר מיינט, — האָט לייביש געזאָגט און  
בשעת מעשה געפילט, אַז זיין גאַנץ וועזן ציטערט פון אויפּרעגונג —  
אַבער איך בין פאַרטיק זיך מקריב צו זיין.

— שווערט מיר, אַז עס וועט זיין אַ סוד, — איז פּלוצלינג לייווער  
געבליבן שטיין אינמיטן פעלד און זיך אויסגעגלייכט און אויפּגעהויבן  
דעם קאַפּ, אזוי ווי ער וואָלט וועלן אונטערשאַפּאַן דעם הימל — צווישן  
מיר און אייך ?

לייביש האָט דערפילט אַ קעלט אין אַלע זיינע ביינער. ער האָט זיך  
אַרומגעקוקט אין אַלע זייטן. דאָס שטילקייט פון די ווייכע גראַזן האָט  
אים איצט געשטערט זיך אויפצואַטלען און זיך איבערצוגעבן צו דעם  
ווייכן אומדערגרייכבאַרן געפיל פון דאָס נישט-באַנומענע. ער האָט זיך  
אַנגעבויגן צו דער ערד, אויסגעריסן אַ גרעזל מיט דעם וואַרצל און גע-  
זאָגט מיט אַראַפּגעלאָזטע אויגן צו דעם גרעזל:

— איך שווער !

לייווער ראַדקין האָט באַלד אַראַפּגעשלאָנגען אַ ביסל שפייעכץ צו  
מאָכן זיך ריינער דעם האַלז און אַנגעהויבן מיט די ווערטער:  
— אונזער בונד פון ליטע, פוילן און אזוי ווייטער:

זיי זענען ביידע אַרומגעאַנגען ביז הרט שפּעט אין אָונט, און  
לייווער האָט גערעדט און לייביש האָט געהערט: וועגן דעם, אַז עס איז  
דאָ צווייערליי וועלטן, אַז מען דאַרף אויסגלייכן די וועלט. באַ דעם  
רייכן אַפּנעמען און געבן דעם אַרעמאָן. עס זענען פאַראַן מענטשן מיט  
קייטן אויף זייערע לייבער. מען באַדאַרף זיי באַפרייען פון די קייטן,  
מען קען עס אפילו טון מיט איין קלאַפּ און איבערבויען די קייטן. דאָן

איז פארהאן א סכנה. דער מענטש קען אומקומען. בדרך משל רעדט זיך אזוי: עס מיינט פארגיסן בלוט. דאס ווילן מיר נישט. אונזערע הענט יענען ריין פון בלוט. וואס דען טון מיר? מיר פילן די קייטן צו ביסלעך פון זיי ברעכן זיך איבער. עס איז אבער פינצטער ארום און ארום. בדרך משל רעדט זיך אזוי. עס מיינט פשוט, אז מען לאזט נישט פילן. א סך אונזערע זיצן שוין אין פינצטערע אסטראגן. מיר באדארפן נייע יוחות. אונזער געדאנק מוז זיך צעגיסן איבער דער גאנצער וועלט.

— איך וועל אפילו דינה גאלדשטיין נישט דערציילן. — האט ליי-  
 ביש שטיל געזאגט באם געזעגענען זיך מיט לייזערן יענעם אונט.  
 — גאט זאל אייך אויסהיטן. — האט לייזער געזאגט גוטמיטיק, —  
 גייט אהיים און באטראכט, וואס מיר וועלן טון. איך וועל אויך טראכטן,  
 און ווען מיר וועלן זיך טרעפן, וועלן מיר ביידע האבן צוויי פלענער, און  
 דער פלאן וואס וועט זיין בעסער, וועט באדן גיין צו דער ארבעט. א  
 גוטן!

צו באשרייבן דאס, וואס לייביש האט יענעם אויפדערנאכט דורכ-  
 געטראכט איז אוממעגלעך, ווארים לייביש האט בטבע נישט געטראכט אין  
 א גלייכער ליניע. ער האט געקענט זיך אוועקשטעלן אויף איין פונקט א  
 לענגערע צייט און ווידער דערנאך אריבערשפרייזן גאנצע בערג און טאלן  
 און יאגן אזוי גיך, אז עס אוממעגלעך אפילו פאר א געניטע פעדער נאכ-  
 צויאגן אזוינע מחשבות.

אויף דעם אנדערן טאג, קומענדיק אין לעזע-צימער, איז ער גע-  
 ווען זייער צעטראגן. דינה גאלדשטיין האט באמערקט, אז ער איז צע-  
 טראגן און קען נישט איינזיצן אויף אן ארט. ער עפנט ביכער און לייגט  
 זיי צוריק אין דער שאפע.

דינה האט געווארט אויף דעם גוטן ווארט פון לייבישן און זי האט  
 געמיינט, אז ער גרייט זיך איצט עפעס צו זאגן. זי איז געזעסן אין א  
 ווינקל און מורא געהאט א ווארט אויסצורעדן. — דינה — האט לייביש  
 זיך פלוצלינג געווענדט צו איר — האסט שוין אויסגעקליבן?

— נאך נישט.

— און פארסט אוועק?

— איך פאר.

— היסט עס, אז דו האסט אויסגעקליבן נאקמאנען.

— איך פאַר מיט דיר.  
 — דאָס הייסט, אז דו בלייבסט דאָ.  
 — ניין, דאָס הייסט, אז דו פאַרסט אויך.  
 — אז דו זאָגסט, ווייסטו, וואָס דו זאָגסט.  
 — קריגסט זיך שוין מיט מיר פאַצייטנס.  
 — איך וויל זאָלסט וויסן, אז פֿל זמן נאַקמאַן שטייט אין וועג, האָב  
 איך דיך פיינט.  
 — רויס אים אָפּ פֿון וועג. — האָט דינה געזאָגט שוין אַ ברוגזע.  
 — ווילסט בלוט?  
 — פֿון מיינעטוועגן זאָל זיין בלוט.  
 — באַ אונז איז ריין די האַנט פֿון בלוט — האָט לייביש געזאָגט  
 און געעפנט אַ בוך און אַריינגעקוקט אין אים און מער גאַרנישט גע-  
 רעדט. ער האָט אָבער נישט געקענט לעזן. עס איז שוין געווען די צייט,  
 אז ער זאָל שוין דאָ אין לעזע-צימער נישט זיין. וואָס-זשע טוט ער נאָך  
 דאָ? אים פֿאַרדריסט, וואָס ער איז געבליבן איצט און וואָס ער בלייבט  
 אַלע מאָל, ווען דינה קומט. און עס האָט זיך באַ זיי אויסגעלאָזט אַלע  
 רייד. זיי ווערן אומבאַהאַלפֿן, ווען זיי בלייבן אַליין אויג אויף אויג. דינה  
 ווערט פֿון טאָג צו טאָג דערווייטערט פֿון אים. לייביש פֿילט, אז דאָס  
 איז נישט דער וועג. דאָס איז נישט דער וועג ווי אַזוי ליב צו האָבן  
 דינהן. אז ער וועט אויסטראַכטן אַ פֿלאַן ווי אַזוי די וועלט אויסצו-  
 גלייכן, וועט ער דערנאָך זיך אַ נעם טון גאָר אַנדערש ליב צו האָבן  
 דינהן.

לייביש האָט אויפֿגעהויבן זיינע אויגן צו דינהן, זי איז געזעסן אַ  
 פֿאַרטראַכטע אין אַ ווינקל פֿון צימער, דינה האָט גיכער אויסגעזעסן ווי  
 אַן אַנדער וועזן, איידער ווי אַ מענטש פֿון דער וועלט. לייביש האָט גרויס  
 דרך ארץ באַקומען פֿאַר איר און מורא געהאַט דאָ צו פֿאַרבלייבן מיט  
 איר און איז שוין געווען גרייט אַוועקצוגיין, ווען די טיר פֿון צימער האָט  
 זיך געעפנט און אַ מיידל מיט אַן אויסערגעוויינלעך ווייס פנים און מיט  
 צוויי רויטע באַקן איז אַריינגעקומען.

— דאָ קריגט מען ביכער?  
 ביידע, אי לייביש. אי דינה, זענען אַנטקייגנגעלאָסן דעמדאָזיקן

מידל. ביידע האָבן זיך דערפרייט איבער דעם מידל. ווי עס האָט אויס-  
געזיין שוין אַ לאַנגע צייט קיינער נישט געקומען.  
— וואָס פאַר אַ בוך וויל דאָס פריילין? — האָט לייביש גע-  
שרעגט.

— איך וועל איר געבן אַ בוך — האָט דינה געפרווט אויסכאַפן  
דעמדאָזיקן לעזער — ווילט איר אַ שיינע רייזע-באַשרייבונג אָדער אַ  
אַ ראַמאַן?

— איך וויל עפעס אַ בוך, וואָס זאָל טון אַ קלעם באַ די לע-  
בער — האָט דאָס מידל געזאָגט פראַסט און מיט דער שטימע פון  
אַ מאַן.

— לייביש, — האָט דינה געזאָגט, זיך קוים איינהאַלטנדיק פון  
לאַכן אין אַנגעקוקט לייבישן פון דער זייט — איר באַדאַרפט דאָך ער-  
געץ גיין. איך וועל שוין דער פריילין געבן אַ בוך אַ גוטס. ווי איז איי-  
ער נאַמען, פריילין?

עס איז געווען דאָס ערשטע מאַל, וואָס דאָסדאָזיקע מידל מיט די  
רויטע באַקן אויפן הייסן געזיכט האָט געדאַרפט זאָגן איר נאַמען. זאָגן,  
אַז זי האָט נישט געוואָלט, ווי זי הייסט, איז נישט אמת, אָבער זי האָט  
האַט זיך אויפן אַרט נישט געקענט דערמאַנען, ווי זי הייסט.  
לייביש האָט זיך אַרויסגעשאַרט פון צימער.

גייענדיק צופעליק פאַרביי דאָס שניידער-געסל, האָט ער געהערט אַ  
מאַשינען-רויש און געזאָנג. עס האָט געשמעקט דער ריח פון שווייס, און  
די אַרעמקייט האָט זיך געוואַרפן אין די אויגן — פון צעריסענע קאַלדורעס,  
איבערגעפוילטע קישנס, האַלב-נאַקעטע קינדער און נישט-געקאַלכטע ווענט.  
דערצו אַזוי פיל מיסט אין גאַס און מאַשינען רוישן און יונגע מענטשן  
זינגען. — אַט איז עס! — האָט לייביש אַ זאָג געטון צו זיך אַליין און  
איז אַדעק מיט גיכע טריט צו לייזער ראַווקין.

לייזער האָט אים באַגעגנט מיט ביידע הענט, אויכגעשטרעקט און  
מיט פרייד:

— נאָר וואָס די מינוט באַפרייט די קינדער, און מיר וועלן פאַלד  
אַרויסגיין אויף אַ שפאַציר. און אַז ביידע זענען שוין פאַמעלעך געגאַנג-  
גען אויף דעם ווייכן גראַז ווייט פון שטאַט, האָט לייזער אַ פּרעג גע-  
טון באַ לייבישן:

— עפעס געטראכט וועגן אונזער ענין ?  
 — איך האב שוין כמעט עפעס דערטראכט.  
 — איך אויך.  
 — וואָס ?  
 — פריער וויל איך הערן אייער פלאַן, — האָט לייווער געזאָגט —  
 איך האָב תמיד ליב צו הערן פריער, וואָס יענער האָט צו דער-  
 ציילן.  
 אין לייען-צימער איז געקומען צוגיין אַ שניידער-מידל נעמען  
 אַ בוך.  
 — אַ, אַט דאָס, וואָס איך וויל. זאָלן זיי קומען. — האָט לייווער  
 זיך געפרייט.  
 — זי וויל אָבער אַ בוך, וואָס זאָל אַ נעם טון באַ דער לעבער —  
 האָט לייווער געשמייכלט.  
 — עס איז זיי נעבעך נישט גוט; שווער צו לעבן; ווילן געפינען  
 אויסלייוונג. — האָט לייווער פאַרטידיקט דאָס מידל — עס איז גישטאַ  
 פון וואָס צו שמייכלען.  
 — אַ, דאָס, וואָס איך האָב געוואָלט זאָגן — האָט זיך לייווער, ווי  
 אַנגעכאַפט אָן עפעס — ווי וואָלט געווען אַ פלאַן זיך אַ נעם צו טאָן צום  
 שניידער-געסל.  
 — געניאַל! — האָט לייווער ראַווקין אויסגעשריגן — האָב איך  
 נישט געזאָגט, אַז איך האָב ליב אוי-צוהערן פריער, וואָס יענער האָט צו  
 זאָגן. עס איז אַ געניאַלער פלאַן. מיר וועלן אָנהייבן פון דער שניידער-  
 גאַס. פאַרוואָס זאָלן זיי האַרעווען אַ גאַנצן טאַג און אַ שטיק אין דער-  
 נאַכט אַריין פאַר גאַרנישט, בשעת אַנדערע גייען אַרום ליידיק און האַבן  
 אַ סך ?  
 — אַ שטייגער מיין פאַטער, נעמט מיין פאַטער — האָט לייווער  
 געמיינט גאַנץ אויפריכטיק — אַלץ, וואָס ער טוט איז דאָס: ער ברענגט  
 געוואָנט, מעסט עס אויס און גיט אַוועק צום שניידער. דער שניידער  
 צעשניידט און גייט אויף הויז, רעק, און ברענגט צוריק צו מיין  
 טאַטן. די הויזן און רעק ווערן פאַרקויפט, און ווי בלייבט דאָס  
 געלט ?

— בא אייער פאָטער — כאַפּט אונטער לייזער, ווען ער זעט, אַז לייביש איז פאַרטראַכט.

וואָס זשע באַדאַרפן מיר טון ? — פּרעגט לייביש, און זיין פנים פאַרזיט זיך מיט אַ טרויער.

— מיר וועלן עפעס פאַרטראַכטן — באַרויקט אים לייזער — פריער וועלן מיר זיך נאָענט באַקענען מיט די שניידער. אַזוי אינמיטנדערינען קימען צום שניידער און אים זאָגן: שניידער, ווילסט ווערן רייך ? וועט ער אונז אַנקוקן ווי משוגעים. און עס קען נאָך געמאַלט זיין, אַז מען זאָל מוזן אויפהערן נייען הויזן און רעק.

— דאָס וועט זיין אינטערעסאַנט — האָט לייביש זיך געפרייט — די מאַשינען וועלן זיך אויפהערן צו דרייען.

— איך האָב שוין אַזוינס געזעען, — האָט לייזער זיך באַרימט — און דאָס מוז געטון ווערן, אַז קיינער זאָל נישט וויסן, ווער און וואָס און ווען.

— מען באַדאַרף שטילערהייט — פרוּווט טרעפן לייביש.  
— אַט, אַט, — גיט אונטער מוט לייזער — איצטער, חבר, וועלן מיר דערפון מער נישט רעדן. קענט איר פועלן באַ זיך מער דערפון נישט צו רעדן ?

לייביש שאַקלט מיטן קאָפּ.

לייזער הייבט אויף ביידע הענט, ציט זיי אויס אין דער ברייט און לאָזט זיי אַראָפּ צו דער ערד. דערנאָך גייט ער באַ דער זייט פון לייביש און שווייגט אויך. פונקט אַזוויי לייביש.

דאָס פעלד איז באַגאַסן מיט ליכטיקייט און וואַרעמקייט. דאָס גראַז ליגט נאָענט באַ דער ערד און זויגט שטילערהייט פון דער מאַמען זיינער, האַלט פאַרמאַכט דאָס גרינע אויג און אפשר פון דעם אַונט מיט די שטערן און פון וואַקסן. ווייט, אַרום און אַרום ליכטיקע, וואַרעמע פעלד-דער, וועגן לויפן און פאַרלירן זיך; אַ לאַנגע קייט אַקסן, געשפאַנט איין פאַר צו דער אַנדערער אין דער לענג, שלעפן מן הסתם דעם אַקער, כאַטש זיי ווייזן אויס פון ווייטן אַזוויי אויסגעמאַלט אויף אַ גרינער לייזונט; און אויף אַ באַרג ווייטער זענען צעשפרייט אַ סך שאַף און זייער פאַסטוך מיט דעם אויסערגעוויינלעך ווייסן העמד זיצט לעבן זיי. וואָס טוט דער פאַסטוך? אַדער ער פייפט אויף זיין דודע, אַדער ער שניצט אַ גרינעם

שטעקן און מאַכט אויף אים ווייסע פלעקן ; אויף די רונדע בערג, אין די טיפע טאלן לויפן שוואַרצע פאָסן ערד ; לויפן העל-גרינע פאָסן פון נאָר וואָס אויפגעגאנגענעם ווייץ. און דאָס אַלץ וואַרעמט זיך אין דעם וואַרעמען בעסעראַבער טאָג. און דאָס אַלץ האָט געטראָפן אין איין שיי-געם, וואַרעמען שבת נאַכמיטאָג.

דאָס לייען-צימער איז געווען אַנגעפולט מיט יונגע מענטשן. דאָ זענען געווען אי נאַקמאן, לייביש, לייזער, ראַווקין און דינה גאַלדשטיין ; שניידער-מידלעך, שניידער-יונגען, קירזשנער-בחורים מיט זייערע שוואַר-צע, אימגעוואַשענע הענט, שוסטער-חברה מיט זייערע כאַראַקטער-לאַנגע העלזער און אויסגעבויגענע רוקנס. עס האָט אין צימער געשמעקט מיט דעם פיינעם שמעקעכץ, מיט וואָס די קראַמען-משרתים האָבן זייערע האַר אַנגעשמירט. די דאָזיקע משרתים זענען געווען אויסגעזוצט אין עסיק און אין האַניק און מיט שרייענדע שניפסן אין זייערע קאַלנערס. זיי האָבן אויך געהאַלטן אין איין קנאַקן מיט די ציין דיניע-קערעלעך און געוואַרפן דאָס שאַלעכץ אויף דעם דיל. ס'איז אין צימער דורך דעם איינציקן פענצטער אַריינגעקומען אַ לאַנג צעקעסטלט זוניק פענצטער און אין דער קרום צעשפרייט געלעגן אויפן דיל פון שטיבל. יעדער איינער האָט גע-האַלטן אַ בוך אין האַנט און געלעזן, געבלעטערט. פון צייט צו צייט האָט אין צימער זיך אויפגעהויבן אַ געברומעריי פון דעם, וואָס אַלע האָבן גערעדט צווישן זיך. נאָר באַלד האָט עמעצער געטון אַ געשריי אויס, אַז אין אַ לייען-צימער מוז זיין שטיל, און עס איז געוואָרן שטיל, לייזער ראַווקין איז געשטאַנען אין אַ ווינקל מיט לייבישן און שטילערהייט מיט אים געשמועסט. ראַווקין האָט באַלד געוואַלט אַנהייבן רעדן. דאָס האָט געזאַלט זיין דער ערשטער אַרויסטריט. ווען פלוזלינג אַ בראַזג, אַ קלאַנג פון צעבראַכן גלאַז, און אַ שטיין איז געלעגן אויפן דיל, און דורך די צעבראַכענע שויבן האָבן פנימער ביזע אַריינגעקוקט און הענט האָבן זיך געהויבן אין דער לופטן איבער די דאָזיקע פנימער און קולות : — מען האָט אייך געכאַפט ! צינדט אונטער דאָס הויז ! באַוואַרפט זיי מיט שטיינער ! שלעפט אַרויס די שיקסעס באַ זייערע האַר !

פריער די שרעק, דערנאך דאָס קוויטשען פון די מיידלעך און דערנאך דאָס פראַלן פון טירן, און די שניידער-יונגען האָבן פון זיך די רעקלעך אַראָפּגעכאַפּט, און די משרתים, די אויסגעפּוצטע, האָבן זייערע קאַלנערס אויפּגעפראַלט, און די קירושנערס האָבן געוואָרפן מיט זייערע ביינערדיקע שוואַרצע הענט, און דאָס געשלעג האָט זיך אָנגע-הויבן.

לייזער ראַווקין איז אויסגעוואַקסן אויף דעם אויסגעבראַכענעם פענצטער, מיט זיינע בלייכע קליינע הענט האָט ער זיך אָנגעהאַלטן אָן די ליידיקע רעמלעך פון פענצטער.

— אונזערע הענט זענען ריין פון בלוט! — האָט זיין באַטאָוע שטים אויסגעקייקלט — קינדער, איך הייס אייך באַלד אַריינגיין צוריק, ווער עס הערט מיין וואָרט. דער זאָל אַריינגיין אינעווייניק און זאָל דער שטיין, וואָס זיי האָבן געוואָרפן, פאַלן אויף זייערע קעפּ.

דאָ און דאָרט האָט נאָך עמעץ געכאַפּט אַ פאַרפאַר אין די ציין; זאָ און דאָרט האָט נאָך עמעץ געפילט די שטאַרקע ביינערדיקע האַנט פון אַ קירושנער-בחור. לייזער ראַווקינס וואָרט האָט אַלעמען איינגעוויגט און באַרויקט.

אין צימער איז צוריק געוואָרן ענג, און אין דרויסן איז דער עולם, וואָס איז זיך אָנגעלאָפן, געוואָרן וואָס אַמאָל קלענער. וועלן שניי-דער, אין וועמעס הויז דאָס געשלעג איז פאַרגעקומען, האָט מיט זיין ווייב, אַ הויכע יידענע מיט אַ בילמע אויף איין אויג, וואָס דאָס אויג האָט אַגב געשראַקן וועמען עס האָט אָנגעקוקט, געבעטן דעם עולם מיט גוטן, זיך פּונאַנדערצוגיין. לייזער ראַווקין האָט פון אויפּרעגונג זיין רעדע נישט געהאַלטן. עס איז געוואָרן קלאַר, אַז דאָ גייען שונאים אויף זיי אַלעמען.

— אויב מיט בלוט, וועלן מיר אויף דעם ענטפערן — האָט לייזער ראַווקין אַזש געציטערט פון אויפּרעגונג — קומט, וועלן מיר פאַ-מעלעך אַרויסשפּאַצירן אין פעלד. למען השם, גייט פאַרזיין, זאָלן זיי מיינען, אַז איר גייט שפּאַצירן. פאַם טייך וועלן מיר זיך אַלע טרעפן. איך האָב עפעס צו דערציילן. לייזער ראַווקינס קליינע פיגור האָט זיך שיער נישט פאַרלוירן דאָ צווישן אַט די אַלע גרויסע, געזונטע האַרע-

פאשניקעס. ער איז אַרומגעלאָפֿן איבער דעם צימער אַ בלייכער און אַלע  
מאָל געסוֹן אַ כאַפּ אָן איינעם פֿון די דאָזיקע בחורים :

— וואָס ביסטו ? אַ שניידער, האָ ? וואָס ביסטו אַ משרת אין אַ  
קראָם, האָ ? ווייז אַהער די ינע פֿאַרהאַרעוועטע הענט. זעט קינדער, אָן  
די דאָזיקע הענט, וואָס וועט שטאַט זאָגן ? מען באַדאַרף נישט גיין שפּאַ-  
צירן, איך וועל דאָ אייך דערציילן דאָס, וואָס איך וועל אייך דערציילן.  
פֿאַרוואָס, ליבע קינדער, קומט אונז, אַז מיר זאָלן האַרעווען און אַז מיר  
האַבן אַ פֿרייען טאַג קאַנען מיר נישט אַרײַנקוקן אין אַ בוך ?  
לייזערס טאָן איז געוואָרן אַזאַ וואַרעמער און רירעוודיקער. אין  
צימער זענען געווען אייניקע, וועלכע האָבן שיער נישט געוואָלט  
וויינען.

— זאָגט מיר, ברידער, דעם אמת, צי איז נישט געקומען די צייט.  
אַז מיר זאָלן זיך אַ ביסל פֿאַרטראַכטן וועגן זיך אַליין ? ... איך געקוי-  
מען ! איצט הערט, איך האָב איין וואָרט, איז דאָס אַ פֿישוף-וואָרט.  
איך זאָג אַרויס דאָס וואָרט, און עס ווערט מיר ליכטיק אין מיינע אויגן,  
די גאַנצע וועלט איז שײן און אַלע מענטשן זענען גליקלעך. . .

— איך איר ווילט הערן דאָס וואָרט ? איצט, ליבע קינדער,  
הערט : עס איז פֿאַרהאַן אַ „בונד“ אויף דער וועלט. אין ליטע און פּוילן.  
אין עסטרייך און דייטשלאַנד און אויף דער גאַנצער וועלט, אומגעטום,  
וואו עס איז נאָר דאָ מענטשן. דאָרט איז דאָ שלעכטס, דאָרט איז דאָ  
ביטערקייט. טאָ הערט, מיינע ברידער, לאַמיר זיך אַלע צוזויפנעמען אינ-  
איינעם און נעמען דאָס הייליקע וואָרט „בונד“ און אַרײַנקריצן אין אַזונער  
בלוט. „בונד“ שטייט פֿאַר גוטסקייט, פֿאַר שיינקייט, פֿאַר ברידערלעכקייט.  
זייט איר נישט אַלע מיט מיר ? איך אַלע מיט מיר. איצט קלייבט  
אויס צו איינעם פֿון אייך. למשל, די שניידער איינעם, די שוסטער איינעם  
און אַזוי ווייטער.

אויף אַ פֿאַר מינוט איז אין שטיבל געוואָרן אַ גערודער. עס האָבן  
זיך געהערט אַלערליי קולות : „דו, יאַנקעל“, „דו, איציק“, „בעריל“. דער-  
נאָך זענען די קולות צופֿיסלעך איינגעשטילט געוואָרן.  
באַ אַ וואַנט אין צימער זענען געשטאַנען אויסגעשטעלט עטלעכע  
בחורים מיט די הענט אַראָפּגעלאָזט און מיט אויסגעצויגענע העלזער פֿאַר-  
טיק ווער ווייט, וואָס צו טון.

עס איז געוואָרן שטיל. די מיירלעך האָבן אין דער שטיל אַרייַן-  
געלאַכט אין די פאַרטיכער, קוקנדיק אַלע מאַל אויף די בחורים, וואָס  
זענען געשטאַנען אויסגעצויגן באַ דער וואַנט.

— איר אויסגעקליבענע — האָט לייווער ראַווקין אָנגעהויבן מיט  
כּוונה, ציילנדיק די ווערטער — איר וועט זיין די וועג-ווייזער און זיי  
וועלן איך מוזן פאַלגן. שווערן אַלע צו פאַלגן?  
— מיר שווערן.

לייביש איז געשטאַנען די גאַנצע צייט איבער דינהן און עפעס מיט  
איר איינגעטענהט אין דער שטיל. נאָקמאן איז שוין לאַנג געווען אַזעק-  
גענאַנגען, וואָרים אים זענען שוין דיזאָזיקע זאָכן פּמעט לאַנג דערעסן  
געוואָרן, נאָך זייענדיק אין אַ גרויסער שטאַט. גענוג פאַרזאַמלונגען אין  
וועלדער, אונטער בריקן. ער האָט זיינע הענט פון יענע זאָכן אָפּגע-  
טרייסלט שוין לאַנג.

און דאָ אין שטובל האָט מען געבראַכט וויין און געשריגן ביז  
הייוועריק ווערן: מיר שווערן!

Tartu Juudi RaematuKogu  
Dr. J. EIGES'I nimel.

No

דארפֿעטער קהלה ביזליאטעק  
מ. א. געס

Tartu Jüudi Raemafukogu  
Dr. J. L. 1894 a. a. a. a.

10  
PUBKATSE...  
...STANT